

211 994 8112 2



КИТОВХОНАИ МАКТАБ

САДРИДДИН АЙНӢ

ҚАҲРАМОНИ ХАЛҚИ ТОЧИК
ТЕМУРМАЛИК

•
ИСӢӢНИ МУҚАННАЪ

САДРИДДИН АЙНӢ
ҚАҲРАМОНИ ХАЛҚИ ТОҶИК
ТЕМУРМАЛИК
ИСӢӢНИ МУҚАННАЪ

А 40

9 Тоҷик + Тоҷик²

МУАССИСАИ ДАВЛАТИИ
«КИТОБХОНАИ МИЛЛИИ ТОҶИКИСТОН»

Рассом Б. Серебрянский



А 40

Айни Садриддин

Қаҳрамони халқи тоҷик Темурмалик. Исьёни Муқаннаъ. Очеркҳои адабӣ-таърихӣ. (Барои баҷагони синни миёна ва калони мактабӣ). Душанбе, «Маориф», 1978.

168 с.

(Китобхонаи мактаб)


Ин ду очеркҳои таърихӣ ҳаёт ва фаъолияти ду марди бузургӣ гузаштаи халқамон — Темурмалик ва Муқаннаъро, ки бар зидди аҷнабиён мубориза бурда, қурбон шудаанд, дар бар мегиранд.

Айни Садриддин

Герой таджикского народа Темурмалик
Восстание Муқаннаъ.

9 Тоҷик + Тоҷик²

А 70803—280
М 504(13)—78 138—78



ҚАҲРАМОНИ ХАЛҚИ ТОҶИК ТЕМУРМАЛИК

Очерки адаби-таърихӣ

Даромади сухан

Пеш аз он, ки мо воқеан қахрамононаи халқи тоҷик — Темуриналики хучандиро тасвир намоем, ба мо лозим аст, ки дар бораи аҳволи онрӯзаи Моваруннаҳр, Хуросон ва Хоразм ва дар хусуси ҳодисаҳое, ки пеш аз ҳуҷуми Чингизхон дар ин сарзаминҳо рӯй додаанд, ба тарзи кӯтоҳ маълумот диҳем, то ки хонанда дар кучо ва дар ҷи гуна шароит рӯй додани ин воқеаи таърихию тасаввур карда тавонад.

I. Аҳволи иқтисодӣ, иҷтимоӣ ва ободӣ дар Мовароуннаҳр, Хуросон ва Хоразм пеш аз ҳуҷуми Чингизхон ба ин сарзаминҳо

Мо дар ин боб тахминан сад сол пеш аз ҳуҷуми Чингизхонро ба назар мегирем. Пеш аз ҳама аввал ҳамин нуқтаро бояд ба хонандагонии кирои хотирнишон кунем, ки мо дар ин ҷо дар бораи аҳволи иқтисодӣ ва ҳоҷагии оивақтаи ин сарзаминҳо маълумоти батафсил доданро ба гардани худ намегирем, балки мақсади мо аҳволи он замонро ба тарзи умумӣ ва кӯтоҳ тасвир карда гузаштан аст, то ки дар пеши назари мутолиакунадагон як манзараи умумӣ ҷилва кунад.

Мовароуннаҳр, Хуросон ва Хоразм дар он замонҳо ободтарини мамлакатҳои Шарқи ислом буданд. Дарёҳо, наҳрҳо ва ҷӯйҳо дар ҳама тарафҳои ин сарзаминҳо равон буда, қариб ҳамаи заминҳои қобили кишти кор кошта мешуданд.

Чарогоҳҳои ғайбӣ ҳам бо рамаҳо ва галаҳо пур буда беҳтарин аспҳо, қачирҳо, шутурҳо, гӯсфандҳо ва дигар ҳайвоноти хонагӣ дар ин ҷоҳо мерасиданд. Ривози чорводорӣ ин сарзаминҳоро аз ҳамин қиёс кардан мумкин аст, ки танҳо чарогоҳҳои кӯҳистони Ҳисор, ки дар он вақтҳо он ҷо Чағонӣён номида мешуд, ҳарсола ба тариқи андоз барои ошхонаи султон Санҷари салҷуқӣ

24 ҳазор гӯсфанди ҳисорӣ меод. Ҳарчанд, ки ин воқеа аз ҳад зиёд золимона будани андози он замонро нишон диҳад ҳам, хеле тараққӣ кардани чорводориро ҳам нишон медиҳад.

Бинокат, Хатлон, Вахш, Ҷағониён, Тирмиз, Балх, Марв, Шодбох, Нишопур, Насо, Шахристон, Деҳистон, Абевард ва Тӯс бариин чандин вилоятҳо ва шаҳрҳои ободи серодам буданд, ки имрӯз баъзеи онҳо мавҷуд бошанд ҳам, аз баъзеи онҳо ному нишон намондааст. Ҳар кадоми он шаҳрҳои беному нишонафта (монанди Нишопур, Насо, Шодбох ва дигарҳо), ки имрӯз ҷоҳои онҳо регзори хушк ва биёбони холи аст, дар миёнаи боғҳо, бӯстонҳо ва гулу гулзорҳо фуру рафтагӣ буданд.

Серодамии Марви онрӯза ва дигар шаҳрҳои Хуросонро аз ҳамин воқеа ҳам қиёс кардан мумкин аст, ки ҷингизӣ дар ҳучуми аввалинашон ба Марв аз як миллион зиёдатар одамо куштанд.

Баъди аз Марв рафтани мугулон зиндамондагон аз гӯшаву канорҳо баромада, боз дар он ҷо гирд омада буданд. Ҷингизӣ, ки роҳгузар шуда аз он ҷо мегузаштанд, дубора ба Марв ҳучум карда боз касони бисёре ро куштанд.

Ҷингизӣ инчунин дар Нишопур як миллиону 47 ҳазор нафарро ва дар Ҳирот дар навбати аввал як миллиону шаст ҳазор нафарро ва дар навбати дуюм сад ҳазор нафарро куштанд (ба саҳифаҳои 33—40, ҷилди 5 «Равзатуссафо» нигоҳ кунед).

Назар ба ривояти «Равзатуссафо» дар Балх то ҳучуми Ҷингиз 1200 ҷомеъ (масҷиди калон) ва 1200 ҳаммом буд. Дар ҳучуми Ҷингиз танҳо аз арбоби илм ва адабиёт, ки номашон маълум буд, 50 ҳазор кас кушта шуд. Боқӣ кушташудагонро, ки оммаи аҳоли буданд, аз ҳамин бояд қиёс кард. Аз ин ҳуҷҷати таърихӣ ободӣ ва серодамии Балхи онрӯза ба хубӣ равшан мешавад.

Мо дар ин ҷо аз ободии Мовароуннаҳр ва шаҳрҳои марказии вай — Самарқанд ва Бухоро чизе намегӯем ва танҳо ҳамин қадарро қайд карда мегузарем, ки ин ду шаҳр дар замони Сомониён маркази маданият ва сиёсати Шарқи ислом буда, баъдҳо онҳо сифати маркази сиёсии Хуросон ва Эрон будани худро гум карда бошанд ҳам, ободии худро давом кунонида буданд.

Вилоятҳои Мовароуннаҳр ва Хуросон дар он замонҳо аз ҷиҳати савдо ва тиҷорат ҳам марказ ҳисоб меёфт.

танд. Роҳи савдои як қисми Европа, Осиёи Ғарбӣ, Эрон, Ҳиндустон, Хитой, Осиёи Шимоли ва Мугулистон бештарин ба воситаи ҳамин сарзамин буда, иҷрокунадагон ва воситашаваандагони ин тиҷорати бузург ҳам ба эътибори аксарият савдогарони ҳамин ҷоҳо буданд.

Дар хусуси ободии Хоразм муаллифи «Равзатуссафо» ба муносибати зикри аҳволи Хоразмшоҳи аввал — Қутбиддин Муҳаммад меғӯяд (ҷилди 4, саҳифаи 127).

«...Муддати сӣ сол ба фароғи бол ва рафоғи ҳол ба ҳукумати Хоразм, ки дар он айём аз ғояти маъмури (ободӣ) таъна бар Мисру Хито мезад, қиём намуд».

Ин аҳвол дар аввалҳои барпо шудани давлати Хоразмшоҳиён буда, дар давоми муддати яксаду чандсола ҳукумати ин хонадон, ки Хоразм пойтахт шуд ва хоразмшоҳиён дар ободии ин вилоят мекӯшиданд, бояд аз аввала чанд дараҷа зиёдтар обод шуда бошад.

Хуҷанд, ки ҷои бошишгоҳ ва майдони қаҳрамонии қаҳрамони ҳикояи мо аст, дар ободӣ забонзади мардуми шарқ буд. Дар он вақтҳо ободии Хуҷанд ба ҷое расида буд, ки вайро «Тирози ҷаҳон» (зебу зиннати ҷаҳон) меғуфтанд.

Машғулияти асосии оммаи мардуми Хуросон, Мовароуннаҳр ва Хоразм дар деҳот киштукор, боғдорӣ, кирмакпарварӣ буда, дар шаҳрҳо ва дар марказҳои аҳолинишин майдаҳунармандӣ (пешаварӣ), бофандагӣ, дӯзандагӣ, дуредгарӣ, меъморӣ, наққошӣ, заргарӣ, зардӯзӣ, оҳангарӣ ва монанди инҳо буд.

Дар даштҳо ва ҷароғоҳо, ки дар он ҷоҳо бештарин туркон ва туркманон ба тарзи бодиянишин ва кӯчманчигӣ зиндагонӣ мекарданд, машғулияти асосӣ чорводорӣ буд. Аҳолии деҳанишин ҳам ба чорводорӣ машғули мекарданд, лекин чорводорӣ барои инҳо касби асосӣ набуда, балки як пешаи иловагӣ ба шумор мерафт.

Бештарини заминҳо қитъа-қитъа ва деҳа-деҳа ба амалдорон ба тарзи танҳо дода мешуданд, ки деҳқонон дар он заминҳо монанди чорьяккорон кор мекарданд ва қисми бузурги маҳсулотро танҳоқдорон мегирифтанд. Аз подшоҳ гирифта то ҳокимони вилоятҳо ва сараскарҳо чорвоҳои сершумораи ба худ маҳсус ҳам доштанд, ки онҳоро ҷӯпонон ва галабонон парвариш мекарданд.

Дар деҳқонӣ ва чорводорӣ амалдорон ва молдорони калон ғуломон ҳам бисёр кор мекарданд. Бештарин ғуломони он замон аз туркҳои шимолӣ, қалмоқон, хитоеӣ ва ҳиндуеӣ буданд. Ғуломони ҳинду чунон бисёр буданд, ки дар адабиёти он замон ва баъд аз он замон то чандин сад соли дигар «ҳинду» ба маънои ғулом кор фармуда мешуд. Масалан як шоир ба маҳбубаи худ ба ҷои ин ки «Ман ғуломи ту» гуяд, «Ман ҳиндуи ту» мегӯяд.

Бештарини ин ғуломро ғуломҷаллобон аз сардорони қабилҳои ҳамон қавмҳо, ё аз сардори қабиле ки аз қабилҳои дигар дар вақти ҷанги қабилегӣ асир гирифтаанд, харида меоварданд. Як қисм ғуломоне ҳам буданд, ки дар вақти ҷанги бо ғайримусулмонон бевосита ба дасти аскарон асир афтодаанд.

Аз ғуломон касоне ҳам буданд, ки ба подшоҳ ва ё ба ягон амалдори калон ба сабаби ҷонсупорона хизмат карданашон ба мартабаҳои олии ҳукумат мерасиданд. Чунончи, Белкотекин ғуломи Маликшоҳи салҷуқӣ буда, дар Хоразм шаҳна шуд ва ғуломи ӯ Ануштакин баъд аз вафоти ӯ аз тарафи Маликшоҳ дар Хоразм ба ҳамон мансаб таъин гардид, ки падари Қутбиддин Муҳаммад — Хоразмшоҳи якум ҳамин кас аст.

Даромади ҳукумат аз заминҳои қорам-ушру хирӯҷ аз молҳои тиҷоратӣ — боҷу закот ва аз молҳои чорво-чинсан закот буд.

Агар мо дар ин ҷо ҷумлаи «Даромади ҳукумат»-ро беэзоҳ гузорем, шояд хонандагон гумон кунанд, ки дар он вақтҳо ҳам хазинаи давлатӣ бошад ва ҳукмдорон моли он хазинаро ба масорифи шахсии худ сарф накарда, танҳо ба корҳои умумии мамлакат сарф мекарда бошанд. Лекин дар ҳақиқат ин тавр набуд, балки даромади ҳукумат даромади шахсии ҳукмдорон ва ҳокимони вилоятҳо ба шумор мерафт. Табақаи ҳукмдорон дар навбати аввал даромади ҳукуматро ба манфиати шахсии худ сарф мекард ва боқимондаашро, агар хоҳад, ба корҳои умумӣ харҷ мекард ва агар ин корро нахоҳад, аз харҷи шахсӣ боқимондаашро барои шахси худ захира карда, хароҷоти умумии мамлакатро ба тарзи фавқуллодда боз аз аҳолии меҳнаткаш меситонид.

Табақаҳои ҳукмдор ғайр аз ин ки ба номи ушр, хирӯҷ, закот ва дигарҳо аз мамлакат даромад мекар-

данд, заминҳои кораи бисёр ва галаву рамаҳои чор-
вои бешумор ҳам доштанд, ки дар инҳо аҳолии кам-
бағал ва гуломон ба тарзи крепостной қор мекарданд.
Миқдори даромади умумии табақаи ҳукмдор, ки аз ин
воситаҳо ба ҳам мерасид, қариб баробари даромади
умумии мамлакат буд.

II. Маданияти Мовароуннаҳр, Хуросон ва Хоразм пеш аз ҳуҷуми Чингизхон

Мовароуннаҳр, Хуросон ва Хоразм аз замонҳои
қадим яке аз марказҳои дунёи маданӣ шуда омада-
анд. Маданияти баъд аз исломии халқи форс-тоҷик бо-
шад, ба асоси ҳамоно маданияти қадимӣ дар Моваро-
уннаҳр ташкил ёфта ба ҷойҳои дигар паҳн шуд.

Маълум аст, ки забони адабии ҳар қавм яке аз
асосҳои маданияти ҳамоно қавм ба шумор рафта, во-
ситаи омӯзиш ва забту нақли он маданият мебошад.
Забони адабии баъдазисломияти халқи тоҷик-форс, ки
ин забонро дар илм «форсии нав» меноманд, дар Мо-
вароуннаҳр ташкил ёфта ва ба воқеа расида барои ҳамаи
халқҳои форсизабон — забони адабии умумӣ гардид.

Маданияти Мовароуннаҳр як маданияти чунон пур-
самаре буд, ки бисёр қавмҳои кўчманчӣ ва ваҳширо
ҳам тарбия карда, маданӣ намуд. Мовароуннаҳр дар
ҳиҷратҳо ва сафарҳои ҳарбии халқҳои кўчманчӣ ав-
валин манзили маданӣ ҳисоб меёфт. Ҳарчанд ин мар-
кази маданият дар навбати аввал аз ҳуҷуми қавмҳои
ваҳшӣ зарар дида ба маданияташ халал мерасид, дар
насли дуюм он қавмро тарбия намуда маданӣ карда
мерасонид.

Маданияти Мовароуннаҳр, Хуросон ва Хоразм му-
вофиқи тараққиҳои иқтисодӣ ва ободии моддиаш пештар
аз ҳуҷуми Чингиз ба авҷи аълои худ расида буд. Дар
ҳар кадоми шаҳрҳо ва деҳаҳои калони ин сарзаминҳо
мадрасаҳо ва китобхонаҳо буда, дар он ҷоҳо олимони
ва толибони илм гирд омада буданд. Инҳо аз фанҳои
гуногун ифода ва истифода мекарданд ва асарҳои ил-
мӣ адабии ҷаҳоншумули худро дар ин ҷоҳо ба вуҷуд
меоварданд.

Назар ба ривояти муаллифи «Қомусулаъломи тур-
кӣ» (ҷилди 6, саҳифаи 42-67, моддаи Марв), ки аз Ёқу-

ти Ҳамавай (вафот 626—1229) нақл карда аст, ки пеш-
тарак аз ҳучуми Чингиз дар шаҳри Марв даҳ китоб-
хонаи мукамал буд, ки онҳо бо китобҳои нодири гу-
ногун пур буданд ва Ёқути Ҳамавай «Маъҷамулбул-
дон» ва дигар асарҳои ҷаҳоншумули худро аз он ки-
тобхонаҳо фоида бурда навиштааст.

Ёқути Ҳамавай наслан ҷуноби буда, дар Бағдод ис-
лом оварда тарбия ёфтааст, чандин сол дар Марв ни-
шаста ва аз китобхонаҳои он ҷо истифода карда асар-
ҳои пурқимати худро навиштани ӯ ба ҷи дараҷа пурра
будани он китобхонаҳоро равшан нишон медиҳад.

Дар Бухоро низ ба ғайр аз ин, ки ҳар мадраса ки-
тобхонаи ба худ махсус дошт, дар ҷомеи Бухоро ки-
тобхонаи умумие буд, ки дараҷа барои ҳамаи мутолиа-
кунандагон боз буд. Равоқҳои дарунии ҳар самти ҷо-
меи Бухоро, ки дар он вақтҳо аз бинои ҳозирааш ди-
да бисёр васеъ буд, пур аз китобсандуқҳо (ишқофҳо)
буда, ҳамаи онҳо бо китобҳои камёбу пурқимат мо-
лом буданд.

Ин китобхона то ҳучуми чингизиён барқарор буд.
Вақте ки Чингизхон шаҳри Бухороро ишғол кард, бо
саворони хосаи худ ба ҷомеи мазкур даромад, ҳудаш
дар мақсураи масҷид нишаст ва саворони худро фар-
муд, ки китобҳоро ба ҷои коҳу алаф ба пешии аспон
рехта, китобсандуқҳоро ба ҷои охур кор фармуданд ва
аспони гуруснаи муғулон варақҳои китобҳои пурбаҳо-
ро мисли гиёҳҳои хушки биёбонӣ бо рағбати тамои
хӯрданд.

Абулфатҳ Муҳаммади шаҳристони (вафот 548—
1154) «Китобулмилали Валаинихали» худро, ки ба за-
бони лотинӣ ва ба дигар забонҳои европагӣ тарҷума
шудааст, аз китобхонаҳои Марв ва Бухоро фоида бур-
да навиштааст. Наҷиббудиин Самарқандӣ, ки мута-
хассиси илми тиб буда дар Ҳирот — дар вақти ҳучу-
ми чингизиён кушта шудааст, «Китобул-ағзиятилмар-
зо» «Китобуласбоби вал-аломот», «Қаробиддини кабир»
ва «Қаробиддини сағир» ном асарҳои пурқимати худ-
ро дар Бухоро, Самарқанд, Марв ва Ҳирот навиштааст.

Хоразм ҳам дар маданияти баъдазисломӣ аз Мо-
вароуннаҳр ва Хуросон қафо намонда буд. Хусусан
баъд аз барпо шудани давлати хоразмшоҳиён ин ви-
лоят ҳам ба сифати маркази маданият соҳиб шуд. Аз
тарафи Зайниддин бини Исмоил бини Ҳусайнӣ ҷур-

ҷонӣ (вафот 531 ҳиҷрӣ — 1137 милодӣ) дар Хоразм ба номи Отсизӣ Хоразмшоҳ ба забони форсӣ-тоҷикӣ таълиф ёфтани «Захираи Хоразмшоҳӣ»¹ барин як китоби 12-ҷилда, ки аз назариёт ва амалиётӣ тиб гап мезанад, барои исботи ин матлаб мисол шуда метавонад.

Як қатор шоирони олим ва адибони ҳаким ва философ, ки ба таърихи адабиётӣ форс-тоҷик зинати ҷаҳонӣ бахшидаанд, дар ҳамин сад соли охири то ҳучуми Чингиз аз ҳамин сарзаминҳо расида, дар ҳамин ҷоҳо тарбия ва нашоунамо ёфтаанд. Мо дар ин қатор ба тарзи мисол номҳои зеринро ёд карда мегузарем:

Умар Хайёми Нишопурӣ (вафот 510—1124), Саид Ҳасани Ғазнавӣ (вафот 535—1141), Низомии Арӯзии Самарқандӣ, Амъақи Бухорой (вафот 540—1146), ҳамзамони Амъақ Рашидин Самарқандӣ, писари Амъақ — Ҳамидӣ, Муиззии Самарқандӣ ё ин ки Марвӣ (вафот 542—1148), адиб Собирӣ Бухоронӣ Тирмизӣ (дар соли 546—1152 дар Хоразм кушта шудааст), Ҳаким Санои Ғазнавӣ (вафот 546—1152), Анварии Абивардӣ (вафот 547—1153), Ҳаким Сӯзанин Самарқандӣ (вафот 589—1174), Рашиди Ватвоти Балхӣ Хоразмӣ (вафот 578—1183), Сайфии Нишопурӣ, Рӯҳонии Самарқандӣ, Ҷавҳарии Заргарӣ Бухорой, Заҳири Форъебӣ (вафот 586—1190), Асириддини Аҳсекатӣ (як шаҳри водии Фарғона, ки ҳозир Асака номида мешавад), Сайфи Исфарангӣ (Исфарағӣ) ва дигарҳо.

Дар ин давра санъати мусиқӣ, наққошӣ ва рассомӣ ҳам хеле ривож гирифта буд. Наққошон ва рассомон на танҳо нақшу нигорҳои нафиси ҳаёли ва расмҳои манзараҳои табиатро мекашиданд, балки онҳо ба айнан кашидани расми ҷондорҳо ва одамҳо ҳам иқтидор ва маҳорати пурра доштанд. Барои исботи ин муддао воқеаи зерин далел шуда метавонад:

Отсизӣ Хоразмшоҳ ба султон Санҷари Салҷуқӣ исён карда буд. Султон Адиб Собирро аз Марв ба Хоразм фиристод, ки Отсизро ба итоат даъват кунад, Отсиз аз як тараф масъалаи итоатро гуфту шунид карда истода, аз тарафи дигар ду нафар фидоиро ба Марв пинҳо-

¹ Як нусхаи мукаммали ин китоби пурқимат, ки ба коғазии нимканаб бо хатти бисёр хуб дар замони муаллиф (бояд бевосита аз дастнависи муаллиф нусха гирифта шуда бошад) навишта шудааст, бо ташаббуси нависандаи ин сатрҳо моли Китобхонаи Давлатии Умумии Тоҷикистон шуд.

нй фиристод, ки султонро бо сӯиқасд ҳалок кунанд. Адиб Собир аз ин сир хабардор шуда он ду фидоиро ёфта дида, расми онҳоро ба когазе кашида, бо мактубе дар соқи мӯзаи зане гузошта ба Марв — ба Санҷар фиристод, ки аз ҳодисаи рӯй додани огоҳ шавад.

Санҷар ба воситаи он расмҳо он ду фидоиро аз ҳароботе ёфта ҷазо дод. Агар Адиб Собир расми он ду фидоиро айнан кашида наметавонист, ба воситаи он расмҳо он ду ҷинояткорро ёфтаи мумкин намешуд. (Сабаби аз тарафи Отсизи Хоразмшоҳ дар об ғарқ кунанда кушондани Адиб Собир ҳамин ҳодиса аст).

III. Аҳволи сиёсии Хуросон, Мовароуннаҳр ва Хоразм пештар аз ҳуҷуми Чингиз

Давлати салҷуқиён дар Хуросон ташкил ёфта ва аз ҳамин ҷо ривож гирифта бештарин ва ободтарини Шарқи исломро ба зери дасти худ даровард. Ин давлат дар замони ҳукмронии Алб Арслон, Маликшоҳи аввал ва султон Санҷар аз Мовароуннаҳр ва қисми шимолии Ҳиндустон гирифта то Шом, Антокия ва Осиёи Хурдро дар зери идораи худ дароварда буд. Ҳарчанд дар Бағдод халифаҳои аббосӣ нишинанд ҳам, нуфуз ва ҳокимият ҳатто дар ҳуди Бағдод ҳам дар дасти салҷуқиён буд. Дар замони Алб Арслон Нишопур ва дар замони султон Санҷар Марв пойтахти ин давлат буда, ҳамаи он мамлакатҳои васеъ аз тарафи ҳамин ду шаҳри Хуросон идора карда мешуданд.

Вақте ки Маликшоҳи салҷуқӣ аз сафари Мовароуннаҳр ва Туркистон бо лашкари бисёр баргашта омада аз Аму бо киштиҳо ба тарафи Хуросон гузашт, вазири ӯ Низомулмулк музди киштибонро ба моли Антокия ҳавола навишт, то ки дар бораи вусъати мамлақати Маликшоҳ дар таърих як ҳуҷҷати расмӣ монад. Чун киштибонон аз дурии Антокия шикоят кардаанд, ҳуҷҷати ҳавола аз онҳо бо пули нақд харида гирифта шуда, дар қатори ҳуҷҷатҳои таърихӣ гузошта шуд.

Аз вилоятҳои Мовароуннаҳр, Самарқанд ва Бухоро, ки истиқлоли дохилӣ дошта ба салҷуқиён хироҷгузор буданд, дар охирҳои замони Санҷар дар натиҷаи ҷанге, ки ӯ аз қарахитонён шикаст хӯрд, ин ду вилоят

аз зери дасти салҷуқиён баромада бо истиқлоли дохил ба қарахитоиён хирочгузор шуданд.

Вилояти Хоразм дар аввалҳои давраи салҷуқиён мустақил буд. Аммо дар замони Алб Арслон дар соли 458—1066 ин вилоят бо шаҳри Чанд, ки дар наздикиҳои қисми охири дарёи Сир буд, ба дасти салҷуқиён даромад. Дар соли 491 ҳиҷрӣ — 1098 милодӣ сари хонадони хоразмшоҳиён — Қудбиддин Муҳаммад, ки падараш Ануштакин аз гуломони дарбори салҷуқиён буда шаҳнаи Хоразм буд, баъд аз вафоти падар аз тарафи салҷуқиён бо лақаби Хоразмшоҳӣ волии Хоразм таъин шуд ва баъд аз вафоти ӯ (521—1127) писараш Отсиз бо лақаби мазкур қонишини падар гардид.

Отсиз дар аввалҳои ҳукумати худ монанди падараш ба султон Санҷари Салҷуқӣ итоат кард. Вақте ки дар давлати салҷуқиён нишонаҳои сусти пайдо шудан гирифт, ӯ аломатҳои исён нишон дода дар паи истиқлол афтод. Баъд аз шикаст хӯрдани Санҷар дар ҷанги қарахитоиён ва асир афтодани ӯ ба дасти туркманҳои Ғаз, Отсиз худро вориси мамлакати салҷуқиён шумурда хуруҷ кард.

Дар ин бора шоири дарбори Отсиз — Рашиди Ватвот мегӯяд:

Чун малик Отсиз ба тахти мулк баромад,
Давлати салҷуқу олии ӯ ба сар омад.¹

Аҷаб аст, ки Отсиз аз як тараф барои васеъ кардани мамлакати худ ба муқобили Санҷари Салҷуқӣ меҷангида бошад, аз тарафи дигар дар ин ҷангу ҷидолҳо аз қарахитоиён мадад гирифта ҳар сол ба онҳо хироҷи муайяне меод, ки хироҷгундорони қарахитоиён ба ӯ монанди як волии ҳукмдори худ муомила мекарданд, яъне Отсиз дар паи манфиати насиби ба даст даромаданааш номаълум манфиати нақди даст доштаи худро барбод меод.

Отсиз пеш аз он, ки ба мамлакати Санҷари Салҷуқӣ соҳиб шавад, як сол пештар аз ӯ — дар соли 1156 милодӣ вафот кард ва писари ӯ Эл-Арслон ҳам, ки ба ҷои ӯ Хоразмшоҳ шуда буд, аз мероси салҷуқиён баҳра бурда натавонист. Вай як бор ба Мовароуннаҳр ҳу-

¹ Ба сар омад — охир шуд, тамом шуд (Муҳаррир).

ҷум карда то Самарқанд рафта бошад ҳам, бо мусолиҳан хушку холи баргашт.

Аммо Эл Арслон ҷазои хатои падари худро касид — аз бас ки ӯ моли муқаррарии падараш ваъда кардагиро ба қарахитоиён надод, онҳо ба Хоразм ҳуҷум оварданд. Аскарони пешгарди Эл Арслон шикаст хӯрданд. Дар ин миён худӣ ӯ вафот карда (557—1162) дар миёнаи фарзандонаш — Султоншоҳ ва Такаш низо сар шуд.

Аввал Султоншоҳ ба тахти Хоразм нишаста бошад ҳам, Алоуддин Такаш, ки писари калонии Эл Арслон буд, аз қарахитоиён мадад гирифта бародарашро аз Хоразм ронд ва худаш подшоҳ шуд. Баъд аз он Султоншоҳ аз қарахитоиён мадад ҷуст ва ба Такаш муқобил баромад, яъне хоразмшоҳиён дар ин давра дастнишондаи қарахитоиён шуда монда буданд, ки онҳо тақдирӣ инхоро ҳал мекарданд.

Оқибат Такаш голиб омада подшоҳӣ ба номи ӯ монд ва Султоншоҳ ба як қисми Хуросон ҳоким шуд ва баъд аз вафоти Султоншоҳ он як қисми Хуросон ҳам ба Такаш гузашт ва қисми дигари Хуросонро подшоҳони ғӯр гирифтанд, яъне мероси салҷуқиён дар Хуросон дар миёни хоразмшоҳиён ва ғӯриён тақсим ёфт.

Такаш ду-се бор ба Ироқи Аҷам сафари ҳарбӣ карда аз он ҷо ҳам як қисм аз мероси салҷуқиён гирифта, дар соли 596—1200 вафот кард.

Ба ҷои Такаш бар тахти Хоразм писараш — Қудбиддин Муҳаммади сонӣ, ки ба султон Муҳаммади Хоразмшоҳ машҳур аст, нишаст. Азбаски ҳуҷуми чингизиён ба Мовароуннаҳр ва Хуросон дар замони ин Султон рӯй дод, ба мо лозим аст, ки ба болои аҳволи замон ва мамлакатдорӣ вай қадре зиёдатар истода гузарем.

IV. Аҳволи замони Султон Муҳаммади Хоразмшоҳ ва мамлакатдорӣ ӯ

Аввалҳои замони салтанати Муҳаммади Хоразмшоҳ дар низо бо ғӯриён гузашт. Ғӯриён Ҳирот ва ҷадин шаҳри дигари Хуросонро соҳиб шуда буданд ва меҳостанд, ки ҳамаи Хуросонро аз хоразмшоҳиён бигиранд. Султон Муҳаммад меҳост, ки ҳамаи Хуросон-

ро, ҳатто Ғазиниро ҳам, ки пойтахти ғӯриён буда дар замони салҷуқиён ба мамлакати онон илҳоқ шуда буд, ба даст дарорад.

Дар миёнаи ғӯриён ва Султон Муҳаммад 4 бор ҷанг воқеъ шуд ва дар ҳар бор ғалаба ба тарафи ғӯриён буд, ҳатто ғӯриён як-ду бор ба Хоразм ҳам ҳуҷум оварданд. Аммо Султон Муҳаммад дар охир аз қарахитонён мадад гирифта ба ғӯриён ғалаба кард ва кам-кам ҳамаи Хуросинро ба даст даровард.

Султон Муҳаммад ҳам монанди падару бобоҳои худ ба қарахитонён ҳар сол ба номи хироҷ моли муайяне меод ва дар вақти лозим шуданаш аз онҳо мадад мегирифт ва бо ҳамин роҳ пушти мамлакати худро аз онҳо эмин карда, ба пеш ба тарафи Хуросон ва Ироқ ҳаракат мекард. Ӯ оқибат Ғазиниро ҳам ба даст даровард, Ироқро ҳам ишғол кард ва бо атобакони Форс ҷангида ба онҳо ҳам ғалаба карда, онҳоро ба қатори хироҷгузорони худ даровард. Лекин ӯ бо ҳамаи ин ғалабаҳо хироҷгузори қарахитонён буд.

Султон Муҳаммад барои раҳой ёфтаи аз зердастии қарахитонён бо ҳокими Самарқанд Усмоншоҳ, ки ӯ ҳам хироҷгузори қарахитонён буд, дар пинҳонӣ забон як кард. Баъди он моли муқаррариро ба қарахитонён надод ва элчини ба талаби мол омадан онҳоро кушта ба Мовароуннаҳр ҳуҷум овард. Бухороро бо ёрманди аҳолии он ҷо, ки аз ҳукмфармоии қарахитонён безор шуда буданд, ишғол кард. Ҳокими он ҷоро, ки банди содиқи қарахитонён буд, кушт.

Ҳокими Самарқанд Усмоншоҳ пеш аз ба он ҷо расидани Султон Муҳаммад бо қарахитонён исьён карда, ба номи ӯ сикка зад ва хутба хонд. Султон бе он ки аз камон тире раҳо кунад, Самарқандро ҳам ишғол кард ва ба ҳамин тариқа тамоми Мовароуннаҳр ба дасти ӯ гузашт.

Султон Муҳаммад баъд аз ин гуна ғалабаҳои муфтоҳ, ки Носирхалифаи аббосиро аз хилофат бароварда ба ҷои ӯ яке аз сайидҳои алави (авлоди Алӣ) Тирмизиро гузаронад, то ки бо ин роҳ салтанати руҳонии мусулмононро ба зери нуфузи салтанати сиёсии худ дароварда, ба ҳамаи Шарқи ислом ҳукмрон гардад.

Султон Муҳаммад барои ҳамин мақсад бо сесад ҳазор савор ба тарафи Ироқ равона шуда то шаҳри Хулвон рафт ва дар роҳ элчини халифаро, ки ба талаби сул-

КИТОБУНАА НАҲАДИ
18490
Филиал № 22

ху озоиш омада буд, таҳқир карда аз пеши худ ронд. Аммо дар Ҳулвон сармон сахт хеста дасту пой аспу одами бисёро аз лашкариёни ӯ талаф кард. Азбаски бо он ҳол ба Бағдод сафари ҳарбӣ кардан мумкин набуд, аз он ҷо ба тарафи Хуросон баргашт. Ама дар ҳамаин вақт тайёрии Чингизхон барои ҳуҷум ба мамлакати султон шўҳрат ёфт ва аз миёна бисёр вақт нагузашта бо ҳуҷуми чингизӣ мамлакати ӯ зеру забар шуд.

Агар кўтоҳ карда гўем, мамлакати хоразмшоҳӣ дар замони Султон Муҳаммад бисёр васеъ шуда, ин давлат ба камол расид ва инчунин дар замони ҳамаин подшоҳ тамома маҳв ва несту нобуд шуд.

Агар мо ин маълумоти мухтасарро, ки дар бораи замони Султон Муҳаммад дода шуд, ба назар гирем, гуфта метавонем, ки дар вақти ҳуҷуми Чингизхон ба Мовароуннаҳр ва Хуросон ҳукумати султон Муҳаммад сиёсатан ҳанӯз истеҳком ва устуворию дурусте пайдо накарда буд, мамлакатҳои нава ишғолшуда ҳанӯз ба ҳукумати вай дил набаства буданд, хироҷгузорию нава, ҳокимзодагони вилоятҳои ба тозагӣ ишғол кардашуда ва ҳокимоне, ки бо зўри ба ӯ тобеъ шудаанд, нигарони фурсати муносибе буданд, ки ба ӯ исьён кунанд.

Чунинчи, вақте ки ӯ барои ҷангидан бо қарахитонӣ ба ҳудуди Туркистони Шарқӣ рафт ва шикаст хўрд, ҳокими Ҳирот исьён кард. Ҳокими Ҳирот, ки бо вучуди ба ихтиёри худ ба султон тобеъ шуда дар зерин дасти вай даҳ сол истода исьён мекунад, аз Ғазнин, ки ба тозагӣ ишғол карда шуда буд, ҷиғуна дар ягон рӯзи сахт садоқат умед карда мешавад. Ва ҳол он ки дар Ғазнин бозмондагони гўриён ҳанӯз буданд, ки аз султон интиқом кашидан мехостанд.

Саркардагони султон Муҳаммад ҳам ба иттилои ӯ яқдилу яқзабон набуданд, дар маърақаҳои ҳалкунандаи ҷанг ба ӯ хиёнат карда ба душманаш ёри доданашон мумкин буд. Чунинчи, вақте ки ӯ бо қарахитонӣ ҷанг сар кард, ду нафар аз саркардагонаш ба хони қарахитонӣ забон доданд, ки дар вақти гармии ҷанг ба тарафи ӯ гузаранд. Он саркардагон дар ҳақиқат ҳам ҳамаин тавр карданд ва бо сабаби аз саф баромада бо дастан худ ба тарафи душман гузаштани он ду хони лашкари султон шикаст хўрд ва ҳудуд дар миёни

душманон монд. Аммо ба сабаби нашинохтани онҳо вай аз он таҳлука халосӣ ёфт.

Хулоса на дар байни ҳокимони вилоятҳои Султон Муҳаммад ва на дар байни сараскаронаш ягонагии пурра набуд ва инчунин онҳо ба султон ҳам эътиמוד ва итоати комил надоштанд, ки дар рӯзҳои саҳт ҳамашон дар зери роҳбарияти ӯ аз як гиребон сар бароранд.

Султон Муҳаммад ҳам он қадар иқтидори сиёсӣ ва ҳарбӣ надошт, ки дар муқобили як душмани ғаддори хунхори монанди Чингиз як сафи ягонаи ҷанговарро ба вуҷуд оварда тавонад. Билакс ӯ бо ҳаракатҳои худписандӣ, худситоӣ, худбинӣ ва мағрурии худ ҳамаро аз ҳадаш меранҷонид.

Султон Муҳаммад афкори оммаро ба назар намегирифт, ба муҳаббат ва нафрати оммаи мардум эътибор намекард. Чунончи, як бор вай дар ҳолати мастӣ ба қатли шайх Маҷдуддин фармон дод, ки ӯро дар алоқаи ғайриқонунӣ бо волидаи султон — Туркониҳотун доштаниаш тӯҳмат карда буданд. Қатли ин одами машҳури рӯхонӣ бо тӯҳмати хушк ва аз ғайри исботи қонунӣ аз як тараф дар байни рӯхониён ва як қисм аҳолии диндор нисбат ба султон нафрат пайдо кунанда бошад, аз тарафи дигар дар пеши як қисми дигари аҳолии ӯро ба модарбахатой машҳур карда расво намуд.

Инчунин дар замоне, ки олами Шарқи ислом халифари ноиби пайгамбар медонист, султон ба муқобили вай исён карда тег кашид. Дуруст аст, ки олай буя ва салҷуқиён ҳам халифаҳои замони худро дар зери нуфузи худ гирифта дар дасти онҳо ҳеҷ ихтиёре намегузоштанд. Лекин онҳо ҳамаи ин корҳоро дар зери либоси «эҳтироми халифа» ва ба номи «ёри додан» ба ӯ мекарданд. Ба иборати дигар, онҳо одамони зӯри соҳибтадбир буданд, ки мақсади худро бо ҳилаҳои сиёсӣ ҳосил менамуданд. Аммо Султон Муҳаммад халифари бедин эълон кард, натавон ӯро, балки тамоми аҳли хонаводаи аббосиро, ки дар байни мусулмонони дунё қариб панҷсадсола нуфузи рӯхонӣ доштанд, аз ҳилофат маҳрум кардан хост.

Бо ҳамаи ин агар Султон Муҳаммад Носирхалифа ва аббосиёро аз ҳилофат дур карда метавонист, эҳтимол мерафт, ки бо вуҷуди норозигӣ, мусулмонон дар



пешн амри воқеъ чизе гуфта натавонанд. Аммо дар вақте ки султон бо вучуди он лофҳо ва дӯғҳо ба муқобили халифа коре карда натавониста бе ҷангу ҷидол аз Ҳулвон баргашт, дар пешн мардум обрӯи ҳарбии худро барбод дода хандасор шуд ва ҳатто як қисм одамони соддадил он сармон сахтеро, ки сабаби баргаштани султон аз муқобилат ба халифа шуд, «каромоти» халифа шумурданд.

Албатта султон Муҳаммад бо ин корҳои худ нафрати умумии олами исломро ба худ ҷалб кард ва ҳолон, ки барои ғалаба ва мағлубияти як лашкаркаш муҳаббат ва нафрати умумӣ рои калоне бозӣ мекунад.

Султон Муҳаммад ба муқобили халифа дар вақте лашкар кашид, ки Чингиз барои ҳуҷум ба мамлакати вай тайёрии медид. Ин ҳаракати султон ғайр аз нафрати умумӣ нисбат ба ҳудаш рағи интиқомгирии Носирхалифаро ҳам ба ҳаракат овард: Носирхалифа ҳам фикри расои дуррасӣ надошт ва оқибати ҳуҷуми Чингизро ба олами ислом ба ҳисоб гирифта наметавонист, ба ӯ мактуби махсусе навишта ӯро барои ҳуҷум ба мамлакати султон Муҳаммад ташвиқ ва даъват кард ва хоиро ҳомии худ шумурд.

Ҳар чанд Чингиз сари савдои ба халифа ёрии додан надошта, балки билакс дар охир маҳв кардани халифа низ дар нақшаи ҳарбии ӯ бошад ҳам, ин мактуб ба ӯ хеле ёрии дод — ин мактуб сусти ларзон будани ақибгоҳи султон ва аз олами ислом ҷудо шуда мондани ӯро ба Чингиз фаҳмонда, ӯро дар кори ҳуҷум далер кард.

Ғалабаҳои султон Муҳаммад дар роҳи васеъ кардани мамлакати хоразмшоҳиён ҳамагӣ тасодуфӣ буданд. Нияти мамлакатгирии султон Муҳаммад ба шароите рост омад, ки баъд аз сукути салҷуқиён дар ҳар вилоят ва музофот як «подшоҳ» пайдо шуда буд ва ҳеҷ кадоми онҳо ба мудофияи мамлакати худ иқтидор надоштанд. Бинобар ин ӯ бо осонӣ бисёр ҷойҳоро ба даст даровард. Вагарна ӯ як одами ҳарбии пуриқтидор ва дурандеш набуд.

Ин ғалабаҳои тасодуфии осон дар ӯ як ақида пайдо куноид, ки гӯё ӯ дар ҳар маъракаи ҷанг бе ҳеҷ ҳозирӣ, бо осонӣ ғалаба мекарда бошад. Ба иборати дигар, ӯ ҳамаи ғалабаҳоро ба шахси худ нисбат меод ва дар мавридҳои, ки кораш пеш наравад, онҳоро та-

содуфӣ ё аз дигарон донист. Чунончи, ӯ дар ҷанги аввал, ки ба қарахитонён бо ёри Кучлукхон ғалаба кард, ҳаман муваффақиятро аз иқтидори шахсии худ доништа фармуд, ки дар хутба ва фатҳномаҳо номи ӯро бо калимаҳои «Санҷар, Искандари сонӣ ва заллиллоҳ (сои худо)» ёд кунанд. Аммо дар ҷанги дуюм ҳарчанд аз қарахитонён мағлуб шуда бошад ҳам, ин лақабҳоро аз худ дур накард ва он мағлубиятро тасодуфӣ шумурд.

Дар вақте ки Чингиз сар то пой мамлакати султон Муҳаммадро аз ҷосусон пур карда, ҳаман аҳволи ӯро — қувваи ҳарбӣ, ихтилофи байни сардорон, беитоатии онон ва мағрурияти беасоси шахси ӯро фаҳмида гирифта буд, ӯ аз аҳволи Чингиз, аз иқтидор ва интизоми ҳарбии вай тамоман беҳабар буд ва хабардор шуданро ҳам лозим намедонист, чунки ба ақидан ӯ дар дунё ҳеҷ подшоҳе набуд, ки ба мамлакати вай ҳуҷум оварда ғалаба ёфта тавонад.

Султон Муҳаммад на танҳо ба мамлакати Чингизхон ҷосус нафиристод ва дар паи аҳволфаҳмӣ наафтод, ҳатто хабарҳои тасодуфиро ҳам, ки доир ба иқтидори ҳарбии Чингиз бошад, шунидан намехост ва ба худаш расондани ингуна хабарро нисбат ба худ таҳқир мешумурд. Чунончи, боре Чингиз Маҳмуди Ялавоҷи Хоразмиро бо Хоҷа Алиакбари бухорӣ ва Юсуфи утрорӣ ба пеши султон Муҳаммад элчӣ карда фиристод. Чингиз дар номаи худ мувофиқи одати онрӯза ғалабаҳои худро шумурда — мамлакати Хитой (Чин)-ро ба даст дароварданиш, тамоми қabilaҳои Муғулистонро ба итлоат овардан ва хонҳои Туркистонро ба худ тобеъ карданиш, ҳамаро ягон-ягон навишта дӯстии худро ба султон таклиф карда буд ва ӯро дар он мактуб азизтарини фарзандони худ шуморида буд.

Султон Муҳаммад баъд аз манзил фиристондани элчӣ, аз байни онҳо Маҳмуди Ялавоҷи Хоразмиро ҷиҳонӣ ба пеши худ талабида аз вай: «Оё рост аст, ки хони шумо ба давлати Хитой ғалаба кардааст?» гуфта пурсид. Вақте ки Маҳмуд ин суханро тасдиқ кард ва чанд калима дар бораи қуввати ҳашамати Чингизхон илова намуд, султон дар ғазаб омада гуфт:

— Магар ту вусъати мамлакати ман ва қувваи аскарини маро намедонӣ, ки Чингизро дар пеши ман таъ-

риф мекуни? Уро чи ҳад, ки маро фарзанди худ шуморидааст?..

Маҳмуди Ялавоҷ тарсид ва бими он буд, ки султон уро қатл кунад ва аз хавфу бим ба хушомадгӯӣ даромада гуфт:

— Сипоҳи Чингизхон нисбат ба лашкари султони аламиён мисоли рӯшноии шамъ аст пеши нури хуршеди оламафрӯз ва ё монанди чехраи шаб аст пеши шамоили рӯз...

Султон бо шунидани ин калимаҳои мунофиқонаи аблаҳфиребона аз Маҳмуди Ялавоҷ хурсанд шуд, аз ғазаб фаромад ва ҳатто ба вай инъоми махсусе ҳам кард.

Оре, султон Муҳаммад як бор яке аз мӯътамадонии худро ба тариқи ҷосусӣ ба мамлакати Чингизхон фиристод. Лекин ин дар вақте буд, ки ҷаҳон аз овозаи қуввату ҳашамати Чингизхон пур шуда султон дар воҳима афтода буд ва муносибати байни ӯ ва Чингиз бад шуда аломатҳои наздик омадани ҳуҷуми Чингиз намоен гардида буд.

Ин ҷосус ҳамаи иқтидори ҳарбӣ ва интизоми аскарӣ Чингизро фаҳмида омада ба султон хабар дод. Султон бо шунидани ин хабарҳои инкор карда ношуданӣ ба ҷое ки дар муқобили он қувват ва мувофиқи он душман тайёри бинад, монанди ҳамаи мағрурони беасос ва лофзанони тарсончак аз ғояти хавфу ҳарос саросема шуда монд ва дар ғайри як маъракае, ки дар вай ҳам тасодуфан ба як тӯдан аскарӣ чингизӣён рост омада буд, дигар дар ягон ҷое ба муғулон муқобилат накард ва ҳамеша дар фикри он буд, ки роҳе ёфта аз ҷанги чингизӣён гурехта ҷони худро халос кунад.

Султон Муҳаммад ҳамеша монанди як мағрури худписанд лоф аз шуҷоат ва қаҳрамонӣ мезад. Аммо агар мо шуҷоати шахсии уро бо мақоли тоҷикӣ ифода кунем, ӯ «хонашери майдонгариб» буд.

Султон Муҳаммад ахлоқан ҳам хеле вайрон шудагӯ буд. Ин воқеаи зерин ба ин матлаб мисол шуда метавонад: дар Эрон дар вақти бозгашти султон аз Хулвон, ки ба муқобили Носирхалифа рафта буд, мактуби охириини Чингизхон ба ӯ расид. Чингиз дар ин мактуб аз ҳуҷуми худ ба диёри ӯ хабар дода, уро ба мубориза бо худ даъват мекард.

Султон Муҳаммад бо гирифтани ин мактуб ба ҷи
ин ки ба муқобили он гуна душмани пуриқтидори ху
хор тайёри бинад, айшу нӯши худро зиёд кард. Дар ро
ҳе ки ӯ ба мудофиаи мамлакат мерафт, дар ҳеҷ ман
зил бенишоту комронӣ ором намегирифт. Дар манзил
ҳои фараҳфазо бошад, чандин рӯз монда доди айшу
шодмониро меод.

Вақте ки ӯ ба Нишопур расид, як моҳ дар он ҷо та
ваққуф карда бо парипайкаронии хуршедталъат маи
арғувонӣ нӯшида, бо нишоту комронӣ ба сар бурд ва
ҳар сахар, ки бедор мешуд, мегуфт:

Фардо алами фироқ тай хоҳам кард,
Бо толеи сатъ қасди май хоҳам кард.
Маъшуқа мувофиқасту айём ба ком,
Аммо накунам нишот, кай хоҳам кард?

Чингизхон барои ҳуҷум кардан ба Мовароуннаҳр
ва Хуросон тайёрии бисёр калон дида буд; ӯ ҳамаи
қабिलाҳоеро, ки дар Муғулистон ва атрофи он буданд,
ба иттиҳоди худ даровард, Туркистони Шарқиро ишғол
карда ба худ тобеъ намуд, қабिलाҳои туркони кучман
чиро ҳам, ки дар дашту биёбон ба тарзи бодиягардӣ
зиндагонӣ мекарданд, баъзеҳошро бо ҷанг ва баъзе
ҳошро бо ваъдаи тороҷи ояндаи дар Мовароуннаҳр
шудани ба худ ром кард. Хулоса ӯ бо қувват ва тад
бир барои ҳуҷум ба мамлакатаи султон Муҳаммад як
сафи ягонаи бисёр мустаҳкам ба вучуд овард.

Аммо султон Муҳаммад бо тадбири сиёсӣ ба худ
муттафиқ (иттифоқчӣ) ёфтан он тараф истад, бо мағ
рурии худписандӣ ба бетадбири муттафиқҳои табиии
худро ҳам аз худ дур мекард. Ба ин даъво воқияи зе
рин мисол шуда метавонад: дар он вақтҳо қабилан
найман, ки яке аз қабिलाҳои серодами туркони куч
манчӣ буд, дар наздикии Муғулистон зиндагонӣ ме
кард. Чингиз ба он қabila ҳуҷум оварда ба зери даст
ти худ даровард.

Аммо Кучлук ном хонзодани он қабila ба Чингиз
сар нафароварда, бо як даста аз нӯкарони содиқи худ
гурехта ба Туркистони Шарқӣ рафта ба хони он ҷо,
яъне Қарахитой-Гӯрхон паноҳ бурд ва ба ӯ домод шуд.

Аммо баъд аз чанде Кучлук ба Гӯрхон исиён кар
да, ба дашт баромад. Аз найманҳое ҳам, ки ба даст
и Чингиз афтода буданд, қисмеро ба худ кашида хост,
ки Гӯрхонро аз миён бардошта ба Туркистони Шарқӣ

соҳиб шавад ва пеш аз ба амал овардани ин мақсад бо султон Муҳаммад муоҳида кард, ки ҳар ду аз ду тараф ба Ғӯрхон ҳучум оваранд, ҳар кадоми ин ду муттафиқ, ки пештар ба пойтахти Ғӯрхон дарояд, бештарини мамлакати Ғӯрхон азони вай мешавад.

Чанг сар шуд, дар чанги аввал султон Муҳаммад ғалаба карда бошад ҳам, то пойтахти Ғӯрхон рафта натавонист. Дар чанги дуум бошад, султон тамоман мағлуб гардид ва чунон ки дар боло қайд карда шуд, қариб буд худӣ ӯ ба дасти қарахитойён асир афтад.

Аммо Кучлук ғалабаи қатъӣ карда Ғӯрхонро тамоман мағлуб ва маҳв карда ба мамлакати ӯ соҳиб шуд. Бо вучуди ин султон Муҳаммад аз мероси Ғӯрхон як қисми бузургро ба худ талаб мекард. Азбаски Кучлук ба султон чизи муҳимме надод, султон ба муқобили ӯ сафари ҳарбӣ тайёр кард.

Ин ҳодиса дар вақте рӯй дода истода буд, ки Чингиз ба сафари ҳарбӣ барои ишғоли мамлакати султон Муҳаммад тайёрӣ медид. Лекин ӯ меҳост пеш аз ҳучумаш ба Мовароуннаҳр Кучлукро, ки душмани дринааш буд, аз миён бардорад ва Туркистони Шарқиро ба даст дароварда, роҳи худро аз як душмани интиқомчӯ пок намояд.

Ана дар ҳамин шароит султон Муҳаммад ба ҷои он, ки бо Кучлук муттафиқ шуда дар пеши роҳи Чингиз садде барпо намояд, ба муқобили ӯ аскар мекашид ва бо дасти худ дар девори ҳудуди худ раҳна андохта ба Чингиз роҳ кушода меод.

Воқеаи қабилаи такрит ҳам монанди ҳамин аст: Чингиз қабилаи такритро, ки дар даштҳои Қазоқистони шимолии имрӯза зиндагонӣ мекарданд, ба даст даровард. Тӯқтаған ном хонзодаи такрит бо баъзе нӯкарони худ аз дасти Чингизхон гурехта ба канорҳои қисми охири дарёи Сир — ба наздикиҳои кӯли Арал омад. Чингиз писари худ Ҷӯҷиро барои таъқиби ӯ фирисод.

Дар ҳамин вақт султон Муҳаммад баъд аз гирифтани мактуби охири Чингиз аз Ироқ ба Самарқанд омада буд, ки мамлакатро аз ҳучуми чингизиён мудофия кунад. Чун ӯ дар Самарқанд шунид, ки Тӯқтаған аз Чингиз гурехта омада ба канорҳои мамлакати ӯ наздик расидааст, ба ҷои ин ки ӯро меҳмоннавозӣ карда ба муқобили Чингиз муттафиқи худ гардонад, ба

рои дафъ ё дастгир кардани ў як даста аз аскарони озмудан худ гирифта шахсан ба биёбони Қазоқистон баромал.

Султон Муҳаммад, ки дар биёбон Тўқтағанро ҳушқарда мегашт, ба қатлгоҳе расид, ки ўро бо тамоми нўкаронаш Ҷўҷӣ кушта будааст ва дар ин миён султон ба Ҷўҷӣ рост омада дар байнашон ҷанг воқеъ шуд. Муғулон ба қалби лашкари султон, ки худааш ҳам дар он ҷо буд, ҳуҷум оварда аскарони ўро кушта пароканда карданд ва қариб буд, ки султон дастгир шавад. Дар ҳамин вақт писараш Ҷалолиддин, ки ҳақиқатан як муҷассамаи шўҷоат буд, аз дасти рост ба мадади падар расида ўро аз он таҳлука раҳой дод. Ҷалолиддин хеле мардонагӣ ба кор бурда, ҷангро то шаб давом кунонид. Шабона муғулон ба тарафи ўрдуи Чингиз рафтанд ва султон ба Самарқанд боз гашт.

Аввалин ва охирин маъракаи, ки султон Муҳаммад шахсан ба чингизийн рӯ ба рӯ шуда ҷангид, ҳамин маъракаи тасодуфӣ буд. Ў бо ҳамин ҷанг на танҳо дили худро бой дод, ҳатто лоғҳо ва гуруҳҳои забони худро ҳам якбора тарк карда рӯйрост дар пан гузрез афтод. Ў на танҳо худ мегурухт, балки сардорони хос ва писари далери худ Ҷалолиддинро ҳам ба гузрез ташвиқ ва далолат мекард.

Чунончи, воқеан зерин ин муддаоро исбот мекунад: Султон Муҳаммад бе ҷангу ҷидол аз Самарқанд гурухта ба Балх расид ва аз он ҷо ба Ироқ рафтани хост, то ки аз ҳуҷумгоҳи чингизийн дур бошад ва ҷонаш саломат монад. Писараш Ҷалолиддин ба ин фикр муқобил баромад ва ў гуфт: мо бояд ҳамаи аскарони худро гун карда канори оби Амуро мустаҳкам намуда, ба муқобили душман истодагарӣ кунем. Акиун, ки Мовароуннаҳр аз даст рафт, шояд Хуросонро аз ҳуҷуми душмани хунхор ниғаҳдорӣ намоем. Агар ба ин кор муваффақият наёбем ҳам, боре вазифаи худро ба қадри имкон адо кардагӣ ҳисоб ёфта аз таъна ва дашноми мардум раҳой медиҳем. Агар султон дар ин ҷо истоданро нахоҳад, лашкаро ба ман супорад. Ман то ҷон дорам, ба адои вазифаи худдорӣ мекунам.

Аммо султон ин таклифро қабул накард, на худ истод ва на ба писараш аскар ва ихтиёр дод, ки роҳи душманро бандад ва «ҳоло толеи ман баргаштааст ва ҳар вақт, ки толеъ ба ман ёр шавад, ба ҷанг рухсат

медиҳам» гуфт. Соҳиби «Зафарнома» ин воқеаро бо байтҳои зер тасвир карда аз забони Ҷалолиддин мегӯяд:

...Равам хайма бар тарфи Ҷайхун занам,
Або душманон даст дар хун занам.
Чу бо ин сипоҳ оям он ҷо фуруд,
Бимонад бадандеш э-он сӯи руд.
Ва гар бар ту ояд зи мо бадкуниш,
Зи мардум набошем дар сарзаниш...

Шоир аз тарафи худ мегӯяд:

Суханҳои пируни он ҷавон,
Набишид султони нокордон,
Варо гуфт: «Чун толеам нест ёр,
Нахоҳам задан даст дар ҳеҷ кор».
Надонист ин низ к-ӯ монев аст
Писарро, ҳам аз пастии толев аст.

Ва ҳол он ки Ҷалолиддин баъд аз он, ки аз падар ноумед шуда бо як даста нӯкарони худ аз вай ҷудо шуда рафт, бо одами кам ба муқобили мугулони бисёр чандин бор ҷангҳои мардонаи ғолибона карда, душманро шикаст дод. Ҳатто вай як бор дар лаби оби Синд бо худи Чингиз ҷангида қариб буд, ки ба вай ҳам ғалаба кунад. Лекин ба сабаби ихтилофи саркардагонаш, ки онҳо ин ахлокро аз тарбияи султон Муҳаммад гирифта буданд ва дар натиҷаи бо одамони худ дар вақти гармии ҷанг аз саф баромада рафтани яке аз онҳо Ҷалолиддин дар он маърака шикаст хӯрд.

Ихтилоф ва нобудани ягонагӣ дар байни сараскарони лашкари султон Муҳаммад як маразе буд, ки худи ӯ қасдан ин маразро дар байни онҳо паҳн карда буд: ӯ бо мақсади ин, ки сараскарон ба муқобили ӯ иттифоқ накунанд, ҳар вақт баъзеи онҳоро ба баъзеи дигарашон душман месохт.

Султон Муҳаммад гоҳо бесабаб ва ё басабаби андак баъзе одамони калони худро мекушт, бинобар ин саркардагон қалбан ба ӯ боварӣ ва садоқат надоштанд. Ӯ ин одати бади худро дар вақти гурезаш аз муқобили Чингиз ҳам тарк накарда буд. Чунончи, дар байни роҳи Балх ва Нишопур ба сабабе, ки ҳеҷ асос надошт, яке аз мӯътабартарин одамони худро куштани шуд. Ӯ аз ин аҳвол хабар ёфта, гурехта ба ўрдуи Чингиз рафт ва аз он ҷо ба як чанд сардорони лашкари султон

хат навишт, ки гӯё онҳо ба Чингиз забон дода бошанд ва он мактубҳоро бо ҷосус фиристода фармуд, ки қасдан ба дасти султон афтонад.

Султон он мактубҳоро хонда дида, ба ҳамаи он саркардагон бадгумон шуд, саркардагон ҳам фаҳмида аз тарси ҷони худ қасди куштани султон карданд. Вақте ки ба ин кор муваффақ нашуданд ва қасдашон ба султон маълум шуд, ҳамаашон гурехта ба урдуи Чингиз рафтанд ва Чингиз ҳам ба гуноҳи ин, ки «онҳо ба подшоҳи худ хиёнат карданд» ҳамаашонро аз дами тег гузаронид.

Модари султон — Турконхотун, ки як зани бадкирдоре буд, низ худ ба ихтилофи байни умаро оташ мемонд. Ӯ ҳамеша хешовандони худ ва наздикони худро ҳимоят карда, бо шикоятҳои онҳо дигаронро ҷазоҳои сахт меод, мусодира мекард ва мекушонд.

Агар султон Муҳаммад аҳли дарбори худро идора карда метавонист, агар ӯ ба дараҷаи ибтидоӣ ҳам бошад, аз қоидаи лашкаркашӣ хабардор мебуд. Чингизӣро аз ҳудуди вилоят мебардонд ва ҳеҷ набошад, хунбаҳои он ҳама аҳолии талафшударо аз онҳо пешакӣ мегирифт ва ба онҳо талафоти пай дар пай расонда қувваи онҳоро маҳв мекард.

Дар Самарқанд дар рикоби султон Муҳаммад чорсад ҳазор савор буд ва чандин сад ҳазор пиёдаи талабгор. Ӯ як қисми аскарони худро барои муҳофизаи Утрор, Бухоро ва Самарқанд тақсим кард ва қисми дигарро бо худ гирифта аз душмане, ки ҳанӯз ба мамлакат нарасида буд, гурехт ва тақдири шаҳрҳои дигарро ба аҳолии он ҷоҳо ҳавола намуд.

Агар султон Муҳаммад дониши ибтидоии ҳарбӣ ва каме ҳам бошад, номус меод, як қувваи муҳимро дар зерӣ идораи писараш ба Утрор, ки дар ҳудуд буд, фиристода бо бақияи лашкари худ дар Самарқанд меистод ва дар вақти лозим шуданаш ба писараш ёрӣ мефиристонд, эҳтимоли қавӣ он буд, ки душман дар ҳудуд нигоҳ дошта мешуд.

Ба дурустии ин мулоҳиза воқеаи Ғойирхон далел шуда метавонад: Ғойирхон волии Утрор буд. Ӯ бо шаст ҳазор нафар қуввае ки султон ба вай фиристода буд, шаҳрро панҷ моҳ ба муқобили чингизӣҳо мудоҷида кард. Баъд аз хиёнат карда бо нӯкарони худ ба душман таслим шудани Қараҷаҳочиб, ки яке аз мӯъта-

мадони султон буд, ва баъди ба шаҳр даромадани чингизиён, Ғойирхон боз як моҳи дигар аркро мудофиа кард ва то кушта шудани ҳамаи одамонаш ва ба сангборон кардани душман сарф шудани тамоми хиштҳои пардеворҳои қасри ҳукумати истодагарӣ намуд.

Ин воқеа бо хубӣ нишон медиҳад, ки агар Султон Муҳаммад аҳмияти калонро ба Утрор меод ва писари худ Ҷалолитдинро ба он ҷо мефиристод, дар он ҷо нигоҳ доштани душман мумкин мешуд ва баъд аз нигоҳ дошта пай дар пай талафот расондан, навбати пасгардондан мерасид.

Чунон, ки дар байни лашкари султон Муҳаммад монанди писараш Ҷалолитдин ва Ғойирхон ҷанговарони далер буданд, инчунин аҳолии Мовароуннаҳр ва Хуросон ҳам ба эътибори аксарият ҷанговар, нотарс ва ватанпарвар буданд. Мо дар хусуси ҷанговарии аҳолии Мовароуннаҳр як воқеаеро, ки пеш аз замони ҳуҷуми Чингиз дар Самарқанд рӯй дода буд, ба тарзи мисол ёдоварӣ мекунем:

Дар соли 1210 милодӣ, вақте ки султон Муҳаммад ҳокими Самарқанд — Усмоншоҳро барои ба ҳудуди домод кардан ба Хоразм бурда буд, қарахитоиён бесардорӣ шаҳро фурсати ғанимат шумурда ба Самарқанд ҳуҷум оварданд. Аҳолии Самарқанд дар зери роҳбарияти қаҳрамонони халқӣ бо ҷонбозӣ ба мудофияи шаҳри худ даромаданд.

Самарқандиён ба султон Муҳаммад хабар фиристода аз вай ёри талаб карда бошанд ҳам, ба муносибати исёни Ҷанд ва лашкар кашидани ӯ ба он ҷониб ба Самарқанд ёри фиристода натавонист. Усмоншоҳ бошад, дар Хоразм ба тӯй ва ба кори ба никоҳи худ даровардани духтари султон машғул буд. Аҳолии Самарқанд вақте ки аз ёрии Хоразм маҳруми монданд, маҷбур шуданд, ки бо як душмани қавӣ ба сари худ ҷанганд.

Қарахитоиён ба самарқандиён кинаи саҳт доштанд, чунки аҳолии Самарқанд, ки собиқ дар зери ҳимояти онҳо буданд, ба сабаби зулми аз ҳад зиёди онҳо бо хоҳиш ва кӯшиши худ ба тобиести Хоразмшоҳ даромада буданд. Агар қарахитоиён зафар меёфтанд, барои интиқомгирӣ аҳолии Самарқандро ваҳшиёна қатли ом мекарданд. Аҳоли ҳам ин маъниро пай бурда, то кушта шудан дар маъракаи ҷанг истодагарӣ ме-

карданд ва касе аз онҳо асир намеафтод ва аз саф намегурехт.

Ин ҷанг қариб се моҳ дароз кашид ва аҳоли дар ин муддат бо хуруҷҳои мардона ва акси ҳуҷумҳои худ ба душман талафоти кулӣ расонда ўро аз шаҳри худ дур андохтанд.

Дар ин маврид байни қарахитониён ва самарқандиён ҳафтод бор ҷанги майдонӣ шуд. Дар ҳамин ҷангҳо танҳо як бор ғалаба ба тарафи қарахитониён буда, дар шасту нӯҳ маъракаи ҷанг аҳолии Самарқанд ғолиб баромада душманро ронданд.

Оқибат қарахитониён маҷбур шуданд, ки аз самарқандиён даст кашида ба вилояти худ баргашта раванд. Баъд аз таскини воқиаи Ҷанд, вақте ки султон Муҳаммад ба Самарқанд расида омад, дар Мовароуннаҳр ягон нафар ҳам қарахитой намонда буд.

Дар ҷанги чингизиён мудофияи Толқон ҳам намунаи дурахшони қаҳрамони аҳоли шуда метавонад: Чингиз баъд аз қатли ом кардани Тирмиз ва Балх, писари худ — Тулиро ба Марв фиристода, худ ба Толқон рафта буд. Аҳолии Толқон ба мудофияи шаҳри худ кӯшиданд ва ҷангҳои ғолибонаи майдонӣ карданд.

Бо вучуди ин ки Чингиз шахсан ба ҷанги Толқон фармондихӣ мекард ва зубдан ҷанговарони мугул, ки аскарони хосаи ў ба шумор мерафтанд, бо вай буданд, то ҳафт моҳ ба шаҳр даст наёфт. Оқибат баъд аз расидани Тулихон бо лашкари худ ба ўрдуи вай ва ҷамъомадани дигар лашкариёни мугул, ки ба ҳар тарафи Хуросон пароканда буданд, ба Толқон қалъа кушода шуд.

Аҳолии Ҳирот ҳам доди қаҳрамониро доданд: писари Чингиз — Тулихон бо ҳаштод ҳазор савор Ҳиротро муҳосира кард. Дар он вақтҳо малик Шамсиддин дар он ҷо ҳоким буд. Аҳоли дар зери фармондихии ў якдигару якзабон шуда ба мудофияи ватан кӯшиданд, ҳар рӯз аз дарвозаҳои шаҳр бо ҳуҷум баромада дар ҷангҳои майдонӣ мугулкушӣ мекарданд. Адади кушташудагони чингизиёро аз ҳамин бояд қиёс кард, ки фақат аз сардорон ва баҳадурони номдори лашкари Тулӣ ҳафтсад кас кушта шуда буд. Албатта ҳиротиён ҳам бисёр кушта мешуданд, лекин дар пешни мудофияи ватан ҷонашон ба назар нанамода меҷангиданд.

Дар яке аз ҷангҳои майдонӣ малик Шамсиддин кушта шуда, аҳолии бесардор монда бошанд ҳам, ба худ ҳеҷ гуна сустиро роҳ надода ҷангро давом кунониданд.

Ин ҷанг моҳҳо дароз кашид, оқибат Тулихон дид, ки шаҳрро бо ҷанг гирифта наметавонанд, пас роҳи хиларо пеш гирифт: қозӣ ва дигар калоншавандагонро ба худ гирифта ба шартӣ амон ёфтани молу ҷони аҳолии, хироҷ ситонидан ба қадри нимаи он хироҷе, ки ба султон Муҳаммад медоданд, надаромадани лашкариёни муғул ба шаҳр ва таъин кардани ҳоким аз аҳолии Ҳирот сулҳ кард.

Тули дар рӯзҳои аввал ба ваъдаи худ вафо карда бошад ҳам, баъд аз кушода шудани қалъаи Толқон Чингиз баҳонае ёфта Элчакдойнӯёро бо аскарӣ фаровон дубора ба Ҳирот фиристод. Аҳолии Ҳирот боз ба мудофия даромаданд. Аҳолии дар қитолу ҷидол эҳмолу имҳол (саҳл гирифтани ва вақт гузаронидан)-ро ҷонӣ намедоштанд ва аз дарвозаҳо бо найзаҳо ва шамшерҳо берун омада осори рӯзгори қиёматро зоҳир месохтанд.

Ба Элчакдой ҳар рӯз мадад мерасид, ӯ талафоти аскарӣ худро ба назар нагирифта ба ҳучум фармон медод ва аз лашкари ӯ ҳар рӯз қариб панҷ ҳазор кас кушта ва маҷрӯҳ мешуд. Муғулҳо дар зерӣ як бурҷи қалъа нақб зада панҷоҳ газ ҷойро раҳна карданд. Аммо аҳолии ҷонбози Ҳирот дар он раҳна монанди сипарҳои оҳанин синаҳои худро рост карда истода душманро ба шаҳр роҳ намедоданд.

Ин ҷанг шаш моҳи ҳафтдаҳ рӯз дароз кашид. Оқибат ба сабаби камии озуқа ва гуруснаи мондани халқ ба аҳолии шаҳр сустӣ рӯй дод ва муғулони шаҳрро гирифта аҳолии гуруснаи ниммурдари қатли он карданд.

Аммо султон Муҳаммад афсӯс, ки аз далерӣ, ҷанговарӣ, нотарсӣ ва ватандӯстии аҳолии Ҷаида бурда натавонист. Агар дар вай заррае ақлу идроки ҷанговарӣ ва ҳамияти ватанпарварӣ мебуд, он аҳолии қаҳрамонро дар зерӣ як фармондиҳӣ оварда, ба ҷанг андохта намегузошт, ки чингизии хунхори ғаддор ба гулзори ватан қадам гузоранд ва аҳолии ҳар шаҳрро ба танҳои қатли он намоянд.

Аммо султон Муҳаммад аҳолии ҷанговари ватанпарварро на танҳо ташкил ва роҳбарӣ карда натавонист, балки баракс, чунон ки худӣ ӯ ба майдони ҷанг

надаромада гурехт ва як қисми калони лашкариёни худро бо худ гурезонда бурд, аҳолиро ҳам аз чингизиён тарсонда ба гурехтан, ба муқобилат накардан ва таслим шудан ташвиқ ва далолат кард, ҳатто дар ин бора фармон дод.

Мо дар ин хусус якчанд мисол нишон медиҳем:

Вақте ки султон Муҳаммад лашкариёни худро пароканда карда ва як қисми онҳоро ба худ гирифта барои гурехтан аз хандақи қалъаи Самарқанд мегузашт, ба аҳоли нигоҳ карда гуфт: «Чамъе, ки қасди поймол кардани мо доранд, агар тозиёнаҳои худро дар ин хандақ андозанд, хандақ амбошта (пур) мешавад». Ва ҳол он ки он беномусу беҳамият ба чашми худ ғайр аз дастаи хурди Ҷўҷӣ лашкариёни муғулро надида буд. Албатта ӯ бо ин суҳан дили аҳоли ва лашкариёро шикаста, онҳоро аз чингизиён ба тарс андохт ва продаи мудофиагини онҳоро суст кард.

Инчунин дар роҳи гурези худ ба ҳар шаҳр ва деҳа, ки мерасид, ба аҳоли: «Чораи кори худро созед ва барои худ гурезгоҳе ба даст оваред, то аз ҷанги ҳаводис ва навойиб (ҳодисаҳо ва мусибатҳо) эмин бошед» мегуфт.

Дар вақте ки султон Муҳаммад аз Нишопур баромада мегурехт, ба вай хабар расид, ки ба қасди Марв ҳаракат кардаанд ва дар ҳол ба аҳолии Марв ба ин мазмун фармон фиристонд: «...деҳқонон ва соири халқи, ки қуввати гурехтан надошта бошанд, дар ҷои худ мақом созад ва ҳар вақт, ки лашкари муғул расад, ба қадами итоат инқиёд пеш оянд ва ҳар ҳукму фармони онҳоро ба амал оранд».

Ингуна ташвиқ ва таълимоти беномусонаи султон Муҳаммад сабаб шуд, ки аҳолии Бухоро, Балх, Марв ва ҷандин шаҳрҳои дигар шаҳрҳои худро дуруст мудофиа накарда муфт мурданд. Чун саргузашти он шаҳрҳо аҳолии Толқон ва Ҳирот дида, донистанд, ки таслим ҳеҷ ғоида надорад, дар мудофиаи ватан истодагарӣ карда пеш аз кушта шудани худ интиқомашонро аз душман гирифтанд.

Яке аз он ватандӯстон, ки то имконияти охирин ба чингизиён муқобил истод, қаҳрамони халқи тоҷик — Темурмалик буд, ки мо дар паи тасвир намудани воқеаи қаҳрамонии ӯ мебошем.



ҚАҲРАМОНИ ХАЛҚИ ТОҶИК ТЕМУРМАЛИК

1. Қалъаи обӣ ва киштии сарпӯшида

Шаҳри Хуҷанд (Ленинободи имрӯза) монанди чандин шаҳрҳо ва районҳои дигари Мовароуннаҳр ва Хуросон дар ҳуҷуми Чингиз ба ҳоли худ гузошта шуда буд. Дар он ҷо аз тарафи султон Муҳаммад дастан аскарии муҳофизат гузошта нашуда буд. Аҳолии он ҷоҳо ҳам монанди аҳолии дигар ҷойҳои мамлакати султон ба дасти тақдир супурда шуда буданд. Маслиҳате ҳам, ки аз тарафи султон ба онҳо дода шуда буд, ҳамон «маслиҳат» буд, ки ӯ дар вақти гурези худ ба аҳолии сари роҳ дода буд. Ин «маслиҳат» ҳамин буд, ки мегуфт: «...чораи кори худ созед ва барои худ гурезгоҳе ба даст оваред, то аз ҷанги ҳаводис ва навоиб эмин бошед!» Ӯ чунон ки ба аҳолии Марв кард, фармон медод, ки «Агар гурехта натавонед, таслим шавед!»

Аммо ҳокими Хуҷанд — қаҳрамони халқи тоҷик Темурмалик ба ингуна «маслиҳат» ва фармонҳои хонна ва агар, сабуктар карда гӯем, беомусона гӯш наод ва аз вақте ки ӯ ҳаракати Чингизи хунрезро ба тарафи Мовароуннаҳр шунид, дар паи мудофияи ватан афтод.

Темурмалик аз аввал медонист, ки як душмани хунхори пурзӯри монанди Чингизро Хуҷанд ба танҳои шикаст дода нест карда наметавонад. Лекин вичдони ватандӯстӣ ӯро маҷбур мекард, ки то дар бадан ҷон ва аз ҷон рамаке дорад, вазифаи аз тарафи ватан ба ӯ гарданаш гузошташударо адо наояд, то ки дар пеши модари азиз — ватан хон ва оқи модар ба шумор наравад ва дар таърих номи ӯ бо лаънат ва нафрат ёд нашавад. Ӯ ин нуқтаро бо хубӣ медонист, ки агар ватан аз даст рафта поймоли суми аспони душман шавад, ӯ зинда наметавонад ва агар зинда монад ҳам, беомусона ва қаҳрамонона дар сафи ҷанги мудофияи ватан кушта шудан ҳазор бор аз он гуна зиндагонии сарпас-

тона, асирона ва беомусона беҳтар аст. Бинобар ин ӯ қарор дод, ки ба ҳар роҳе ки бошад, ба қадри қувват ва имкон дар мудофияи ватан кӯшиш намояд.

Темурмалик барои иҷрои ин мақсади худ атрофи шахри Хучандро аз назар гузаронда, дар миёнаи оби дарёи Сир ҷазирае ёфт, ки дар он ҷо қалъае сохтан мумкин буд. Ӯ аз ҳама қор аввал, мардуми Хучандро сафарбарӣ карда, дар он ҷазира як қалъаи мустаҳкам бино намудандро сар кард.

Ҳарчанд шахри Хучанд қалъаи қадимии мустаҳкаме дошта бошад ҳам, назар ба фикри Темурмалик бо одами кам ба он қалъа такъя карда дар муқобили чингизӣ муддати дароз истодагарӣ намуда ҷангидан мумкин набуд. Чунки онҳо бо аскарӣ бисёр қалъаи хушқиро дар муҳосираи саҳт мегирифтанд, бо манҷаниқҳои калон, ки ягона яроқи қалъагирӣ он замон буд, шаҳр ва деворҳои вайро хароб мекарданд ва зарфҳои пурнефтьро оташ зада ба шаҳр андохта сӯхторҳо ба амал меоварданд.

Аммо қалъае, ки Темурмалик дар миёнаи об сохтан мехост, аз хавфи санги манҷаниқ ва оташи нефть дар амон буд. Зеро бинобар аз хушкӣ дур будани қалъаи обӣ, сангҳо ва зарфҳои пурнефть, ки аз қанор андохта мешуданд, ба вай намерасиданд.

Дар вақте ки хучандӣ дар зери роҳбарияти Темурмалик қалъаи обӣ месохтанд, ҳар рӯз аз сафи ҷанг хабарҳои бад — хабарҳои ноумедкунанда мерасид: таслим шудани Зарнук, хароб шудани Сигнок, гурехтани ҳокими Ҷанд — Ялангумалик, таслим шудани аҳолии он ҷо, ниҳоят аз даст рафтани Утрор ва қатли ом ёфтани ҳамаи аҳолии он ҷоҳое, ки чингизӣ ишғол кардаанд ва дигарҳо, ки умеди ба ғалаба доштаи ҳаргуна одамро барбод меоданд.

Аммо ҳеҷ кадоми ингуна хабарҳо ба азму продаи Темурмалик футур нарасонид. Балки ҳар хабареро, ки ӯ дар бораи ваҳшигарии чингизӣ нисбат ба аҳо-

¹ Манҷаниқ — асбоби сангадозии замони қадим аст, ки аз ҷӯб месохтаид. Дар беруни шахри муҳосира кардашуда сарқуби бурҷи баланд сохта, асбоби мазкурро бар болои вай гузошта, бо вай ба даруни шаҳр ва девори қалъа сангҳои гарон андохта вайрон мекарданд. Манҷаниқ дар замони қадим ба ҷои тўлҳои қалъақуби замони мо қор фармуда мешуд, ки аз ин асбоб чингизӣ ҳам бо хубӣ фоида бурдаанд.

лӣ, боғу бўстонҳо ва киштзорҳоро сӯхтани онҳо мешунид, оташи интиқомгирии ӯ зиёдатар аланга мезад ва хуни ғайрату ҳамияти ӯ ба қўш омада, дар мудофияи ватан ва авлоди вай собитқадамтар мегардид.

Темурмалик баъд аз тамом намудани сохтмони қалъа он чоро бо озуқа ва аслиҳа пур кард. Хубтарин аслиҳаи ҷанги он замон шамшер, ханҷар, найза, табарзин ва камону тир буд, ки ҳамаи ин гуна яроқҳоро худ аҳолии Хуҷанд бо як суръат ва ғайрати ҷанговарона сохта ба қалъа мерасонданд.

Мақсади Темурмалик аз сохтани қалъаи обӣ ва пур кардани вай бо озуқа он набуд, ки дар даруни қалъа аз ҳучуми душман эмин шуда бинишинад, балки мақсади ӯ аз ин қор ба он қалъа такъя карда бо душман ҷангидан ва ба қадри имкон ва қувваи худ аз душмани ваҳшии хунхор интиқом кашидан буд. Бинобар ин ӯ баробари сар кардани бинокории қалъа киштисозиро ҳам сар кард.

Темурмалик устоҳои дуредгари Хуҷандро гун карда онҳоро ба зери дасти устоҳои моҳири киштисоз сурпурда, 12 кишти бодбонӣ созонид ва вазифаи саринженериро ҳудаш адо карда, барои он киштиҳо нақшаро ҳудаш кашида дод.

Агар киштиҳои Темурмалик монанди киштиҳои одии он замон саркушода сохта мешуданд, дар онҳо нишаста ба муқобили чингизиён ҷангидан мумкин намешуд. Зеро чингизиён дар вақти ба канор наздик рафтани киштиҳо мумкин буд, ки онҳоро бо санги манҷаниқ зада ғарқ кунанд ё бо зарфҳои пурнефть оташ зада сӯзонанд, ё ин ки бо тири камон киштিনিшиноро талаф кунанд.

Темурмалик дар нақшаи худ ҳамаи ин нуқтаҳоро ба назар гирифт ва мувофиқи нақшаи Темурмалик он киштиҳо сарпӯшида сохта шуда бар болои бом ва девораи онҳо чанд қабат намад кашида шуда нарм карда шуд. Дар атрофи киштиҳо як қатор даричаҳои сипардор гузошта шуданд, ки киштিনিшинон дар пеши он даричаҳо нишаста ба душман тир андохтанишон лозим буд. Пӯшиши киштиҳо ҳам ба шакли шервонӣ¹

¹ Пӯшиши шервонӣ — боми сағонашакл аст, ки ин гуна пӯшиш бинобар сарбониаш аввалин бор дар Шервон одат шуда буд ва ба ин муносибат дар мо ингуна хонаҳоро шервонпӯш меноманд.

буда, ҳар чизе ки ба боми онҳо афтад, барқарор наме-
истод ва даррав ғелида поин мерафт.

2. Ҷанговарони Темурмалик, омӯзиши ҳарбӣ ва тиру камон

Темурмалик дар рӯзҳое ки дар сохтани қалъа ва
киштиҳо машғулӣ мекард, барои расондани ҷавонони
ҷанговар ҳам тайёри меид. Ӯ дар интиҳоб ва расон-
дани ҷавонони ҷанговар мазмуни ин байтро барои худ
дастур кард:

Пароканда лашкар наёд ба кор,
Дусад марди ҷангӣ беҳ аз сад ҳазор.

Темурмалик ба ин мулоҳиза аз ҷавонони Хуҷанд
танҳо ҳазор нафарро интиҳоб кард, ки ҳар кадоми он-
ҳо дар сикати бадан, дар қуввати дасту бозу ва дар ма-
тонати дилу ирода мумтози замони худ буданд.

Темурмалик ин ҷавононро аз як тараф таълими
ҳарбӣ дода ба онҳо яроқ корфармонро омӯзад, аз та-
рафи дигар бо нутқҳои оташини худ ҳисси ватанпар-
варию онҳоро бедор ва зиёд мекард ва фоҷиаҳоеро, ки
чингизиёни хунхори ваҳшӣ нисбат ба аҳолии ҷойҳои
ишғолкардашон ба вучуд оварда буданд, ба ҷавонон
нақл карда дили онҳоро нисбат ба душмани разил бо
оташӣ ғазаб ва нафрат шӯълавар мекард.

Темурмалик ҷунон, ки сарфармондеҳ, саринженер
ва сарташвиқотчин ҷанги Хуҷанд буд, инчунин ӯ сар-
муаллими ҳарбӣ ҳам буд, ки ҳамаи он ҳазор ҷавонро,
шахсан худаш таълим меод. Муаллифи «Равзатусса-
фо» (ҷилди 5, саҳифаи 28) дар бораи иқтидори ҳарбии
ӯ мегӯяд:

«Агар Сом будӣ дар айёми ӯ,
Навишти бар андоми худ номи ӯ».

Темурмалик ба замми ин, ки лашкаркаши дониш-
манди замони худ буд, дар кор фармудани яроқҳои
ҳарбии он замон ҳам маҳорати фавқулодда дошт. Ху-
сусан дар тирандозӣ ҷунон иқтидори комил дошт, ки
дар ҳеҷ ҷо ва аз ҳеҷ нишона тирӣ ӯ хато намехурд. Аз
баски яроқи оммавии ҷангҳои он замон камону тир
буд, ки ин яроқ дар замони худ ба ҷои милтиқи замо-
ни мо кор фармуда мешуд, ба мо лозим аст, ки дар бо-
раи ин аслиҳаи ҷангӣ қадре маълумот дода гузарем.

Камони ҷангӣ яроқе буд, ки вайро ба шакли ним-доира, ки қисми миёнааш ба дарун ҳам хӯрда бошад, монанди ду абруи ба ҳам пайваста, аз рағу пан ҳайвонот месохтанд ва чунон, ки дар камонгулакҳои оддӣ дида мешавад, ба вай зеҳ мекашидаанд. Фақат фарқ дар ин ҷо буд, ки зеҳи камонгулакҳои оддӣ аз рӯда буда аз он камони ҷангӣ аз пусти гардани гов — аз хом тайёр мешавад.

Қисми асосии тири ин камонро аз ҷӯби дук, ё за-ранг ва ё аз ҷӯби ҳаданг месохтанд, ки тахминан ним оршин дарозӣ дошт ва дар нӯги ин ҷӯб ба дарозии чор ангушт пӯлоди сартезеро мегузaronданд, ки вай пай-кон номида мешуд. Дар думболаи он ҷӯб се дона шох-пари уқоб мешинонданд, ки ин парҳо дар вақти андох-тани тир мувозанан вайро дар ҳаво нигоҳ дошта ба рост рафтани хизмат мекарданд.

Устуворӣ ва сахтии ҳар камон мувофиқи қувваи бозии корфармоиёндаи вай буд, ки камони паҳлавони пурзӯрро касе, ки аз вай камқувваттар бошад, кашида наметавонист. Бинобар ин пурзӯртарини паҳлавонии он замонҳо «камони маро ҳеҷ кас кашида наметаво-над» гуфта фахр мекарданд. Темурмалик он гуна зӯ-роваре буд, ки камони ўро касе аз ҳамзамонаш ка-шида наметавонист.

Ҳар ҷанговареро, ки сахттарини камонҳоро каши-да тавонад, «қодирандоз» ва тираш ҳеҷ хато нахӯрад, «қадарандоз» мегуфтанд. Ба ин маънӣ Темурмалик ҳам қодирандоз ва ҳам қадарандоз буд.

Темурмалик ҷанговарони ҷавони худро ҳам бо таъ-лими тарбияи ҳарбӣ ва бо варзиши тирандозӣ қариб ба дараҷаи қодирандозӣ ва қадарандозӣ расонид.

Дар вақте ки кори тайёри ва омодагии Темурмалик ба анҷом ва камол расида буд, хабари ба Хучанд наз-дик омадани чингизиён ҳам ба ў расид.

3. Хучуми чингизиён ба Хучанд ва ҷанг бар болои ин шаҳр, «Фил» ва «Тилис»

Воқеаи ба тарафи Хучанд ҳаракат кардани чинги-зиён ба ин тариқа рӯй дода буд: Чингизхон дар соли 615—1219 тайёрии дуруст дида ғайр аз он қисмҳои

аскарӣ, ки дар сарҳадди Хитой ва маркази Муғулистон гузошта буд, бақияи тамоми лашкариёни худро бо худ гирифта ба қасди поймол кардани Мовароуннаҳр, Хоразм ва Хуросон ба роҳ баромад ва дар аснои роҳ Арслонхон, Айдикут ва сойири қавмҳои кӯчманчии турк, ки ба ӯ тобеъ шуда буданд, ба лашкари ӯ пайвастанд.

Чингизхон ба Утрор, ки шаҳри сарҳаддии мамлақати султон Муҳаммад буд, расида ду писари худ — Уктой ва Чиготойро — бо худ, Чӯчиро фармуд, ки бо қўшуни худ дашту биёбонҳои он давра пешро гардиш карда роҳҳоро забт ва нигоҳдорӣ намояд, то ки хоразмиён ба лашкариёни ӯ ҳуҷуми ногаҳонӣ наоваранд ва шабихун назананд. Ӯ Улоқнӯён ва Мангубуқорро бо панҷ ҳазор кас ба тарафи Бинокат ва Хучанд фиристода худаш ба тарафи Бухоро ҳаракат кард.

Чун Улоқнӯён ба Бинокат расид, ҳокими он ҷо Ялангумалик бо қавми қониклӣ, ки нӯкарони ӯ буданд ва аҳолии шаҳр се рӯз дар муҳосира монданд. Аммо Ялангумалик дар муқобили чингизии истодагарӣ кардани лозим надониста, барои «халос кардани ҷони худ» дар рӯзи чорум бо нӯкарони худ аз шаҳр баромада ба Улоқнӯён таслим шуд ва дарвозаҳои шаҳрро ба рӯи муғулон кушода гузошт.

Улоқнӯён бар хилофи умеди Ялангумалик ва ваъдаи худ дар навбати аввал ӯро бо тамоми нӯкаронаш аз дами тег ва неши тир гузаронид, баъд аз он аҳолии шаҳрро берун бароварда дар майдоне гун кард ва аз байни онҳо ҷавонон ва хунармандонро ҷудо карда гирифта, бақияи онҳоро тамоман қатли ом кард ва шаҳрро баъд аз тороҷ кардан сӯхта ба замин яксон намуд.

Улоқнӯён баъд аз тамом кардани кори Бинокат асирони бинокатӣ — ҷавонон ва хунармандонро ба номи ҳашарӣ пешандохта ба ҷониби Хучанд раҳсипор шуд. Асирони пиёда ва гурусна дар зери теги бараҳнаи саворони чингизии хунрез пеш медаванданд. Аз асирон ҳар касе ки аз гушнагӣ ва мондагӣ, ё ин ки аз беморӣ аз рафтор боз мемонд, ҷаллодони хунхор бо найза ва шамшер ӯро кушта реза-реза карда партофта мерафтанд.

Аммо Хучанд, ки дар зери роҳбарияти фарзанди содиқи худ Темурмалик ба мудофия тайёр шуда буд, Улоқнӯёиро монанди Бинокат пешвоз нагирift: Темурмалик наздик расидани чингизииро шунида аз

дувоздаҳ киштии сарпӯшидаи худ шаш киштиро ба сафар тайёр кард, намадҳои болопӯши киштиҳоро дар об тар карда, ҳар қабати онҳоро бо қабати дигар болои ҳам часпонда, ба бом ва деворан киштиҳо кашида, рӯи онҳоро ҳам бо як қабат лои сахти ғафс андовонид ва ҷавонони тирандозро ба пеши даричаҳои тирандозин сипардори киштӣ шинонда ба пешвози душмани хунхор тайёр шуд.

Вақте ки Улоқнӯён ба канори оби Хучанд — дарёи Сир расида барои худ гузаргоҳ меҷуст, он шаш киштӣ ба канор наздик омада, душманро дар зери тирборон гирифтанд. Тирҳои пӯлодпайкони синашикоф аз камонҳои ҷавонони тоҷики қодирандоз ҷаста аз даричаҳои киштӣ баромада монанди уқобони тезнохун, аммо бо суръати барқ дар ҳаво парвоз мекарданд ва беҳато ба сина, шикам ва рӯи ҷаҳми муғулон зада чок-чок мегардонданд.

Улоқнӯён, ки аз он пеш он гуна чизҳоро надида буд, дар аввали кор саросема шуда монд. Ӯ ҳарчанд диққат мекард, бар рӯи об аз бани одам касеро намедид, ӯ ҳамин қадарро медид, ки чизҳои калони сиёҳ-чаранг дар об ҳаракат мекунанд ва аз ҳар тарафи онҳо тирҳо баромада омада нӯкарони ўро ба хуни ҳудашон огушта мегардонанд. Ӯ баъд аз андешаи бисёр гумон кард, ки бояд онҳо филҳои султон Муҳаммад бошанд. Зеро ӯ шунида буд, ки султон ҳайвонҳои қави-ҳайкали ҷангӣ дорад, ки онҳоро фил меноманд ва бист занҷир аз он филҳоро дар Самарқанд барои муҳофизаи он шаҳр гузоштааст ва бо ин мулоҳиза ӯ ба дили худ гузаронид, ки аҷаб нест чанд занҷир аз он ҳайвонҳоро ба Хучанд ҳаг фиристода бошад. Ӯ бо ин гумон нӯкарони худро фармуд, ки он чизҳоро ба зери тирборони саҳт бигиранд.

Муғулон, ки дар тирандозӣ машҳури ҷаҳон шуда буданд, бо як ғазаби ваҳшиёна киштиҳоро дар зери борони тир гирифтанд. Тирҳо ҳам беҳато ба киштӣ бармехӯрданд ва ба ҷои расидаашон то суфор¹ фурӯ рафта халида мемонданд. Аммо ба киштиҳо, ки ба гумони муғулон филҳо буданд, таъсире намекарданд. Ва ҳол он ки назар ба шунди Улоқнӯён захми бисёр филҳоро ҳам аз по меафтонд ва ҳеҷ набошад аз сафи

¹ Суфор — сӯрохи думболои тир

чанг мегурезонд. Ин «филҳо» бошанд, бо аввали дар ҳаракат буда дар ҳар ҷо, ки гурӯҳи серодами муғулони меиданд, ҳамон ҷоро тирборон менамуданд ва тирҳояшон ҳам бехато муғулкушӣ мекарданд. Аммо тирҳои муғулони ба киштинишони, ки пешӣ даричаҳои сипардор нишаста тир меандохтанд, ҳеҷ зарар расонда наметавонистанд.

Дар охири рӯз киштиҳо ба сабаби бар баданашон бисёр халида мондани тирҳои муғулони шакли ҷайраҳоеро гирифтанд, ки ба ҳучум тайёр шуда истода дукҳои бадани худро бархезонда бошанд ва монанди ҷайран ҳучумкунанда босуръат ҳаракат карда, босуръат тир меандохтанд. Аммо ҷайраҳои филҳайкал!

Улоқиён дар охир ба ин фикр омад, ки бояд ин ҷиҳат фил ва ё ягон ҷондори дигар набошанд, зеро агар ҷондор мебуданд, каме ҳам бошад, аз тирборони мо зарар меиданд, балки инҳо бояд тилисма бошанд, ки тоҷикони Хучанд дар муқобили мо баста бошанд.

Улоқиён монанди муғулони онвақта ба сеҳру ҷоду ва тилисма бегарӣ дошт ва инро ҳам шунида буд, ки тоҷикони моҳиртарини ҷодугарон ва тилисмабандони дунёанд. У баъд аз ба ин ҳаёл омадан бисёр маънос шуд. Зеро назар ба ақидани вай ба муқобили сеҳру ҷоду ва тилисма дастӣ одамони оддӣ ва яроқи онҳо ҳеҷ кор карда наметавонист.

Шаб омад. Улоқиён дар ҳолате, ки як қисми аскаронаш кушта ва ҳаста шуда буданд ва ҳудаш дар фикри «тилисма» дар зери бори андешаву алам монда буд, аз канори об дуртар — дар ҷое, ки тири дарёғардонии Темурмалик ба он ҷо намерасид, рафта манзил кард. Темурмалик ҳам бо киштиҳои худ аз сафӣ ҷанг ба пешӣ қалъаи обии худ баргашт. Ҷавонони киштисаворро ҳӯрок ва осоиш дод ва устоҳоро фармуд, ки киштиҳои имрӯз ба ҷанг иштироккардари таъмир ва ислоҳ намоянд ва шаш киштии он рӯз ба ҷанг набаромадари фармон дод, ки ба сафар тайёр шаванд.

Темурмалик баъд аз анҷом додани корҳои қалъаи обӣ ва киштиҳо ҳудаш ба заврақи нишаста ба тарафи шаҳри Хучанд аз об баромад ва ба қалъаи хушкӣ рафт. Мардуми шаҳр ва деҳоти атрофро, ки ба қалъаи хушкӣ гун шуда буданд, ба мудофиаи шаҳр таъкид намуд ва ба онҳо тавсия кард, ки ба ҳеҷ ҳиллаву найранг ва ба тарсонии таҳдид таслим нашаванд ва оқи-

бати таслимшудагонро пеши назар оварда то ҷон дар бадан доранд, шахри худро ниғаҳдорӣ кунанд.

Темурмалик вақте ба қалъаи обӣ баргашта омад, ки шаб аз нима гузашта буд. У як қисм ҷавононро, ки рӯзи гузашта дар ҷанг иштирок накарда буданд, бо шамшерҳо, шофҳо, ханҷарҳо, найзаҳо, гурзҳо ва табарзинҳо мусаллаҳ карда, ба киштиҳое ки он рӯз дар эҳтиёт монда буданд, савор кард ва худаи дар киштии пешгард нишаста дар торикии шаб ба сафар баромад. У киштиҳоро дар канор лангар андохта ду нафар ҷавони хушбӯро пӣёдагардро ба хушкӣ фароварда фармуд, ки ба лашкаргоҳи муғулон рафта аз аҳволи онҳо хабар биёранд.

Ин ду нафар ҷавони бодпой ба тарафи мақсад рафта ба зудӣ баргашта омаданд. Назар ба қавли онҳо муғулон монанди мурдаҳо хобида буданд ва посбонони дар гирди лашкаргоҳ гузошташон ҳам аз мондагии рӯзи гузашта ва бедорхобии шабона ба танг омада дар пинак рафта буданд.

Темурмалик фурсатро ганимат шумурда дар ҳар қадам киштӣ ба қадри даркорӣ посбон гузошта, худаи бо ҷавонони зубдаи ҷанговари коромӯхта ба хушкӣ фаромад ва бо роҳнишондиҳии он ду ҷавон, ки аз ўрдаи душман хабар оварда буданд, бо пасхамиҳо, ҷарҳо ва ҷўйҳо роҳи лашкаргоҳи Улоқнўёро пеш гирифт, чун ба мақсад наздик расид, фармон дод, ки якбора ба Ўрдугоҳи душман ҳучум оварда, аввал посбононро куштанд ва дар миёнаи қўшун даромада лашкаргоҳро зеру забар карданд.

Ҳучуми ногаҳонии шабона — шабихун муваффақиятнок баромад. То вақте ки муғулон аз хоб бедор шуда хушбӯр шаванд ва ба ҷанг тайёр гарданд, қисми муҳимми онҳо кушта ва хаста шуданд ва Темурмалик баъд аз ба ҷанг тайёр шудани муғулон бо ҷангҳои мудофиагӣ оғишта-оғишта ақиб гашта, худро ба канор кашид ва ҷанговарони худро дар киштиҳои «зиреҳпӯш» шинонда фармуд, ки дар пеши дариҷаҳои сипардор нишаста чингизиёро, ки ба канор наздик омада буданд, тирборон кунанд.

Улоқнўён дар ин тирборон ҳам талафот дода маҷбур шуд, ки ақиб гардад, лекин дар натиҷаи ин воқеа ў фаҳмид, ки он ҷизҳое, ки бар рӯи об сайр карда нӯкарони ўро тирборон мекарданд, на фил будаанду ва

на тилизму қоду, балки қалъаҳои дарёғард — киштиҳои болопӯшида будаанд, ки онҳоро Темурмалики қаҳрамон ва донишманд эҷод карда будааст.

Ба Улоқиӯён пай дар пай мадад меомад, дастаҳои аскарини мугулон, ки дар роҳҳо ва деҳот барои беҳавф кардани пушту паҳлуҳои ўрдуи чингизиён мегаштанд, баъд аз адои вазифаи асосиашон бо фармони Чӯҷӣ асирони ҷавонро ҳамроҳи худ гирифта, ба пеши Улоқиӯён гун шудан гирифтанд. Ба ин тариқа дар пеши оби Хучанд саворони мугул ба бист ҳазор ва асирони ҳарбӣ, ки шахрӣ номида мешуданд, ба панҷоҳ ҳазор расиданд.

Бо вуҷуди ин Улоқиӯён ҷасорат намекард, ки ба канор наздик омада, бо киштиҳои Темурмалик ҷанги рӯбарӯ кунад. Ӯ аскарони худро аз майдони тирраси канори об дуртар манзил дода, ба таҳияи асбоби киштишкан ва киштисӯз даромад: ӯ ба воситаи ҳунаромандони асир чанд адад манҷаниқҳои калон ва ҷархҳои нефтьандоз¹ созондан гирифт ва ҳам фармуд, ки зарфҳои ёфта онҳоро бо нефть пур кардан гиранд.

Аммо Темурмалик дар ин муддат ором намеистод ва ҳар рӯз бо киштиҳои канори дарёёро сайр карда ҳар аспу одаме, ки аз мугулон дар майдони тиррас ва дар ҷарогоҳҳо ба назараш намоён мешуд, бо тирҳои синашикоф ба заминашон фарш мекард ва ҳар шаб бо шабихунҳои ҷонфарсо ўрдугоҳи онҳоро лаш менамуд.

Дар ингуна ҷангҳо мугулон бисёр талаф мешуда бошанд ҳам, бо мададҳои пай дар пай шумораи лашкаронашон кам намегардид, балки рӯз то рӯз зиёд мешуд.

Улоқиӯён баъд аз тайёр шудани манҷаниқҳо ва ҷархҳои нефтьандоз, дар канори об саркӯбҳо бино кунанда асбобҳои сангандоз ва нефтьандозро ба болои онҳо шинонид. Ҳарчанд дар рафти ин корҳо Темурмалик пай дар пай тирборон карда ба кӯшуни ӯ зарарҳои намоён мерасонда бошад ҳам, сардори мугул

¹ Ҷарх — як асбоби ҷангини замони қадим аст, ки бо вай ба қалъаи душман ва ба сари аскарони вай зарфҳои пурнефть ва сангҳои хурдтарро меандоختанд. Шакли ҷарх монанди ҷархҳои ресмонресей валекин аз вай калонтар буда, дар илғи парраҳоиш ҷое буд, ки дар он ҷо санг ва ё зарфи пурнефть мегузоштанд ва ба сабаби тез гардондан ин ҷиҳаз ба болои душман парида мерафтанд. Агар мо ин ҷархро фалокхуни автоматӣ гӯем, ҷой дорад.

бо талаф кардани бисъёр нӯкарон ва асирон, ин корро пеш бурд.

Манҷаниқҳо ба кор даромаданд. Чингизӣён бо ин асбоб бо сангҳои панҷпутӣ, даҳпутӣ киштиҳои Темурмаликро сангборон кардан ғирифтанд. Аммо харсанге ки ба киштӣ мерасид, чунон ки ба ҷуволӣ пурпахта расида бошад, ба намадҳои нарма бархӯрда ба киштиҳо ҳеҷ осибе расонда натавониста ба об мегелид. Кишти-нишинон бошанд, дар пеши даричаҳои сипардор оромона нишаста тир меандоختанд ва тирҳоишон беҳато муғулкушӣ мекарданд.

Ин ҷанги манҷаниқӣ барои Улоқиён бефоида ва пурзарар баромад ва ҷинобар ин ӯ чархҳои нефтяндозиро басуръат ба кор даровард. Аммо муғулон ҳар зарфи пурнефтьро, ки оташ зада ба болон киштиҳои Темурмалик меандоختанд, ба намадҳои тари пурлой бархӯрда ҷоеро намесӯзонид ва азбаски бомҳои киштиҳо шервонипуш буданд, зарфи пурнефть дар он ҷо як сония ҳам қарор нагирифта ба рӯи об гелида мерафт ва нефти оташгирифта ба рӯи об қадре сӯхта хо-мӯш мегардид ва аз худ ба рӯи об мавҷҳои чиркине мегузошт. Темурмаликиён ҳамчунон душманкушӣ мекарданд.

Ҷангҳои манҷаниқӣ ва чархӣ ҷадин рӯзоҳо бар зарари чингизӣён давом карданд. Дар ин миён Улоқиён ба Ҷўҷӣ хабар фиристода аз вай мадад ва барои ба даст овардани Хучанд маслиҳат пурсид. Ҷўҷӣ аз аскар ва асир ба Улоқиён мадади нав фиристода ба ӯ маслиҳат ва таълимот дод, ки дарёро бо санг пур карда ба қалъаи обии Темурмалик роҳи хушкӣ созад.

Мувофиқи дастуруламали Ҷўҷӣ Улоқиён панҷоҳ ҳазор нафар асирро даҳ-даҳ ва сад-сад тақсим карда ба болон ҳар гурӯҳ аз муғулони савор муваккал гузошт ва фармон дод, ки инҳо аз кӯҳ санг кашонанд.

Муғулон барои сангкашонӣ кӯҳеро, ки ба ҳамон муносибат номаш «Кӯҳи Муғул» шуда мондааст, ни-тиҳоб карданд. Як қисми асирони ҳашариро ба санг-бурри ва сангқобӣ ва қисми дигарашонро ба сангкашонӣ кор фармуданд.

Чингизӣён қувваи одамай ва вазни сангро ба ҳисоб-нагирифта ҳар як санги калонро ба пушти ҳар асир, ки рост ояд, мегузоштанд. Ӯ маҷбур буд, ки он сангро ба як бардоштан аз кӯҳ то канои об, ки бист километр

зиёдтар масофа дошт, расонад. Саворони мугул бо шамшерҳои аз ғилоф кашида гурӯҳҳои сангкашонро меронданд ва ҳар асире, ки дар санг бардоштан ва роҳ рафтан сустӣ кунад, ё аз гуруснагӣ ва беморӣ аз пой монад, дар ҳамон ҷо кушта партофта мешуд. Дар ин шароит ҳар рӯз садҳо асирон аз сафи қор мебаромада бошанд ҳам, чингизӣён ҷои онҳоро бо асирони наве, ки Ҷўҷӣ мефиристод, пур карда қорро давом мекунонданд.

Асирон сангҳоро ба лаби дарёё оварда хирман мекарданд ва муғулон онҳоро дар об рехта барои худ роҳи хушкӣ месохтанд. Аммо дар сохтани як газ роҳи хушкӣ сари чандин мугул ба бод ва танааш ба об мерафт: темурмаликиён бо ҳучумҳои пай дар пай сари сангрзони муғулро ба ҷои сангпораҳо дар об мерехтанд ва шабона ҳам шабихун зада роҳи сохташударо вайрон ва ўрдугоҳи муғулро парешон мекарданд.

Дар ҷангҳои обӣ. Темурмалик ҳеҷ талафот намедода бошад ҳам, дар ҷангҳои шабихунӣ беталафот намегашт. Муғулон хоҳ дар ҷанги обӣ бошад, хоҳ дар ҳучумҳои шабихунии Темурмалик беандоза талафот медоданд. Аммо аз он ҷо, ки қувваи муғулон бисёр буд ва ҳар рӯз ба онҳо мадади нав мерасид, талафоти онҳо ҳис карда намешуд ва талафоти Темурмалик ҳарчанд кам бошад ҳам, ба назар намоён мегардид. Бо вучуди ин Темурмалик бо шиддати аввала ва балки аз вай ҳам зиёдтар ҷангро давом мекуноид. Рӯз то рӯз зиёд шудани ҳисси интиқомгирӣи темурмаликиён нисбат ба чингизӣён ва то рафт шўълавартар шудани оташи ғазаб ва нафрати онҳо нисбат ба инҳо — ҷои камии ҷисмонӣи темурмаликиёнро пур мекард.

Лекин аз даст рафтани шаҳри Хучанд ва қалъаи қадимии он ва қатли ом ёфтани аҳоли қори Темурмаликро душвор кард.

4. Ишғол карда шудани Хучанд, роли савдогарон дар ишғолҳои чингизӣён, қатли ом карда шудани аҳоли

Вақте ки қувваи Улоқнӯён зиёд шуд, як қисм аскарони худро дар зери фармони Мангубуқо ба тарафи шаҳри Хучанд гузаронидан хост. У ба ин мақсад чан-

дин сад гупсарҳо тайёр кард ва барои аз об гузаронида-ни аскарон гузаргоҳи Маҳрамро, ки аз назорати киштиҳои Темурмалик бисёр дур буд, интиҳоб кард. У фармуд, ки чандин амад (сал) сохта онҳоро ба гупсарҳо пайваста карданд ва гупсарҳоро ба аспони зӯри оббур бастанд ва аспу одам ва яроқҳои худро бар рӯи амадҳо ҷой дода шабона аз об ба тарафи чапи даръеи Сир гузаштанд.

Чингизиён баъди аз об гузаштан тайёрии ҳарбӣ дида ба тарафи шаҳри Хучанд ҳаракат карданд. Дар роҳ деҳаҳо ва ҷоҳои аҳолинишини ҳама ҳолӣ буданд. Як қисми аҳолии он ҷоҳо ба шаҳр кӯчида ва қисми дигарашон ба кӯхистон гурехта буданд. Аммо боғу бўстонҳо бо тоқҳои ангур ва дарахтони мевадор ва киштзорҳо бо ҳосилоти бисёрашон барқарор монда буданд. Муғулони ваҳшӣ ҳамаи ободӣ ва осори маданиятро, ки дар пеши роҳашон мебаромаданд, сӯхта ва вайрон карда пеш мерафтанд.

Вақте ки муғулон ба Қистакӯз расиданд, хабари аз об гузаштани онҳо ҳам ба шаҳри Хучанд расид. Аҳолии шаҳр, ки чанд вақт боз ҳуҷуми чингизиёро дар назар доштанд, ба сабаби ба шаҳр наздик омадани онҳо ҳеҷ саросема нашуда, «меҳмонони ноҳонда»-ро аз болои девори қалъа бо тирҳои паррони камон ва сангҳои манҷаниқ ва чархҳои сангпаррон пешвоз гирифтанд.

Шаҳр дар муҳосира монд, аммо азбаски қувваи калони муғулон ба муқобили Темурмалик ва қалъаи обии он банд буд, муҳосираи шаҳр он қадар сахт нашуд. Аҳолии шаҳр ҳар рӯз аз болои шинакҳои қалъа бо сангу тир ва аз дарвозаҳо баромада дар майдон бо гурз, найза ва шамшер бар зидди чингизиён сахт меҷангиданд. Шабҳо ба ўрдугоҳи душман шабихун мезаданд.

Аҳоли бо ҳамаи ин ҷангҳо аз деҳоте, ки ҳанӯз аз тарафи муғулҳо ишғол нашуда буданд, ба шаҳр озуқа мекашонданд ва бо Темурмалик ҳам алоқаи худро нигоҳ дошта, аз вай таъинот мегирифтанд ва ба вай бо озуқа ва аслиҳа мадад мерасонданд.

Ин ҷанги хунин хеле дер кашид, ба муғулон ҳар рӯз мадади нав мерасида бошад ҳам, бо ҷанг ишғолшудани шаҳр ба назарашон дур менамуд. Бинобар ин онҳо роҳи иғвогариро, ки дар ишғол кардани шаҳрҳои

дигар ба кор бурда буданд, дар ин ҷо ҳам пеш гирифтанд. Ин роҳ — фоида бурдан аз игвогарии савдогарон ҷосус буд.

Чандин сол пештар аз он, ки Чингизхон ба тарафи Мовароуннаҳр ба сафари ҳарбӣ барояд, бо савдогаронии ин сарзаминҳо алоқаи худро маҳкам карда ба корҳои тиҷоратии онҳо ёриҳои кулӣ мерасонид, молҳои онҳоро бо нархҳои баланд меҳарид, ба онҳо пешаки нукраи хом ва дигар чизҳои пурқиммат дода, молҳои махсусро супориш мекард.

Ҳатто ҳудуд ва шохзодагонии вай ба тарзи фоидашарик ҳам ба савдогарон камтар сармоя, пул ва мол дода онҳоро ба кор мебароварданд.

Савдогарон, ки аз Чингизхон ин қадар ёрдампулӣ медиданд, ҳавоҳои ӯ шуда ба дилхоҳ ва ихтиёри худ дер боз ба манфиати ӯ ва бар зарари ватан ва ҳамватанони худ ба ӯ ҷосусӣ мекарданд. Дар вақти ҷанг бошад, ҳар кадоми онҳо ба таври худ аз тарафи Чингиз вакил ва намоён шуда меафтанд ва ҳам шахсиятҳои худро бо ташвиқ ва тарсонид ва бо роҳи ҳар гуна игво аз ҷанг ва муқобилат боздошта ба таслим шудан розӣ мекарданд.

Чингизхон аз савдогаронии Мовароуннаҳр ва Туркистон натавонӣ дар сафари ҳарбии ба Мовароуннаҳр кардааш фоида бурд, ҳатто дар сафари Хитой ҳам аз он гуна савдогарон истифода кард. Чунончи, пеш аз ба мамлакати Хитой ҳуҷум кардани ӯ Ҷаъфархоҷа ном савдогарро ба он мамлакат элчӣ карда фиристода буд, ки барои аскаркашии ӯ замина тайёр кунад.

Дар сафари Мовароуннаҳр ва Хуросон бошад савдогарон мисли сияхгӯш, ки пешо-пешӣ ҳайвоноти даррандаи бузург рафта, барои онҳо сайд пайдо мекунад, пеш-пешӣ Чингиз гашта мардумро ба таслим шудан даъват мекарданд, то ки чингизии дарранда бе ҳеҷ ҷангу ҷидол одамхӯрӣ кунад. Чунончи, Чингиз ба Зарнуқ донишманд Ҳоҷибӣ савдогарро, ки аз аҳолии он ҷо буд, намоён карда фиристод. Ӯ мардумро бо тарсонид ва ташвиқ ба таслим розӣ кард. Ва Нурато Тоҳир ном нуратоиро фиристод, ки ӯ аҳолии он ҷоро ба таслим қабулдор кард.

Инчунин писари Чингиз — Ҷўҷӣ Ҳасанхоҷӣ ном сигноқиро, ки аз рӯи ҳуҷҷатҳои таърихӣ дар тиҷорат қасими (шарикӣ) ҳудӣ Ҷўҷӣ буд, ба он ҷо фиристод.

то ки аҳолиро ба таслим даъват кунад. Чун Ҳоҷӣ Ҳасан аз тарафи сигноқиён кушта шуд, баъд аз тороҷ ва қатли ом писари Ҳоҷӣ Ҳасани қатлшударо дар Сигноқ ҳоким кард ва Тўқтемури чандиро ба Чанд фиристод ва баъд аз ишғол қардани он шаҳр Тўқтемури мазкурро дар он ҷо ҳоким таъин намуд ва дигарҳо.

Ба Ҳуҷанд Аҳмади хуҷандӣ фиристода шуд, ки ин одам аз савдогарони Ҳуҷанд буда, бо Чингизхон алоқаи дерин дошт. Дар бораи муносибати Аҳмади хуҷандӣ бо Чингизхон хуҷчатҳои таърихӣ чунин мегӯянд: «...дар он оғоз, ки мутаҷаннида ва лашкариёни подшоҳи ҷаҳонгир Чингизхон саҳронишин буданд, малбусот (пӯшокворӣ) ва мафрушот (палосворӣ) дар ўрдуи ў ғилои (қаҳтин) тамом дошт ва бар байъу шаръи он (дар хариду фурӯши он чизҳо) мановей бисёре муттаратиб мешуд (ҳосил мешуд), бинобар ин Аҳмади хуҷандӣ ва ду каси дигар аз бозоргонони Бухоро асвоб (либосҳо) ва қарбос ва ғайри золика аз амтеа (матойҳо), ки лонқи қабоили муғул буд, ҷамъ оварда мутаваҷҷеҳи ўрдуи хон шуданд...».

Назар ба тафсилоте, ки хуҷчати мазкур медиҳад, роҳдорони Чингиз матойҳои хуҷандиро писандида ба хон тақдим мекунанд. Аммо Аҳмади хуҷандӣ ба молҳои худ баҳои аз ҳад зиёд талаб мекунад. Хон аз ноинсофии Аҳмад ранҷида бухориёро металабад. Онҳо ихтиёри молҳояшонро ба хон воғузор мекунанд. Хон хурсанд шуда ба молҳои онҳо аз умедашон зиёдтар қимат медиҳад. Баъд аз он бадмуомилагии Аҳмадро бахшида, ба молҳои ў ҳам қимати калон медиҳад.

Аз рафти воқиа маълум мешавад, ки Чингиз аз пулпарастии Аҳмад фоида бурда ўро ба доми худ кашид ва дар сафари Мовароуннаҳр дар қатори савдогарони пулпарастии дигар ўро ҳам бар зарари ҳамватанонаш ба манфиати худ кор фармуд.

Ҷосуси иғвогари чингизиён—Аҳмади хуҷандӣ ба шаҳри Ҳуҷанд ба сифати як «ҳамватан» ба осонӣ даромад. Аммо аз он ҷо, ки оммаи аҳолии Ҳуҷанд бо ҷасурати табиӣ ва тарбияи Темурмалик дар мудуфияи ватан тайёр буда, дар ин роҳ аз кушта шудан наметарсиданд, ў кори худро махфияна дар миёнаи савдогарони калон, ки ҳампешагони ў буданд ва дар миёнаи шайхону муллоён, ки ба ҳадъа ва тўҳфаи сарватмандон вобаста буданд, пеш бурд.

Савдогарон, ки мисли Аҳмад ба фоидаи тижорати Муғулистон оби даҳонашон мерафт ва дар бадали як ҷӯра карбос ба даст даромадани чанд болиш нуқраи хомро ба пеши назар меоварданд, ба таслим розӣ шуданд. Инчунин шайхон ва муллоён ҳам аз як тараф бо ташвиқоти Аҳмад аз инъому эҳсонӣ Чингизхон умедвор шуда ва аз тарафи дигар валинеъмати худ — савдогарони калонро ҳаводорӣ карда, розӣ шуданд, ки шаҳрро ба муғулон супоранд.

Дар натиҷа ин гурӯҳи ватанфурӯш бе он, ки ба аҳолии шаҳр хабар диҳанд, вакилони худро бо пецкашҳои лоиқ ба пеши сараскари муғул фиристода дарвозаҳоро ба рӯи чингизӣ бо дасти худ кушоданд.

Вақте ки шабона муғулони ба сари аҳолии шаҳр ногаҳонӣ рехтанд, халқи ватандӯст то ҷон доштанд, ҷангида дар майдони мубориза кушта шуданд ва онҳоро, ки яроқ бардошта наметавонистанд, бо илтимоси намояндагони таслимӣ «амондода» аз шаҳр бароварданд.

Лекин тақдири Хучанд ва аҳолии он аз тақдири Бинокат ва аҳолии вай беҳтар нашуд: чингизӣ ваҳшӣ баъд аз тороҷи шаҳрро сӯхта ва вайрон карда ба замин яксон намуданд; аз байни аҳолии «амондода» аз шаҳр бароварда шуда, ҳунармандон ва ҷавононро ҷудо карда, боқимондаҳоро аз зану мард ва бемору пир то баҷагони ширхор аз дами теги бедареги худ гузарониданд. Танҳо он чанд нафар савдогарони калон ва руҳонӣ бо як қабат пӯшокӣ заруриашон бар болои тӯдаҳои хокистари шаҳр ва дар байни ҷасадҳои рез-резшудаи аҳолии шаҳр зинда монданд.

Ҷӯиҳои таслими шаҳри Хучанд ва қатли он карда шудани аҳолии он барои Темурмалик як мусибати пурзӯри ногаҳонӣ шуд. Ӯ монанди шеро захмхӯрда меғуррид, аммо ба захми худ марҳам намеёфт; ӯ мисли баҳри дар талотумомада мешӯрид, аммо шӯридани вай ғайр аз дар изтироб андохтани ҳастии ҳудаш ба вай фоидае намебахшид; ӯ ҳамчун наҳанги дар регзори беобафтада метапид, аммо ин тапиш ӯро аз толоби ҳаёт боз ҳам дуртар меафганд...

Темурмалик охир ғайр аз ба ҳоинон лазнат ва нафрат фиристодан ва рафиқони худро барои интиқомкашӣ аз душманони ғаддори хунхор ташвиқ карда ба он-

ҳо часорат ва ғайрати тоза додан, барои худ воситаи тасалли дигаре наёфт.

Темурмалик аз корҳои амалӣ дар роҳи интиқомкашӣ аз ҳоинони ватан ҳамин қадар карда тавонист, ки ба «баҳонаи музокирани таслими худ» Аҳмад ва ҷанде аз калоншавандагони таслимчиёро ба пеши худ ҷеғзад ва худ бо ду-се нафар рафиқонаш, ки ба онҳо таълимоти махсус дода буд, ба канори об баромад. Вақте ки таслимчиён ба лаби об расиданд, Темурмалик бе он, ки бо онҳо гуфтугӯ кунад ва ба онҳо фурсати лабкушоӣ ва яроқбардорӣ диҳад, бо табарзин ба сари Аҳмад ҳуҷум оварда каллаи ӯро монанди чӯбқадуи хушк пора-пора кард ва ҷавонони ӯ ҳам ба дигарон ҳамла бурда бо шамшери тез бадани онҳоро реза-реза намуданд.

Ҷавонон хостанд, ки ҷасадҳои пошхӯрдаи ҳоинонро дар об андохта аз онҳо дар дунё асаре боқӣ нагуздоранд. Аммо Темурмалик ба ин кор роҳ надод:

— Ҷасади мурдори ин палидон оби зулоли дарёи ватани моро наҷас мегардонад. Монед, ки гӯшти инҳоро шағолои, гургон ва мургони мурдорхӯр хӯрда асари инҳоро аз рӯи замин нест кунанд!— гуфт.

5. Сафари обӣ, домбуррӣ

Баъд аз фоҷиаи Хучанд кори Темурмалик рӯз то рӯз душвор шудан гирифт: озуқа ва яроқи аслиҳа аз ҳеҷ ҷо ба ӯ намеомад, аз ваҷҳи шамшер, найза, гурз ва табарзин барин яроқҳо бисёр тангӣ накашад ҳам, тир, ки як чизи бисёр сарфшаванда ва яроқи умумии асосӣ буд, кам шудан гирифт, барои тирсозӣ чӯб ва пару пайкон ҳам дар дасти ӯ кам монда буданд; дар ҷангҳои шабихуни ҷанговаронаш ҳам кам шудан гирифтанд, муғулон бошанд, то рафт аскар ва ҳашарии худро зиёд карда, кори дар об роҳи хушкӣ сохта ба қалъаи обӣ расонданро пеш мебурданд.

Темурмалик дид, ки дигар дар он ҷо пойдорӣ карда истодан ҳеҷ фоида надорад, пас ба ин фикр омад, ки аз он ҷо сафар кунад, то ки дар ягон ҷои муносиби дигар аз душманон бисёртар кушад ва дурусттар интиқом кашад ва ӯ барои ба амал овардани ин фикр шабе ба ҷанговарони худ фармуд, ки ҳар чизеро, ки дар қалъа ҳаст, ба киштиҳои сарпӯшида бор карда онҳоро барои сафар тайёр кунанд ва ҳудаш ба қанқе савор шуда ба хушкӣ баромадани шуд.



Рафиқони Темурмалик аз ин ҳаракати ӯ дар шубҳа афтада дар дили худ гузарониданд, ки мабодо ӯ ба хушкӣ баромада худро яккаву танҳо ба ӯрдуи мугулон зада талаф нашавад ва ба ин мулоҳиза ба хушкӣ баромадани ӯро манъ карда гуфтанд:

— Дар шаҳри сӯхта хокистаргардида ва аҳолиаш кушташуда акиун туро чӣ кор мондааст? Агар дар паи зану фарзандат мерафта бошӣ, бояд донӣ, ки тақдири онҳо ҳам аз тақдири хешу табори мо ва ҳамаи мардуми шаҳри мо фарқ накардагист. Дар вақте ки мо ба ин мусибати қонғудоз сабр мекунем, дар суроғи бозмондагони худ рафтани ту ба шаъни ту муносиб нест, ки дар паи қустуҷӯи бефонда худро ба таҳлука андозӣ. Ба ту лозим аст, ки зиндагии худро ниғаҳдорӣ карда, моро дар интиқомгирӣ аз душманон сардорӣ кунӣ.

— Ман,— гуфт Темурмалик,— аз он вақт боз, ки ҷанг сар шудааст, ҳеҷ гоҳ зану фарзанди худро аз аҳли хонаводаи дигарон фарқ кунанда барои онҳо ғамхорини қудогона накардаам. Ба ин кори ман ҳуди шумоён шохид ҳастед. Аммо маро дар хушкӣ як чизи дигарӣ пурқимат ҳаст, ки ман вайро аз ҳар чиз зиёдатар дӯст медорам. Ман мехоҳам, ки як миқдори он чизро бо худ гирам, ки агар дар ғарибӣ афтам, вай барои ман аз ватан дурафтада тасаллои дили ҳиҷронзада мешавад.

— Агар ба ҳама ҳол ба хушкӣ баромадан хоҳӣ, чанде аз моёнро ҳамроҳи худ гир, ки дар таҳлукаҳо ба ту ёрӣ расонем,— гуфт яке аз ҷанговарон.

— Дар сафарҳои пинҳонӣ ҳамеша аз чанд тан, як тан камтаҳлукатар ва номаълумтар аст,— гуфт Темурмалик ва ба қанқ савор шуда вайро ба тарафи хушкӣ ронда рафт.

Вақте ки ҷавонон фармоиши Темурмаликро ба амал оварда киштихоро барои сафар тайёр карда буданд, ӯ ҳам аз хушкӣ баргашта омад ва дар дасти ӯ ғайр аз як халтачае, ки дар даруни вай будани як чизи андаке маълум мешуд, дигар чизе набуд. Вай дар он ҷо он халтачаро дар як миёнбанд тугун карда, ба миёни худ баст ва зиреҳу чоройна ва ҳуд¹ барин либосҳои ҳарби-ро пӯшида бар сафар тайёр шуд.

¹ Худ — кулоҳи оҳанини ҳарбӣ; чоройна — чор парча оҳани бо тасма бо ҳамдигар пайванд кардашуда аст, ки дар замони қадим ҷанговарон вайро дар ду паҳлу ва пасу пеш худ мебастанд; зиреҳ — куртаи тӯрини оҳанин.

Ҷанговарон, ки як қанқ тиллову танга гирифта омадани ӯро мунтазир буданд, бо дидани ин як халтачан назарногир дар тааҷҷуб афтоданд ва дар дили худ гузаронданд, ки шояд дар даруни ин халтача алмос, ё сангҳои пурқимати дигар бошад, ки ба як хироҷи мамлакат мсарзида бошад.

Ҷавонон дар ин хусус бисёртар тааҷҷуб мекарданд, ки аз он пеш Темурмалик ба молу чизи дунё муҳаббат нишон наметод. Ҳоло ба ӯ чӣ шудааст, ки якчанд сангчаро ин қадар эҳтиёт мекунад ва барои овардани вай худро дар таҳлука меандозад? Дар ҳар ҳол бо вай дар бораи чӣ будани он чиз сухан кушоданро муносиб надиданд.

Темурмалик ҷавононро тақсим карда дар дуvozдаҳ киштин болопӯшида ҷой дод ва ҳудаш дар киштин пешгард, ки ба киштиҳои дигар вазифаи роҳнишондиҳиро адо мекард, ҷой гирифта ба ҳаракат фармон дод ва ба тарафи шаҳри тамоман сӯхтаи Хучанд нигоҳи пурҳасрате карда охи ҷонкоҳе кашид ва худ ба худ мазмуни ин байтро суруд:

Меравам э-ин шаҳро дар дил дарди ёре мебарам,
Дарди ёре аз диёре бар диёре мебарам!

Киштиҳои сарпӯшидаи Темурмалик бо ёрии шамоли мувофиқ дар рафти об монанди барқу бод мерафтанд. Муғулони баъд аз сафед шудани рӯз аз сафар кардани Темурмалик хабардор шуда, аз ду канори об савора дартохт шуданд, ки он сайди аз дом ҷастаро ба даст дароранд. Саворони муғул чандин бор ба канор—дар рӯ ба рӯи киштиҳо рафта бошанд ҳам, дар ҳар бор баъд аз талафоти бисёр додан маҷбур шуданд, ки худро аз доираи тиррас дур кашанд. Оқибат онҳо ба киштиҳо наздик нарафта аз дур назорат карда рафтаниро барои худ мувофиқ ёфтанд.

Улоқнуён ба Бинокат — ба аскарони муҳофизи (гарнизони) муғул хабар фиристод, ки дар он ҷо дар роҳи киштиҳои Темурмалик занҷири гароне бикашанд, то ки киштиҳои вай ё дар он ҷо ба занҷир бархӯрда шикананд ва ғарқ шаванд, ё ки аз роҳ боз монда дар муҳосира афтанд.

Темурмалик дар роҳи худ давом мекард. Вақте ки ӯ ба пеши Бинокат расида дид, ки муғулони роҳашро занҷирбанд карданд, дар лаби ӯ табассуми истеҳзоко-

ронае пайдо шуд ва дар дили худ: «агар роҳи сели ҷӯшон ва оташи хурӯшонро бастан мумкин мебуд, аҷаб набуд, ки муғулон роҳи маро баста тавонанд. Аммо чунон ки он дар дунё мумкин нест, ин ҳам имкон надорад» гуфт ва табарзини пӯлодини худро ба даст гирифта дар пеши як даричаи киштӣ нишаст ва киштирононро фармуд ҳамон паҳлуи киштиро, ки ӯ дар он ҷо нишастааст, ба занҷир наздик баранд.

Киштӣ бо як паҳлу ба занҷир наздик расид. Даричаи киштӣ кушода гардид, дасти пурзӯри Темурмалик бо табарзин, ки монанди моҳи 4—5 рӯза бар рӯи оби зулол дар ҳавои соф бо акси нури офтоби шаъшаапоши нимрӯзӣ медурахшид, намоён шуд.

Табарзин дар ҳаво баланд баромад ва бо тезии барқе, ки аз ҳаво меҷаҳад, поин фаромад. Баъд аз дар об фурӯ рафтани занҷири кандашуда, садои шараққоси бурида шудани вай ба гӯши муғулон, ки аз дур нигоҳ карда истода гарқ шудан ё ба муҳосира афтодани қаҳрамони пуртавоноро нигарон буданд, расид ва дар паси садои занҷир садои кафи дасти чингизӣ ҳам баланд гардид. Аммо маълум нашуд, ки онҳо ин кори мӯъҷизавори баҳодури номдорро бо қарсақзаниҳо таҳсин мекарданд, ё ин ки ба сабаби аз доми занҷирашон ҷастанӣ ин шерӣ далер кафи афеӯс ба ҳам месуданд.

Киштиҳо бо низому тартибе ки адмирали худраси тоҷик — Темурмалик нишон дода буд, дар роҳи худ давом карданд. Чингизӣ монанди девонагони занҷиргусиста саросемавор ба ҳар сӯ медавиданд, аммо ҷуръат надоштанд, ки ба киштиҳо наздик оянд ва бо киштинишинон мардвор мубориза намоянд.

Улоқиён барои хабардор кардан аз ин аҳвол ба пеши Ҷӯҷӣ чопар фиристод. Ҷӯҷӣ фармуд, ки саворони муғул дар ду тараф ва дуртар аз канор дар ҷоҳои пинҳон ва пасхам камин гиранд ва худро ба темурмаликӣ ҳеҷ нишон надиханд. Ҳар гоҳ, ки ӯ аз об ба хушкӣ барояд, бо ӯ мубориза сар кунад. Вақте ки бо қувваи бисёр бо ӯ бичанганд, оқибат ё талаф мешавад ё дастгир ва асир.

Ин фармони Ҷӯҷӣ ба амал омад. Дар назари киштинишинон то ҷоҳои дур ягон муғул ҳам намоён наmeshуд. Киштиҳо хеле поин дар қисми поёнии дарёи Сир расида буданд. Темурмалик то охир бо ин роҳ сафар карда наметавонист, чунки охири ин роҳи обӣ ба кӯли

Арал мерасид, ки атрофи вай дар дасти мугулон буд. Чун ӯ дид, ки дар он наздикиҳо аз душман хавфе нест, фармон дод, ки бору бунаҳ ва аспу аробаҳоро ба хушкӣ бароранд.

6. Чанг дар биёбон ва тирӣ бепайкон

Темурмаликиён ҳамаи асбоб, аслиҳа, озуқа ва аспу аробаеро, ки дар киштиҳо доштанд, ба канори чапи дарёи Сир бароварданд. Ҳамаи ашъро ба аробаҳо бор карда аробаҳоро ба аспҳо бастанд ва якчанд сар аспе, ки дар миёна буд, бо навбат ва дукаса савор шуда роҳи биёбонро пеш гирифтанд.

Дидбонони пинҳонии чингизиён ин аҳволро дида ба зудӣ ба дастаҳои худ, ки дар ҳар ҷои биёбон дар камин нишаста буданд, хабар бурданд. Як даста аз мугулон аз дунболи темурмаликиён расиданд. Темурмалик, ки ҳамчун сардор ва роҳбар пешопеши қофилаи худ мерафт, наздик расидани саворони мугулро дида худро ба канори роҳ кашид, ҳамаи одамон ва бору бунаҳи худро пеш гузаронида, ҳудаш яккаву танҳо бо тирҳои ҷонфарсо ба дастаи чингизиён муқобил истод. Тирҳои ӯ монанди уқобоне, ки ногаҳонӣ парвоз карда ба гурӯҳи бумҳо ҳучум оваранд, ба тӯдаи душманон парвозкунон мерафтанд ва ҳар тирӣ ӯ беҳато одаме ё асперо ба замин мегелонид. Мугулон тоб наоварда пас гаштанд ва Темурмалик ҳам онҳоро то аз назарҳо дур шудан пеш карда рафт ва баъд аз он ба қофилаи худ расида вазифаи қофиласолориро адо карда дар сафар давом намуд.

Ин аҳвол чандин бор такрор ёфт ва чандин рӯз давом кард. Дар охириҳо мугулон бисёр шуда то талаф шудани як қисмашон истода мечангиданд ва оқибат шикаст хӯрда пас мегаштанд. Дар ин ҷангҳо баъзе ҷанговарони Темурмалик ҳам кушта ва хаста шуданд.

Оқибат чингизиён бисёр шуда атрофи қофилаи Темурмаликро фуру гирифтанд. Ӯ ба касони худ фармуд, ки бору бунаҳро дар миён гирифта рӯйҳои худро ба мугулони гардонда ҳалқавор саф банданд ва бо андохтани тирҳои ҷонгудоз чингизиёро ба наздик омадан роҳ надиханд ва ҳудаш шамшери бараҳнаро дар ҳаво ҷавлон дода ба тарафи гурӯҳи чингизиён асп монд.

Аспи Темурмалик дар миёнаи тӯдаи душманон даромад. «Шамшерӣ дурӯя кори муғулро якрӯя кардан гирифт», аспӣ омӯхта, кордидаи ӯ ҳам душманкушӣ мекард: чароғоя шуда худро бо тамоми вазниниаш ба болои муғулон мепартофт, лағад ҳавола мекард ва дандон мезад ва бо ҳар роҳе, ки донад ва тавонад, вай ҳам аз чингизӣи интиқоми ҳамватанони худро мегирифт.

Дар ин ҷанг ҳам қувваи муғулон шикаста ба пасрафтан ва пароканда шудан маҷбур гардиданд. Темурмалик бо ҷанговарони худ сафари худро давом дод. Лекин муғулон ӯро ба осуда сафар кардан роҳ намендоданд ва баъд аз ҳар ҷанг, ки нафаси худро рост мегирифтанд ва қувваи нав ба онҳо мерасид, таъқиб ва ҳуҷуми худро тақрор мекарданд.

Дар ҳар кадоми ин ҷангҳо қувваи Темурмалик кам шудан мегирифт: ҷанговаронаш кушта ва хаста мешуданд, камонҳо шикаста, зеҳнҳо канда шуда дами шамшер ва табарзинҳо баргашта ва сипарҳо дарида мерафтанд, оқибат рӯзе муғулон бо қувваи бисёр калон аз канори биёбон намоён гардиданд. Вақте ки Темурмалик сиёҳии душманҳоро дид ва шумораашонро тахмин кард, ҷанговарони худро пеши худ гирд оварда гуфт:

— Ҷавонони қаҳрамони ватандӯст! Имрӯз дар ин маърака бояд аз мо кам кас саломат монад. Чунки ин ҷанг дар шароите мегузарад, ки душман аз мо ҷандин даҳ баробар зиёда аст, ҳам яроқи онҳо пурра ва аспҳон бардам аст. Ва ҳол он ки дар дасти мо яроқ қариб намондааст ва он чизе ҳам, ки боқӣ мондааст, шикаста, канда шуда ва дамаш баргаштааст. Ҳар касе ки аз шумо ҷонаш барояш ширин бошад, ҳамин вақт аз байни мо дур шуда худро ба гӯшаи биёбон гирад, то ки дар вақти гармии ҷанг аз саф гурехта сабаби дилшикастии дигарон нашавад. Дар ин ҷанг танҳо касе иштирок карда метавонад, ки нисбат ба душмани ваҳшии хунхор нафрату ғазаби бисёр дошта бошад, хори асириро ба худ ор доништа ҷони худро ба кафи даст гирифта ва синаашро сипар карда ба майдон даромада тавонад.

Ҷанговарон, ки ин суҳанони сардори худро шуниданд, ба ҷӯшу хурӯш омада, ба ӯ бо мазмунӣ байтҳои зерин ҷавоб доданд:

...Чаҳон то чаҳон¹ аст гардандааст,
 Вимирад агар шоҳ, агар бандаст;
 Ба дунё намонда касе ҷовидон,
 Наёбем мо ҳам зи мурдан амон.
 Вимирем чуи кому ноком мо,
 Ҳамон беҳ, ки мирем бо ном мо!
 Ба номи нақӯ, кушта гаштан ба ҷанг,
 Беҳ аз зиндагонии боайбу нанг!
 Муханнас набошему нокас наем!
 Гар аз марг тарсем мо — кас наем!
 Бифармо, ки мо ҷонсупорӣ кунем,
 Ба ҷанги ватан бар ту ёрӣ кунем!
 Бифармо, ки мо дар сафи корзор,
 Барорем аз маған душман димор!
 Бифармо, ки бо оташи ҷанг зуд
 Барорем аз ҳастии ҳасм дуд!
 Ту фармон деҳу қаҳрамонӣ бубин,
 Зи мо ҷондихӣ, ҷонситонӣ бубин!
 Ба оташ фиристӣ, самандар² шавем,
 Ба беша фиристӣ, ғазанфар³ шавем,
 Ба дарёе фиристӣ агар баҳри ҷанг,
 Зи тӯфон натарсем ҳамчун наҳанг;
 Агар мефиристӣ ба пайкори⁴ кӯҳ
 Чу вулқон зи мо кӯҳ гардад сутӯҳ.⁵
 Ба ҳар ҷо, ки ёбем ҳасми дурушт,
 Силоҳ ар набошад, кушемаш ба мушт!
 Ситонем мо хуни хеш аз адӯ,
 Аз он пеш, ки хуни мо резад ӯ.
 Чу кардем якҷанд душман ҳалок,
 Пас он гоҳ аз кушта гаштан чӣ бок?..
 Ки ин марғамон умри сояи диҳад,
 Ҳаёти нави ҷовидонӣ диҳад..

Чун Темурмалик аз ҷанговарони худ ин суҳанҳои қаҳрамононаро шунид, ба онҳо таҳсину офарин гуфта ҳар кадомашонро як-як ба бағал кашида сару рӯяшонро падарона бӯсид ва онҳоро, ки аз сад нафар зиёд набуданд, ба пеши бору бунаҳ пиёда дар саф рост кард ва худ ба аспи оҳдави шертавон савор шуда дар пеш истод.

Чун мугулон наздик расиданд, Темурмалик нафарони худро ба тирборон фармон дода, ҳудаш ба тарафи мугулон асп монда худро дар қалби душман зад. Ӯ бо ҳамлаҳои паёпай чингизиёро сар мезад, даст мебурид, по мешикаст ва сина медарид ва гурӯҳҳои

¹ Чаҳони дуюм — ба маънии қаҳанда ва ҳаракаткунанда.

² Самандар — як мурғи афсонагӣ, ки гӯё дар оташ наместа аст, 3. Ғазанфар — шер. 4. Пайкор — ҷанг. 5. Сутӯҳ — забун, очиз, малул.

дар гурез афтодаи онҳоро то пароканда шуда дур гардидан пеш мекард. Вақте ки қалби лашкари душманро торумор кард, паҳлуи рости чапро ҳам ба ҳамин ҳол овард.

Пиёдагардони Темурмалик қалъавор дар пеши бору бунаҳ саф кашида истода чингизиёро тирборон мекарданд ва тирҳои онҳо монанди ҷолаи баҳорӣ, ки гиёҳҳоро хароб ва поймол кунанд, душманро ба замин меҳобонданд.

Дар вақте ки қариб буд душман тамоман мағлуб ва пароканда шавад, аз як гӯшаи биёбон гурӯҳи нави саворони чингизиён пайдо шуда ба пушти сафи темурмаликиён тохт оварданд ва ду тараф ба ҳам омехта шуда ба тарзи дасту гиребон ва бағал ба бағал бо ҳам мечангиданд.

Муғулон аз ҳама пештар бору бунаҳи Темурмаликро бо чанд аспу ароба, ки боқимонда буд, ба даст дароварда бо посбонони зӯрдаст ба ақибгоҳи дурдаст фиристоданд ва боқимондаҳоишон то торикии шаб ҷангро давом кушониданд.

Вақте ки торикӣ ҳама ҷоро фуру гирифта дӯсту душманро аз якдигар фарқ карда намешудагӣ шуд, муғулони зиндамонда аз майдон баромада рафтанд ва Темурмалик ҳам, ки аспаш пайзада шуда ва худаш аз чанд ҷои баданаш захмдор шуда буд, пиёда аз майдони ҷанг баргашта ба қароргоҳи худ омада дид, ки дар он ҷо на бору бунаҳ мондааст ва на аспу одам.

Темурмалик бо синаи сӯзон ва дили бирыён яккаву танҳо ҷанггоҳро давр мезад ва мурдаҳои ёрони ба ҷон баробари худро аз лошан муғулон ҷудо карда ба кано-рае мебаровард.

Дар ҳамин вақт ду нафар аз рафиқонаш, ки онҳо ҳам аз чанд ҷояшон захмдор шуда буданд, аз як кано-р пайдо шуда дар мурдагундорӣ ба ӯ ҳамроҳӣ карданд ва ҳамаи мурдаҳоишонро дар он ҷо гӯрониданд.

Темурмалик бо ду рафиқи худ шабро дар он ҷо дар пеши пуштаҳои куштаҳои муғулон гузаронид ва баъд аз рӯз сафед шудан аз ҷанггоҳ як халтача талқон ва чанд дона қурут ёфта аз он чизҳо қути лоямуте карда ҳар се нафар ба роҳ даромаданд. Лекин боз ба онҳо осуда сафар кардан муяссар нашуд ва ҳанӯз аз ҷанггоҳи дируза бисёр дур нарафта буданд, ки гурӯҳе аз саворони муғул ба онҳо расида ба таслим даъват кард.

Темурмалик боз ба ҷанг даромад. Ин ҷанг бисъёр дер нақашида бошад ҳам, муғули бисъёре кушта гардид ва ду рафиқи Темурмалик ҳам талаф шуданд. Муғулони зинда мондагӣ пас гаштанд. Темурмалик ҳам дар ҳолате ки бо худ ғайр аз як камону се тир, ки яке аз онҳо ҳам бепайкон буд, яроқе ва чизе надошт, ба роҳ даромад ва ҳанӯз бисъёр роҳ нарафта ба паси худ нигоҳ карда дид, ки се нафар муғул аз думболаш омада истодаанд.

Темурмалик аз роҳ боз истода рӯй ба муғулон кард ва он тирӣ бепайкони ба ҷаллаи камон гузошта, чашми ростӣ яке аз онҳоро нишон гирифта зехро кашиду сар дод.

Муғуле ки чашмаш ба тирӣ бепайкони Темурмалик нишона шуда буд, «воҳ» гӯён ду дасташро ба рӯ кашид. Маълум буд, ки тирӣ бепайкони қаҳрамони пуртавон ба нишон расида, чашми ўро баровардааст.

Темурмалик ду тирӣ боқимондари ба ҳаво баланд карда ба ду нафар муғули боқимонда нишон дода овоз дод:

— Ҳанӯз дар дасти ман ин ду тир ҳаст, ки барои тамои кардани кори ҳар дуи шумо басанда аст. Лекин маро ҳайф меояд, ки инҳоро барои рехтани хуни мурдори шумо набуд кунам. Беҳтар он аст, ки шумо ҷони худро ганимат шумурда аз думболи ман баргардед ва ин ду тир ҳам дар дасти ман саломат монад.

Муғулони ки «қодирандозӣ» ва «қадарандозии» ин диловарро борҳо озмуда буданд ва чашми ҳамроҳашон ба онҳо дарси ибрати нав дода буд, танбеҳи ўро қабул карда ба роҳи омадашон баргашта рафтанд ва Темурмалик ҳам ба тарафи Хоразм раҳсипор гардид, ки шояд аз он ҷо ба муқобили чингизийён муборизаи нава ташкил намояд.

7. Танҳогардӣ, фочиаи Хоразм, Турконхотун, дар шаҳри Кат, интиқом

Темурмалик яккаву танҳо аз ҷанггоҳ бо роҳи биёбон ба тарафи Хоразм мерафт. У аз биёбон баромада ба ҷоҳои обод ва аҳолинишини Хоразм расид. Аммо ҳамаи он ҷоҳои собиқ обод аз биёбони холии беобу алаф бадтар шуда буданд; киштзорҳо, гулзорҳо, боғу

бўстонҳо ва марғзорҳо сар то сар хароб карда шуда буданд; деҳаҳо ва работҳо тамоман сўхта вайрон буданд. Дар тамоми он ҷоҳо аз чинси одаи ва ҳайвоноти хонагӣ касе ва чизе ба назар наменамуд. Аз нишонаи одаи танҳо ҷасадҳои сарбурида, синадариди, дасту по шикаста ва шикам ҷок кардашуда буданд, ки гўшти онҳоро даррандагон ва паррандагони мурдорхўр хўрда буданд ва меҳўрданд. Маълум буд, ки инҳо асари панҷаҳои мурдори даррандагони хунхори чингизӣ буданд, ки аз худашон дар он сарзаминҳо нишона ва ёдгори гузошта буданд.

Темурмаликро аз дидани ин ҳол дил метапид, нафас тангӣ мекард ва ғазабе, ки нисбат ба чингизийи дошт, сад чандон зиёдтар шуда буд. Аммо ҷӣ чора, ки роҳи интиқомкаширо намеёфт ва аз ин сабаб дарундарун месўхт ва меғудохт.

У дар ҳолате, ки дилаш бо оташи ғазаб шўълавар шуда буд, ба сўи пойтахти Хоразм, ки дар он вақтҳо пойтахти Эрон, Хуросон ва Мовароуннаҳр ҳам он ҷо буд, равон шуд, ки шояд аз он ҷо барои дили аламманзили худ тасаллое ёбад. Аммо дар наздикии шаҳри Урганҷ ба майдоне расид, ки дар он ҷо садҳо ҳазор ҷасадҳои мардон, занон ва кўдакони кушташуда ба ҳам омехта ба болои ҳам хобида буданд. Дар миёни кушташудагон ҷасадҳои баъзе занон менамуданд, ки шиками онҳоро ҷок карда тифли норасашонро бароварда сар бурида дар канорашон гузошта буданд.

Темурмалик дигар тоқати дидани ин фоҷиагоҳ надошт ва дастҳои худро дар пеши чашм кашида ба шаҳр рафт. Аммо аз он шаҳри азиме, ки ӯ вайро чандин моҳ пеш аз ин дида буд, нишонае наменамуд: қасрҳо, кўшкҳо, кохҳо, саройҳо, корвонсаройҳо, растаҳо, бозорҳо, тимҳо, мадрасаҳо, китобхонаҳо, мунораҳо, масҷидҳо — ҳама ва ҳама сўхта хокистар гардида буданд. Чингизийи ваҳшӣ барои тамоман нест кардани осори маданият баъд аз вайрон кардан об сар дода буданд, ки ҷои шаҳри пештара монанди толобе ба назар менамуд.

Темурмалик аз даҳшати ин манзараи ваҳшатамгез дар ҳайрат афтода чашмони худро мемолид ва муайян карда наметавонист, ки об ин манзаре, ки мебинад, як хоби ҳавлноки даҳшатовар аст, ё он шаҳри ободе, ки пеш аз ин дидани вай ба ҳаёлаш меояд, дар воқеъ ҳа-

қиқат надоштааст ва дар ҳақиқат вай толобе будааст, ки дар хоб ба сурати шахр ба назараш намуда будааст?..

Аммо як мунораи нимшикаста ва баъзе порчаҳои як бинои маданӣ, ки қувва ва яроқи чингизиёни ваҳшӣ барои тамоман нест кардани онҳо кифоя накарда буд, барои маълум кардани ҳақиқати аҳвол бо забони ҳол ба ғӯши ҳуши Темурмалик ин байтҳои Хоқонии Шервониро бо навҳаи ҷонкоҳи синахарош суруданд:

Он Мисри мамлакат, ки ту дидӣ, хароб шуд,
В-он Нили маърифат, ки шунидӣ, сароб шуд.
Сарви саодат аз тафу ҳузлон ¹ зугол ² гашт,
Акиун бар он зугол чигарҳо кабоб шуд,
Аз сели ашк бар сари тӯфони ҳодиса,
Хуноба қубба-қубба ба шакли ҳубоб шуд,
Дар турктози фитна зи акси ҳаёли хун,
Кайвон ба шакли ҳиндун атласиқоб шуд,
Ҳам пайкари саодату ҳам нафси офият,
Аз дидан назорағиён дар ҳичоб шуд.
Афлоро либоси мусибат бисот гашт,
Аҷромо ³ вақоии зулмат ҳичоб шуд.
Аз ҷоҳи давлат об кашидан тамаъ мадор,
К-он далаҳо ⁴ дариду расанҳо зи тоб шуд!

Темурмалик бешуурона ҳаракат карда ба лаби дарёи Аму рафт ва дар лаби об ништаста сару тани худро бо оби равони сард шустушӯ кард, ки қадре хунаш сард шуда дилаш аз ҳаяҷон ва рағу паяш аз изтироб ором ёбад.

У баъд аз шустушӯ беҳаёлона ба ҳар тараф нигоҳ мекард, ки дар каноре аз ҷои ништастааш дуртар ба рӯи реги обоварда ҷасади як одам ба назараш вохӯрд. У дар аввал он ҷасадро яке аз мурдагон гумон кард. Аммо баъд аз андаке ҷасад ҷунбид. Темурмалик донист, ки он ҷасад ҳанӯз зинда будааст ва аз ҷояш хеста ба пеши вай рафт. Дар ҳақиқат вай ҷон дошт, аммо қуввате надошт, ки аз ҷояш хезад ва ё гап занад.

Темурмалик донист, ки ин одам гурусна аст. Уро бардошта ба хушкӣ баровард ва аз хӯроки эҳтиётии

¹ Ҳузлон — гумроҳӣ; 2. Зугол — зугол, ангишт;

³ Аҷромо — ҷисмҳои осмонӣ — монанди ситораҳо, офтоб ва моҳ;

⁴ Дала — зарфе ки бо вай аз ҷоҳ об мекашанд.

худ як каф талқонро ба об омехта атола карда дар даҳони он кас рехт. Баъд аз соате он «мурда» зинда шуда хеста нишаст ва қуввати гуфтор пайдо карда саргузашти худро ҳикоя кард.

Назар ба ҳикояи ӯ султон Муҳаммади Хоразмшоҳ баъд аз гурехтанаш аз Самарқанд аз роҳ ба модараш Турконхотун, ки дар Хоразм буд, мактубе фиристода фармудааст, ки ӯ аҳолии ҳарам, ҳазина ва дигар чизҳои пурбаҳоро бардошта ба Мозандарон равад.

Турконхотун аз ин мактуб ва фармон ҳис кардааст, ки писараш аз чингизиён гурехтааст ва ӯ дар дили худ гумон кардааст, ки «акнун аҷаб аҳли дарбор ба писараш исъён кунанд ва каси дигареро ба подшоҳӣ бардоранд». Бинобар ин ӯ касонеро, ки эҳтимоли исъён кардан ё қобилияти подшоҳ шудан доштаанд ва умуман касонеро, ки мансуб ба қабилаи ҳуди Турконхотун набудаанд, ба пою гарданашон сангҳои гарон баста дар оби Аму ғарқ кунондааст.

Ин одам ҳам яке аз он бадбахтон будааст, ки аз хушбахтӣ обварзӣ ва оббозиро медонистааст ва бандҳои дар гардану по басташудан ӯ ҳам сусттар будаанд, ки дар зерӣ об онҳоро кушода ва сангҳоро аз худ дур карда тавонистааст. Баъд аз бар рӯи об баромадан чандин рӯз дар об ва дар қазираҳо байни об мондааст ва дар охир худро ба ин канор кашидааст, лекин аз беҳолӣ дар ин ҷо афтода мондааст.

Темурмалик бо шунидани ин ҳикояи пурваҳшониёт султон Муҳаммад ва модари ӯ Турконхотунро дар қатори чингизиён гузошта ба ҳамаи онҳо якҷоя лаънат ва нафрат фиристод ва баъд аз нигоҳу бин карда ба қувват овардани он одам ӯро ҳамроҳи худ гирифта ба роҳ даромад, ки шояд дар ягон ҷой коре карда тавонад.

Роҳи ин ду рафиқ аз болои ҳамон кушишхона буд, ки Темурмалик аз дидани он манзараи пурфоҷиа бетоқат шуда буд. Вақте ки рафиқи нави Темурмалик он манзараи даҳшатсамараро дид, сайҳаи ҷонкоҳе кашида ба рӯ афтод ва хомӯш шуд.

Темурмалик андаке об ёфта ба рӯи он кас зад, дасту пой ва шонаву бозуҳояшро молиш дод. Аммо он одам асари ҳаёт нишон наметод — ӯ дилкаф шуда мурда буд.

Темурмалик аз ваҳшати дар Хоразм пайдошуда дар даҳшат афтода бе он, ки ба кучо рафтани худро муайян карда тавонад, монанди сар-сариён яккаву танҳо ба роҳ даромад ва дар роҳи худ ба шаҳри Кат рост омад, ки атрофи ин шаҳр ҳам пур аз мурдаҳои лухсида ва пӯсида буда, боғу бӯстонҳо хароб ва биноҳо вайрон шуда буданд. Дар ин ҷо ҳам аз авлоди одам касе ба назар наменамуд. Танҳо дар як бинои нимхаробан ҳокимнишини ин шаҳр дастаи қаровулони мугул бо як шаҳна ҷойгир шуда буданд.

Темурмалик дар фикри интиқомгирӣ афтода, ба гӯшан вайронае худро кашида бе он ки ҳаракате кунад ва садое барорад, то шаб дар он ҷо хобид ва баъд аз он ки сиёҳини шаб олабро фурӯ гирифт, ӯ аз ҷои пинҳоншудааш баромада оҳиста-оҳиста ба бошишгоҳи мугулон рафт ва дар он ҷо камингоҳе, ёфта дар вай хазида душманонро ба зерӣ чашми худ гирифта нигарони фурсат шуд.

Мугулон як ғӯсфандро хафа — буг карда куштанд ва баъд аз пӯст канда тоза намудан вайро бар болои тӯдан оташе гузошта хомсӯз ва нимбирён карданд. Аз хумҳое ки аз шаробхонаи ҳокими пештараи он ҷо ғанимат афтода буд, ба корсонҳо-табақҳои ҷӯбини шароб рехта чунон, ки қимиз менӯшида бошанд, пай дар пай нӯшидан гирифтанд. Ғӯсфанди хомсӯз ба сархушҳо ба ҷои газак-нуқл хизмат мекард.

Мугулон аз бисёр нӯшидани шароби ангурии пурзӯр дар андак вақт маст гардиданд ва як аз паси дигаре афтода ҳамагӣ дар хоби мастӣ гунуданд.

Темурмаликро вақти қор расид: ӯ ҳамаи он чингизиёнро ба хобе фиристод, ки дигар ҳаргиз барнахезанд. Баъд аз он аз байни аспоне, ки дар он ҷо дар ихтиёри мугулон буд, як аспи туркманини оҳусурини гарданқозро ҷудо карда гирифт ва аз яроқҳои онҳо ҳам табарзин, шамшер ва камону тир барин аслиҳаҳоро ба қадри даркорӣ бардошт ва барои эҳтиёт як қадар хӯрокворӣ ва гӯшти хомсӯз гирифта аспро савор шуда ба роҳ даромад.



8. Сӯҳбат бо Султон Муҳаммад, ҳамроҳи ба Чалолиддин

Темурмалик аз шаҳри Кат баромада рост ба Нишопур рафт, ки султон Муҳаммад аз Самарқанд гурехта омада дар он ҷо маҷлиси айшу тараб барпо карда буд. Назар ба нишондодҳои баъзе асарҳои таърихӣ «султон Муҳаммад дар моҳи сафари соли 617—1220 ба Нишопур даромада масолиҳи мамлакат (салоҳи ҳоли мамлакат)-ро пушти по зада рӯй ба нишот ва айш овард... ба нӯшидани косоти (косаҳои) молломол даромад ва асҳоби лаҳву тараб (аҳли бозӣ ва хушвақтӣ) дар хизмати ӯ гирд омада, надим ва мушири ӯ (ҳамсӯҳбат ва соҳибмашварати ӯ) шуданд...»

Темурмалик ба пеши султон даромад, аз саргузашти худ ва аҳволи мамлакат ба ӯ ҳикояҳо кард ва дар охир дар роҳи мудофияи мамлакат фикри худро ба ӯ баён намуд.

Султон Муҳаммад бо шунидани ҳар сухани Темурмалик гӯё ки аз худ дафъи малол мекарда бошад, соғарҳои паёпай мебардошт ва дар охир масти султон ба дараҷае расид, ки суханони Темурмаликро нофаҳмида дар ҷавоби вай «ҳо-ҳо» ва «оре, бале» мегуфт ва баъд аз шунидани фикри Темурмалик дар бораи мудофияи мамлакат ба ҷои ҷавоб ин рубоиро хонд:

Айёми гул асту бас намонад, май хӯр!
Гул худ чӣ, ки то нафас намонад, май хӯр!
Аз даври фалак дар ин работи вайрон
Бас зуд, на дер кас намонад, май хӯр!

Темурмалик ҳам дар ҷавоби ӯ ин рубоиро хонд:

Шоҳо, зи ман гарон чӣ бар хоҳад хост?
В-аз масти бекарон чӣ бар хоҳад хост?
Шаҳ масту ҷаҳон харобу душман пасу пеш!
Пайдост, ки з-ин миён чӣ бар хоҳад хост?

ва аз маҷлиси ӯ бо ҳазор андӯху алам баромад. Аҳволи султон ва сӯҳбати вай ба Темурмалик аз ваҳшонияти чингизийн ҳам бадтар таъсир кард. Чунки ӯ ҳар ваҳшигарии чингизийнро, ки медид, дар ғазаб шуда ва ба ғайрат омада дар роҳи интиқомгирӣ аз душман устувортар мегардид. Аммо ин аҳволи султон ӯро ба навмедӣ ва маъюсӣ андохт, ки ин вазъият барои ӯ марги муфти беҳунбаҳо буд.

Бо вучуди ин Темурмалик ба бузургони аҳли дарбор вохӯрда ба ҳар кадомашон дар бораи муқобилат кардан ба душмани хунхори ғаддор фикри худро гуфт. Аммо аз ҳеҷ кас ҷавоби мувофиқе нашонид ва дар охир ба пеши вазир рафт, ки дар ҳар кори мамлакат баъд аз султон ӯ ҷавобгар буд ва ба вай фикри худ ва аҳволи мамлакатро нақл карда дар охири суҳбаш гуфт:

— Аммо намедонам чӣ ҳол пеш омадааст, ки на подшоҳ ба аҳволи парешони халқ назар меандозаду на амирон ва вазирон?

Вазир дар ҷавоб гуфт:

— Ҳар чизе ки ту мегӯӣ, тамоми дуруст ва рост аст. Аммо ман ҳам дар пеши арбоби хирад ва тамиз маъзурам. Зеро ман ба вазифаи қавводагӣ (даллагӣ) ва дар тартиб додани маҷлисҳои базму тараб чунон машғулам, ки ба танзими асбоби аслиҳаи мардонагӣ пардохтан наметавонам. Чанд рӯз аст султон ба ман фармон дода аст, ки барои якчанд замон созанда либос ва асбоби зинат тартиб диҳам ва то онҳо мукамал нашаванд, ба ҳеҷ кори дигар машғул нагардам.

Темурмалик азбаски дар дарбори Султон Муҳаммад ҳеҷ ҷои умедворӣ надид, аз он ҷо бо бори гарони андӯху алам ва ҳасрату ғам ба роҳ даромад. Ба ҳар ҷо, ки мерасид, медид, ки султон ба он ҷо мактуб фиристода ба душман муқобилат накардан, агар қудрат ва фурсат ебанд, гурехтан, вағарна бе ҳеҷ муқобилат ва ҷанг таслим шуданро ба аҳоли амр кардааст. Дар ин миён ӯ шунид, ки писари султон Муҳаммад — Ҷалолиддин байрақи қаҳрамонӣ ва ватанпарвариро баланд бардошта дар ҳар ҷо бо муғулон меҷангад ва ба онҳо ғолиб мебарояд.

Темурмалик дар рикоби султон Ҷалолиддин ба муқобили чингизӣ ҷангиданро ният карда ба тарафи ӯ раҳсупор гардид. Ҷалолиддин дар он рӯзҳо дар музофоти Ғазнин дар мавзеи Боронӣ манзил дошт.

Темурмалик ба Боронӣ вақте расид, ки Ҷалолиддин бо як лашкари калони чингизӣ, ки дар зери фармони Қайқурнӯӣ буд, меҷангид ва ҷанговарони Ҷалолиддин лашкари муғулро аз худ бисёр дида дар ҷанг дудила шуда истодаанд. Аммо Ҷалолиддин пеш даромада, одамони худро ба пойдорӣ даъват мекунад.

Темурмалик ин ҳолро дида бе ҳеҷ гуфтугузор ба

тарафи душман асп монд, ин кори Темурмалик ба ташвиқоти қаҳрамононаи Ҷалолиддин илова шуда ҷанговаронро водор кард, ки ҳама якборагӣ ба сӯи чингизиён бо тохт ҳучум оварданд ва аскарӣ муғулонро қатл карданд.

Темурмалик то охири кори султон Ҷалолиддин бо ӯ ҳамроҳ буд ва ба муқобили душман дар рикоби ӯ қаҳрамонона нишон меод. Оқибат аз ҷиҳати худсарӣ, ихтилоф ва ахлоқвайронии сардорони хоразмшохӣ, ки онҳо дар замони султон Муҳаммад ин тарбияро аз ӯ гирифта буданд, кори Ҷалолиддин то охир барор нагирфт: дар Ироқи Аҷам, дар вақти дар паи ӯ афтодани чингизиён ҳокимони Шом ва Осиёи Хурд бо вучуди даъвати ӯ ба вай ёрӣ надоданд, бародараш Ғиёсиддин дар охири як масти малик Нусрат ном касеро, ки яке аз аркони давлати Ҷалолиддин буд, кушта ва аз бародар рӯйгардон шуда ба тарафе баромада рафт. Бароққочиб ном қарахитой, ки аз дарбори султон Муҳаммад буд, дар Кирмон эълони истиқлол кард, ки ҳамаи ин ҳодисаҳо муборизаи Ҷалолиддинро ба муқобили чингизиён мушкил мекарданд, аммо Ҷалолиддин ҳаргиз аз рӯҳ намеафтид ва муборизаи худро мардвор давом меод.

Лекин қувваи вай нисбат ба қувваи чингизиён хеле кам буда, ҳамеша ҷангҳои нобаробар мебуд. Чингизиён бошанд, паё пай қувваҳои нав гирифта ба муқобили Ҷалолиддин ҳучумҳои пуршиддат мекарданд.

Дар як шабе, ки лашкариёни Ҷалолиддин ва худӣ ӯ дар хоб буданд, чингизиёни бисёре ногаҳонӣ ба ӯрдан вай ҳучум оварданд ва қариб ҳамаи лашкариёнаш кушта гаштанд ва султон Ҷалолиддин аз миёна ғоиб шуд ва касе надонист, ки ӯ дар маъракаи кушта шуд, ё ин ки гурехта баромада дар кадом дашту биёбон дар дасти дуздон талаф гардид.

Баъд аз ғоиб шудани Ҷалолиддин Темурмалик танҳо монда бошад ҳам доимо мақсади аз истилогарони муғул қасосгирӣ дар назар дошт.

Чингизиён ҳам барои дастгир кардани Темурмалик чораҳои бисёре дида, ба ҳар ҷонибу атраф ҷосусҳои фиристода кӯшиш мекарданд, ки Темурмаликро зудтар нест намоинд. Бинобар он Темурмалик маҷбур шуда буд, ки тағири либос карда, яъне либоси дарवेशӣ пӯшида, ба дигар ҷойҳо равад.

9. Иштиёқи ёру диёр, зиндагонии ҷазира

Темурмалик муддатҳои дароз дар Шом ва Арабистон бо либоси дарवेशӣ гардиш кард. Дар ин миён Чингизи хунрез мурд, ба ҷои ӯ писараш — Уктойкоон бар тахти хонӣ нишаст. Дар замони ӯ шиддати ваҳшонияти чингизӣ дар Мовароуннаҳр ва Хуросон камтар шуд ва мардум кам-кам ғун шуда ба зироат ва иморат рӯ оварданд, мамлакат як дараҷа оромӣ гирифт.

Темурмалик хеле пир шуда мӯяш сафед ва рӯяш пурчин гардида буд. Бо вучуди ин ӯ меҳост, ки ба ватан равад, охири умрашро дар он ҷо гузаронад ва ҷисми бе обу ҳавои ватан парвариш ёфтаи худро дар вақти мурдан ба хоқи ватан супорад. Вақте ки вай оромӣ ёфтани мамлакати худро аз оянда ва равандагон шунид, бо ҳамон либоси дарवेशӣ табарзин ва сӯтаро ба даст гирифта пиёда ба роҳ даромад.

Темурмалик рост ба шаҳри Хучанд омад, ки дар он ҷой зоида шуда буд. Аммо ӯ дар он ҷо фаҳмид, ки ҳанӯз ӯ ва қаҳрамони ӯ аз ёди дӯсту душман набаромадааст: чунон, ки аҳолии Хучанд номи ӯро ба некӣ ёд карда ба ӯ офарин ва раҳмат мефиристанд, инчунин чингизӣ ҳам ҳар гоҳ, ки номи ӯ ва қаҳрамони ӯро шунаванд, ба ғазаб омада дили пуркинаашон нисбат ба ӯ бо оташи кинаву адоват аланга мезанад. Бинобар ин ӯ дар Хучанд доимӣ монданро мувофиқ наёфта, ба Фарғона рафт ва бошишгоҳи доимии худро дар қаландархонаи он ҷо кард, аммо ӯ гоҳ-гоҳ ба Хучанд меомад. Аз ҳар кас аҳволи мамлакатро мепурсид, воқеаҳои замони истилои чингизӣ ва аҳволи замони ҳукмронии онро мукамал ёд мегирифт.

Дар вақти истилои чингизӣ чудо шудани Темурмалик аз Хучанд, фарзанди ӯ тифли навзод буд, ки бо занаш дар шаҳр монда буданд. Темурмаликро ақида он буд, ки зану фарзанди худаш ҳам дар қатори чандин ҳазор зану фарзандони ҳамватанонаш дар қатли оми чингизӣ талаф шуда рафтанд. Чунки онҳо то ба шаҳр даромадани душман ба ҳеҷ тараф гурехта на-рафта буданд ва гурехта ҳам наметавонистанд. Бо вучуди ин ӯ дар зимни ҳикояҳои гузашта вақте ки сухан бар болои Темурмалик меомад, аз аҳволи зану фарзанди ӯ ҳам мепурсид. Аммо дар ҳар бор дар ҷавоб ҳабари талаф шуда рафтани онҳоро мешунид ва бо афсӯсу

надомати дарунӣ гумони худро боз як бори дигар тасдиқ мекард. Бо ҳамаи ин ӯ аз пурсуков боз наменстод.

Як рӯз яке аз пирамардони деҳаи Қистакӯз, ки бо Темурмалик ҳамсӯҳбат буд, дар вақти аз аҳволи зану фарзанди Темурмалик пурсидани ӯ (албатта Темурмалик — Темурмалик будани худро аз ҳама кас пинҳон медошт) дар ҷавоб «Онҳо дар ҳамон қатли ом талаф шуда рафтанд» гуфта бошад ҳам баъд аз андаке хомаӯш мондан илова кард:

— Ҳарчанд аз он воқиа зиёдтар аз бист сол вақт гузашта бошад ҳам, муғулон ҳанӯз душмани Темурмалик ва авлоди ӯро аз ёд набаровардаанд. Агар ту сирро нигоҳ дошта тавонӣ, ман ҳақиқати ҳолро ба ту маълум мекунам.

Темурмалик, ки бо шунидани ин суханҳо ба будани ягон хабари дигар умедвор шуда, дилаш ба тапидан даромада буд, бо қасам ва аҳду паймон ваъда дод, ки ҳар чизе, ки дар ин ҷо шунавад, дар ҳамин ҷо менад.

Пирмард ба сухан даромад:

— Оре, дар он даръёи хуну оташ зани Темурмалик ҳам монанди ҳазорон занон, бачагон, пирон ва беморон гарк шуда рафт, аммо тифли навзоди ӯ саломат монд...

Темурмалик қариб буд, ки аз ин хабари шодинавари ногаҳонӣ қолабтиҳӣ шавад ва рӯи фарзанди ба ҷон пайвандашро баъд аз наздик омадан ба ӯ надида шодикафак шавад. Аммо дили қаҳрамони ӯ, ки ба он ҳама ҷангу ҷидолҳои нобаробари пурушӯб ва ба он қадар мусибатҳо ва дарду аламҳои тоқатшикан тоб оварда буд, тавонист, ки ба ин шодмонии ногаҳонии аз ҳад зиёд ҳам тоқат кунад ва бо вучуди ин худро аз ҳаяҷон боз дошта натавониста сухани пирамардро бурида:

— Чигуна халос шуд ва ҳоло дар кучост? — гӯён савол дод.

Пирмард аз ҳаяҷон ва изтиробии фавқулоддаи ҳамсӯҳбати худ пай бурд, ки ин қаландар ҳуди ҳамон Темурмалик аст. Аммо худро ба нофаҳмӣ зада сухани худро давом кунонид:

— Аз деҳаи мо дар ҳарами Темурмалик хизматгоре буд. Вақте ки муғулон ҳамаи аҳолии Хучандро аз шаҳр баровардаанд, он хизматгор ҳам тифли навзоди Темурмаликро бардошта ҳамроҳи зани ӯ аз шаҳр баромадааст. Муғулон бо тирборон ва ханҷару шамшер

ҳамаро қатли ом кардаанд. Зани Темурмалик ҳам дар он миён кушта шудааст. Аммо он хизматгор бо вучуди аз чанд қояш захмдор шуданаш тифлро аз бағали худ напартофтааст ва тани худро ба қони он кӯдак сипар карда ва худро мурда сохта дар қатори кушташудагон хобидааст ва баъд аз торик шудани шаб ӯ тифлро бардошта ба тарафи кӯхистон рафтааст, ки аҳолии деҳаи мо ҳам гурехта ба он ҷо рафта буданд...

Ҳаяҷони Темурмалик ҳеҷ пас намешуд, балки дақиқа ба дақиқа зиёдатар шуда меҳост, ки ҳамаи саргузашти писарашро ва ҳоло дар кучо будани ӯро дар як сония фаҳмида гирад, бинобар ин боз сухани пирмардро бурида пурсид:

— Охир чӣ шуд ва он тифли навзоди бемодар чигуна зинда монд?

— Сабр кун, ҳамаашро мегӯям,— гуфта пирмард ҳикояи худро давом куноид,— падару модари он хизматгор ҳам дар он гурезгоҳ буданд, ки модараш тифлро ба тарбияи худ гирифт ва дар миёнаи гурезагон занони ширдор ҳам буданд, ки ҳар кадом аз шири фарзанди худ қадре нигоҳ дошта ба он тифл мемаконданд.

Муҳаббат ва шафқати Темурмалик ба он хизматгор, ки сабаби зиндагии фарзандаш шудааст, ҷӯш зада:

— Ҳоло он хизматгор зиндааст?—гуфта пурсид.

— Не,— гуфт пирмард дар ҷавоб,— яке аз он захмҳо, ки дар қатли ом аз ханчари муғулон расида буд, ба бадӣ гашта равон шуд ва он ҷавон бо он реши равон дар ҳамон рӯзҳои гурезагӣ фавтид. Аммо падару модараш он тифлро парвариш карда ба воя расонданд.

— Падару модараш ҳанӯз зиндаанд?— гуфта боз Темурмалик пурсид.

— Онҳо ҳам баъд аз ба воя расидани он кӯдак яке аз паси дигаре вафот карданд,— гуфт пирмард дар ҷавоб.

— Хуб, ҳоло он кӯдаки ба воярасида дар кучост?— гуфта пурсид Темурмалик бо ҳаяҷони аввалӣ.

— Аз кӣ ва чӣ будани он бача танҳо ман, ки бо падари он хизматгор дӯст будам ва як нафари дигар, ки аз қадрдонони Темурмалик аст, хабардор ҳастему бас. Мо барои ниғаҳдории он шербача аз шарри душмани гуртабиати рӯбоҳхислат ин сирро махфӣ нигоҳ доштем. Баъд аз он, ки он кӯдак ҷавони калон шуд, барои ин ки ӯ фарзанди кадом кас будани худро до-

над, ҳақиқати ҳолро ба худӣ ӯ фаҳмондем ва ӯро ҳам таъкид кардем, ки барои ниғаҳдории ҷони худ ва ҷони парваришкунандагони худ ин сирро ба касе нагӯяд...

— Хуб, ҳоло он ҷавон дар кучост?—гӯён Темурмалик боз ҳам сухани пирмардро бурида пурсид.

— Баъд аз он ки,— гуфт пирмард,— падархонду модархондаш мурданд, ба ҷазирае, ки қалъаи Темурмалик дар он ҷо буд ва ҳоло муғулон он ҷазираро «Арал» мегӯянд, рафта дар он ҷо кулбае бино карда ба худ бошишгоҳ сохт ва аз он ҷо бо каланд қадре замин кушода кишту кор кард, то ки ҷои қаҳрамонии падарашро обод ва чароғашро равшан нигоҳ дорад ва ҳоло ҳам дар ҳамон ҷост.

— Дар он ҷазира ғайр аз писари Темурмалик боз каси дигаре ҳаст?—Темурмалик пурсид.

— Баъд аз он ки бо таҷрибаи писари Темурмалик мардум ҳосилхезини он ҷазираро донишанд ва дарёе ҳам ҳар сол ба атрофи ҷазира хоку регҳои нав оварда партофта он ҷоро васеъ кардан гирифт, баъзе безамин ва камзаминҳо тобистон он ҷо рафта кишту кор мекардагӣ шуданд. Аммо ғайр аз писари Темурмалик дигарон зимистон ба қишлоқи худ бармегарданд ва ӯ бошад, тобистону зимистон дар он ҷо зиндагӣ мекунад.

Темурмалик бо дили пур аз шодӣ аз пеши пирмард баромад ва шабона ба лаби дарёе рафт, ки ба ҷазира гузарад. Хушбахтона дар канори об якчанд қайиқҳо буданд, ки деҳқонон тобистон дар рафту ои ҷазира аз онҳо фоида мебурданд. Темурмалик ба яке аз он қайиқҳо савор шуда ба ҷазирае, ки чандин сол пеш аз ин он ҷоро бо як олам андӯху алам тарк карда буд, гузашт.

Дар ҷазира аз қалъа асар намонда буд, аммо дар ҷои вай як кулбаи пастак менамуд, ки аз тобдонаш рӯшноии чароғе ба назар намоён мегардид. Азбаски ҳанӯз кишту кор сар нашуда буд, дар он ҷо ғайр аз нури чароғи он кулба дигар асари ҳаёт ва зиндагонӣ наменамуд.

Темурмалик рост ба пеши он кулба рафт ва дар торикӣ истода аз тобдон даруни кулбаро аз назар гузаронид. Дар он ҷо як ҷавони баландқомати тахминан бисту дусола, ки нав мӯйлаб сабз карда буд, таом меҳӯрд. Ӯ ба пеши дари даромади кулба омада истода сурфа кард.

Чавон дартоз аз кулба баромада:

— Кист?— гӯён ояндаро пурсид.

— Ман,— яке аз чӯраҳои падарат!— гӯён Темурмалик ба чавон наздик шуд ва ўро ба оғӯши пирунаи худ, ки аз гошти шавқу ҳаяҷон чун оғӯши ҷавонон гарм шуда буд, бо иштиёқ ва шодмонӣ кашида падарона бӯсид ва ҳар ду ба кулба даромаданд.

Чавон дар пешгоҳи кулба пӯстакеро паҳн карда қаландарро бар рӯи вай шинонд ва аз нону таоми тайёри худ ба пеши ӯ кашида ўро зиёфат кард.

Чавонро гармбӯсиҳо ва бо ҳаяҷон вохӯрдӣ карданҳои ин қаландари пир, ки аз ҳар ҳаракаташ иштиёқи падарона зоҳир буд, ба тарафи худ кашид. Бо вучуди ин аз он ҷо, ки кинаи чингизӣ ва маъмури онҳоро нисбат ба падари худ медонист, бо ин меҳмон бо эҳтиёт муносибат карданро лозим донист ва дар муомилаи ин шахси ношинос мазмуни ин байтро, ки Саъдӣ гуфтааст:

Манех дар миён роз бо ҳар касе,
Ки ҷосус ҳамкӯса дидам басе,

ба худ дастуруламал қарор дода пурсид:

— Шумо бо падари ман дар кучо ва чигуна чӯра шуда будед?

Темурмалик дар ҷавоби ин пурсиши чавон як қисми тарҷуман ҳол ва саргузаштҳои худро ҳикоя карда ҳамингуна нишон дод, ки гӯё ӯ дар ҳамаи он корҳо ба Темурмалик ҳамроҳ будааст ва дар охири сухан аз чавон пурсид:

— Агар падаратро бинӣ, мешиносӣ?

Чавон ҳамон эҳтиёткории аввалинашро аз даст надода ҷавоб дод:

— Ман падари худро надидаам, кӣ будани ўро ҳам намедонам. Худам ба дари хонаҳои мардум гашта ба ин синну сол расидаам.

— Ман падари ту мебошам!— гуфт қаландар дар ҳолате, ки ашқи шодӣ аз ҷашмонаш меҷакид.

Чавон бо шунидани ин сухан, ки гувоҳии дилашро тасдиқ мекард, дар ҳаяҷони тӯфонмонанде афтод. Лекин аз эҳтиёткорӣ бо қувваи ҷавонӣ худдорӣ карда гуфт:

— Як пирмард ҳаст, ки «падаратро мешиносам»

мегӯяд. Агар ўро оварда бо шумо рӯбарӯй кунам, ҳақиқати ҳол равшан мешавад.

— Зудтар он пирмардро ҷег зан!— гуфт Темурмалик ба писараш.

Чавон ҳамон замон аз об бо қанқ гузашта ба тарафи шаҳр рафт ва сахари барвақт ду пирмардро ҳамроҳи худ гирифта омад, ки яке аз онҳо ҳамсӯҳбати дирӯзаи Темурмалик буд ва дигаре касе буд, ки дар аввалҳои ҳокимии Темурмалик дар Хучанд ба ў пешхизмати мекард.

Пирмардон ба кулба даромаданд. Чун чашми ҳамсӯҳбати дирӯзаи Темурмалик ба ў афтод, фаръеди шодиёнае бароварда ўро ба бағал кашид ва сару рӯяшро бўсида гуфт:

— Худи дирӯз ман пай бурда будам, ки ту Темурмалик мебошӣ, азбаски ту сирри худро накушодӣ, ман ҳам изҳори даръёфти дили худро муносиб надониста будам; худро шукр, ки он даръёфти ман рост баромад.

— Дили ман ҳам гувоҳи медиҳад, ки Шумо Темурмебошед,— гуфт пирмарди пешхизмат,— бо вучуди ин агар рухсат диҳед, нишонаеро, ки худам медонам, бубинам, то ки дар дили касе шубҳа намонад.

Темурмалик рухсат дод. Пешхизмати пештарааш рони чапи ўро кушода чашм андохт ва фаръед кашид ва гуфт:

— Волло, ки Шумо Темурмалик мебошед!— ва ба дигарон нигоҳ карда илова намуд.— Ин кас дар ҷанги қарахитонӣ аз рони чапи худ тир хӯрда захмдор шуда буд, ки ман он захмро намад сӯхта пахш карда то беҳ шуданаш нигоҳубин карда будам ва ҷои он захм сиёҳча шуда монда буд. Он доғ ҳоло ҳам дар ҳамон ҷо ва ба ҳамон ҳол намоен аст.

Бо шунидани ин суҳанҳо чавон худро ба пои падар андохт, бо лабҳои аз ҳаяҷон хушкида кафи пои пуробилаи ўро мебӯсид ва чашмони пур аз ашки шодии худро бар рӯи пои аз пирӣ хушкидаи вай мемолид. Падар ҳам сару гардани пасарро аз бўсаҳои гарми муштоқона саршор мекард. Ду пирмард бошанд, якдигарро оғӯш карда рӯю лаби ҳамдигарро мебӯсиданд ва бо ин шодии ногаҳонӣ худхошонро табрик мекарданд. Ин манзара чунон шодибахшо буд, ки нависандаи ин сатрҳо

ҳам дар вақти таҳрир худро аз ҳаяҷон боз дошта на-
тавонист.

Баъд аз он, ки падару писар аз бўсаву оғӯш дило-
со шуданд, мӯйсафедон ҳам ба навбат Темурмаликро
ба оғӯш кашида аз канору бўс табли шодмониро ба-
ландовоз карданд...

Баъд аз рӯз сафед шудан пирмардон падару писар-
ро бо як ҷаҳон шодӣ танҳо гузошта худҳошон рафтанд,
то ки ин ду аламрасидаи ғами ҳичронкашида бо як-
дигар дарди дилҳои ғамдидаи худро гуфта ва шунида
доди худро аз айёми дурӣ ва маҳҷурии гузашта сито-
нанд.

Пирмардон аз об гузаштанд. Баъд аз он, ки дар бо-
раи ба ҷое ва ба касе нагуфтани хабари омадани Те-
мурмалик дар байни худ аҳду паймон карданд, аз ҳам
ҷудо шуда ба хонаҳои худ рафтанд.

Лекин хабари омадани Темурмалик як сирри шо-
диангези чунон калоне буд, ки дар дили ҳеҷ кас на-
мегунҷид: ҳар кадоми ин пирмардон ҳамин ки дӯсто-
ни боэътимодашонро диданд, «як гап мегӯям ба ҳеҷ
кас нагӯй!» гӯён сирри омадани Темурмаликро кушо-
данд ва ҳамин қадар худдорӣ карда тавонистанд, ки
дар бораи бошишгоҳи ӯ ва писари ӯ ба касе лаб наку-
шоданд. Он дӯстони «боэътимод» ҳам ба дӯстони «боэъ-
тимоди» худ ин сирро ба тарзе, ки дар боло нишон до-
да шуд, гуфта додан ғирифтанд. Дар натиҷа хабари
омадани Темурмалик дар шаҳр овоза шуд ва ӯ маҷ-
бур шуд, ки аз ҷазира сафар кунад.

10. Чигатойхон, сафар аз ҷазира, интиқомгирӣ дар вақти асирӣ, атри кафан

Хабари омадани Темурмалик ба маъмуруни муғул
ҳам расид. Маъмурон аз як тараф ба кофту ков даро-
мада бошанд, аз тарафи дигар ин хабарро ба Чигатой,
ки ҳокими Туркистон, Мовароуннаҳр, Хуросон ва Ғаз-
нин то лаби оби Синд буд, расонданд.

Чигатой бадтарин ва хунхортарини писарони Чин-
гиз буд, ӯ дар ҳамаи сифатҳои ваҳшиёна ва золимона
вориси ҳақиқии Чингиз хунрез буд. Бинобар ин Чин-
гиз ниғаҳдории қонуни ваҳшиёнаи худро ба ӯ супурда
буд. Масалан аз рӯи қонуни Чингизхон рӯзона дар об

даромадан, ё гӯсфандро сар бурида куштан мамнӯъ буд.

Чигатой ин қонуиро дастак карда ҳар сол аз мардуми Мовароуннаҳр ва Хуросон чандин ҳазор касро сар мебурид. Муаллифи «Равзатуссафо» (ҷилди 5, саҳифаи 44) мегӯяд: «... ва бинобар ин ки амри тӯра ва ёсоқ (қонун) ба Чигатойхон тааллуқ дошт, дар он боб муболиға менамуд, таклифоте ки аз ақл баид буд, нисбат ба мардуми тоҷик ба тақдим мерасонид ва онҳоро ба хӯрдани чизҳои мурдор маҷбур мекард ва мегуфт, ки дар рӯз дар оби равон нанишинанд ва ба атрофи мамолики ислом ярлиғ фиристод, ки гӯсфандро забҳ накунанд (аз гардан сар набуранд), балки хафа-бӯғ карда кушта хӯранд. Дар Хуросон ва Мовароуннаҳр касе бар-алоина гӯсфанд намекушт... Аз ёсоқҳои борики ӯ ҳалонқ ба танг омаданд ва хусусан мардуми тоҷик...» (суханони муаллиф осон карда гирифта шуданд).

Чигатой, ки дар вақти оромии мамлакат дар ҳақи раиёт, хусусан дар ҳақи мардуми тоҷик ин қадар саҳтгирӣ мекард, бо шунидани хабари Темурмалик чиҳо кардани ӯ худ аз худ маълум аст: Чигатой чандин ҳазор саворони ҷарроғро дар зери фармони Қатағанӯғлон ба сафар баровард ва ба ӯ фармон дод, ки «ҳамаи дашту биёбонро ба тарзи ҷарған шикор¹, ҳалқа гирифта ҳар каси дучоромадаро дастгир ва гирифту гир карда бояд то Хучанд равӣ ва агар дар ин миён Темурмалик ба даст наафтад, бояд ки тамоми Мовароуннаҳр ва Хуросонро кофту ков кунӣ, то ӯро ба даст надарорӣ ва ё накушӣ, ба пеши ман боз нагардӣ ва ба кашидани ёсо (қазо) мунтазир бошӣ!»

Баъд аз он ки дар Хучанд маъмурони маҳаллӣ дар кофту кови Темурмалик шиддат кардан гирифтанд, ӯ дар ташвиш афтод. Ташвиши ӯ на барои ин буд, ки ба даст меафтад ё кушта мешавад, балки ӯ аз ин метарсид, ки агар дар он ҷо дастгир шавад, писараш ҳам

¹ Ҷ а р ғ а — муғулони барои шикор ҳамаи лашкарро ба биёбонӣ васеъ бароварда шикоргоҳро дар масофаи чандин фарсах роҳ фаромегиританд. Гурӯҳи ҳайвонотро ба як тараф ронда, кам-кам ҳалқавор атрофро ихота мекарданд. Баъд аз он ҳол ва ҳонзодагон ба миёни ҳалқ даромада шикор мекарданд. Ин гуна ихотагирро ҷарға меномиданд.



дастгир ва кушта хоҳад шуд. Бинобар ин ӯ аз ҷазира сафар карданро мувофиқ ёфт.

Темурмалик инро ҳам медонист, ки агар ӯ аз ҷазира рӯйрост сафар кунад, писараш аз вай ҷудо намешавад ва агар дар ҷое ба дасти душман афтад, ӯ ҳам гирифтор мешавад. Бинобар ин шабе бе он ки ба писараш хабар диҳад, дар вақти дар хоб будани ӯ табарзин ва сӯтаи қаландариро ба даст гирифта оҳиста аз кулба баромад ва ба қайқе, ки дар канори об буд, ба тарафи рости даръёи Сир аз об гузашт ва қайқро ба канори об баста, ҳудаш ба тарафи кӯҳистони Консой нигоҳ карда равон шуд.

Писари Темурмалик як вақт аз хоб бедор шуда дид, ки падараш дар ҷои хобаш нест. Аввал «шояд ӯ барои ёзидан берун баромада бошад» гуфта қадре нигарон шуд. Вақте ки ӯ ба зудӣ баргашта наомад, барои хабаргирӣ берун баромад. Аммо ӯро дар наздикиҳои кулба наёфт. Дуртар рафт. Ӯ нест. Ҳама ҷои ҷазираро гардиш кард. Боз аз вай асаре наёфт. Рӯз ҳам шуда омад.

Ҷавон ба гузаргоҳи ҷазира, ба ҷое ки қайқ одатан дар он ҷо меистод, рафт. Қайқ дар ҷояш набуд. Ӯ муқаррар кард, ки падараш аз об гузаштааст, аммо дар тарафи чапи об ҳам қайқи барзиёд наменамуд. Бинобар ин ӯ тарафи дасти рости даръёи Сирро чашм андохта ҷазираро гардиш кард. Дар он ҷо як қайқи холиро дид ва донист, ки падараш ба тарафи дасти рости об гузашта аст.

Ҷавон хост, ки аз пай падараш равад. Аммо қайқ набуд, ки савор шуда аз об гузарад. Ӯ баргашта ба кулба омад. Аз он ҷо ду ҷӯбқадуи калонро, ки дар вақти оббозӣ онҳоро дар паҳлуи худ мебаст, гирифта бозгашта ба канори ҷазира рафт. Дар он ҷо либосҳояшро аз тан кашида бӯхча кард, кадуҳоро дар зер бағалаш аз ду тараф баст ва бӯхчаро ба сараш банд карда ба об фаромад. Дар андак фурсат моҳивор обро бурида ба он тарафи об ба пеши қайқи худ гузашт.

Ҷавон кадуҳоро аз бағал кушода дар даруни қайқ гузошт ва бӯхчаро яла карда либосҳояшро пӯшида пай падари гумгаштан худро гирифта ба роҳ даромад.

Ҷавон дар санглохҳо ва заминҳои саҳт нақши пой падари худро гум мекард. Аммо баъд аз қадре пеш рафтани ва ҳар тарафро аз назар гузаронидан боз нишонаҳои пойро ёфта дар роҳи худ давом менамуд. Бар болои

баландиҳо аз теппахое, ки дар роҳаш рост меомаданд, баромада ба ҳар тараф назар меандохт, ки шояд аз гумкардаи худ нишонае ёбад. Чун чизеро намедид, боз дар роҳи худ шитоб мекард.

Чавон чунон ки аз ҷазира аз падари худ хеле дер баромада буд, инчунин дар роҳ ҳам барои пайковӣ хеле дер монд. Бо вучуди ин паю почтаи ҷавонӣ ба ӯ ёрӣ дод, ки дар нимрӯзӣ аз болои як баландӣ сиёҳии падари худро дида тавонист. Аммо ӯ падари худро дар вазъияте дид, ки шодии аз ёфтани мақсуд пайдо шудаашро ташвиши он ҳолат барҳам дод: падарашро чандин савори мусаллаҳи муғул пеш андохта мебурданд.

Саворон Темурмаликро бурда ба хонаи сиёҳе дароварданд. Дар пешгоҳи он хонаи сиёҳ Қатағанӯғлон ҷой гирифта буд ва дар гирдогирди хона қадре поинтар аз сардор сарҳангони муғул менишастанд, ки ҳамашон мусаллаҳ буда дар пеши ҳар кас як камон бо як тиркаши пуртир гузошта шуда буд.

Ясовул аз бозуи Темурмалик дошта ба ӯ фармуд, ки бо одати муғул зону зада ба Қатағанӯғлон, ки сардори лашкар буд, таъзим ва эҳтиром намояд.

Темурмалик бо як чунбиши индокорона бозуи худро аз панҷаи ясовул бароварда гуфт:

— Ман дар дунё ба касе таъзим нахоҳам кард!

Ясовул бо нигоҳи пурсиш ба Қатағанӯғлон ҷашм дӯхт, ки сардор дар ҳаққи ин «беодоб» чӣ мефармуда бошад.

Қатағанӯғлон ба ясовул нигоҳ карда гуфт:

— Зону заданаш лозим нест. Бигузор монанди як одами шубҳанок ба пурсишҳо рост истода ҷавоб диҳад.

Темурмалик мунтазири сухани ясовул нашуда рост ба Қатағанӯғлон нигоҳ карда гуфт:

— Ман ҳеҷ гоҳ мисли як одами шубҳанок ё гунаҳкор рост истода ба пурсишҳо ҷавоб намедихам. Агар ту аз ман чизеро пурсидан ва ба пурсишҳои худ аз ман ҷавоб гирифтани хоҳӣ, роҳ деҳ, то ман дар ҷое нишанам, ки ба ман муносиб бошад. Баъд аз он аз ман ҳар чӣ мепурсида бошӣ, пурсидан гир!

— Хуб, — гуфт Қатағанӯғлон, — ҳар ҷо, ки мехоҳӣ, бинишин, лекин ба пурсишҳо рост ва дуруст ҷавоб деҳ!

— Ман дар умри худ дурӯғ нагуфтаам, — гуфт Темурмалик ва рафта дар паҳлуи Қатағанӯғлон, ки сар-

ҳангон барои эҳтироми сардори худ он қоро ҳолӣ гузошта буданд, нишаст ва ба ӯ нигоҳ карда гуфт:

— Пурсидан гир!

— Ту Темурмалик нестӣ? — Қатағанӯғлон ба чашмони Темурмалик чашм дӯхта пурсид.

Темурмалик инкор карданро ба шаъну шарафи худ муносиб надида:

— Оре, ман ҳамон Темурмалики хуҷанднам, ки яккаву танҳо ҳазорҳо шумо чингизиёни хунхорро, чунон ки саги газандаро кушанд, куштаам! — гуфт.

Муғулҳо бо шунидани ин сухани Темурмалик ба ҷунбиш омаданд ва ҳамаашон шамшерҳошонро аз ғилофҳо кашида ба Қатағанӯғлон нигоҳ карда мунтазир фармони ӯ шуда истоданд.

Қатағанӯғлон бо чашмоне, ки аз оташи ғазаби ваҳшиёнааш шӯълавар шуда буд, ба Темурмалик нигоҳ карда меистод. Ӯ дар ҷавоби ин сухани ҷонгудои Темурмалик ягон ҷавоби заҳрдор ёфта гуфта баъд аз он ба қатлаш фармон доданӣ буд. Аммо дар муқобили ин сухани бечавоби қаҳрамони халқи тоҷик ягон чизе ба хотири ваҳшии даррандан забункуш намерасид.

Дар ҳамин вақт касе аз поёни хонаи сиёҳ овоз баровард. Ин кас як муғули пирсоли якчашма буд. Ӯ ба Темурмалик хитоб карда гуфт:

— Вақте ки дар майдони ҷанг озод будӣ ва бо як тири бепайкон чашми маро зада кӯр кардӣ, ингуна лофзаниҳо ба ту мезебид. Акнун, ки ба дасти мо асир афтодай, дасту поят аз заминро осмон канда шудааст, ба чӣ ғарра шуда калонгапӣ ва даъвои баҳодурӣ мекунӣ?

Темурмалик бо шунидани ин суханҳо ҷолокона камону тирро аз пеши Қатағанӯғлон гирифта синаи он муғулро, ки ҷандин сол пеш аз ин чашми ӯро бароварда буд, нишон гирифт:

— Дар ҳолати асирӣ ҳам метавонам монанди ту ҷандин саги разилро ба ҷаҳаннам фиристонам! — гӯён тирро аз шаст раҳо кард ва муғули якчашма ба замин яксон шуд.

Муғулон шӯрида бо шамшерҳои луч аз ҷо бархостанд ва бо ишорати Қатағанӯғлон шамшерҳошонро ба сари Темурмалик ҳавола карданд.

Темурмалик ҳам аз ҷо бархост ва сӯтаи дарवेशиашро бар дами теги муғулони сипар карда, табарзинро

ба кор даровард. То захмҳои кори хӯрда ба замин ғалтидан чандин муғулро бо зарбаи табарзин ба замин хобонид.

Дар ҳамин вақт ҷавоне барқвор аз дари хонаи сиёҳ даромада аз байни гурӯҳ ба худ роҳ кушода ба Темурмалик наздик шуда дид, ки ӯ ғалтида ва дастаи табарзин ханӯз дар дасташ аст, ҷавон ҳам шуда табарзинро ба даст гирифтӣ дар навбати аввал бо як зарба сари Қатағанӯғлонро монанди ошқадуи лухсида пош хӯронд ва баъд аз он бо зарбаҳои паёнак чандин муғулро аз по афтонд ва бо захмҳои гарон худаи ҳам ба болои мурдаи Темурмалик афтид.

Ин ҷавон писари Темурмалик буд.

* * *

Ҳамон рӯз ин ғоҷа дар шаҳри Хуҷанд ва атрофи он овоза шуда калону хурд ба тазйиқ ва фишори маъмурони Чигатой нигоҳ накарда ҷомаҳои сиёҳ пӯшида миёнашонро аз рӯй баста чунон ки падарашон кушта шуда бошад, барои падари қахрамонашон Темурмалик мотам гирифтанд. Аз ҳама зиёдтар ду пирмарде, ки аз соддадилӣ сабаби ғош гардидани сирри Темурмалик шуда буданд, мусибат ва ҳасрат мекашиданд.

Ин ду пирмард боз якчанд касонро, ки аз ёсови (ҷазои) чингизийн наметарсиданд, ҳамроҳи худ гирифта, ба тарафи Консой рафта, қатлгоҳи Темурмаликро ёфтанд. Муғулони мурдаҳои худро бардошта, мурдаи Темурмалик ва писарашро дар он ҷо монда рафта буданд.

Хуҷандиён дар он ҷо ду қабр кофтанд ва мурдаҳоро монанди шахидшудагон ношуста бо либоси хунолудашон гӯрондан хостанд. Аммо бинобар эҳтиёт пеш аз гӯронидани мурдаҳо ҷайбу кисаҳои онҳоро кофта диданд, ки шояд васиятномае барояд.

Дар миёнбанди Темурмалик халтачае ёфтанд, ки дар вай як каф хок ва як парча когази хатнок буд. Хатро хонда диданд, дар он ҷо чунин навишта шуда буд: «Э он ки мурдаи ман ба дастат меафтад, агар некхоҳи одамон ва ватандӯст бошӣ, маро бо ин як каф хок гӯрон, ки ин ёдгории ватани азизи ман аст!»

Дар охири хат ин байт ҳам буд:

Атри кафан зи хоки ватан кардам орзу,
Во ҳасрато, ки мебарам ин орзу ба хок!

ИСЪЕНИ МУҚАННАЪ

Очерки таърихӣ-тадқиқӣ

ДАРОМАДИ СУХАН

Барои дурусттар фаҳмондани маъний ва мақсади исёни Муқаннаъ мо бояд ба болон як қатор аҳволоти таърихӣ истода гузарем. Аз ин ҷумла мо бояд як қисми аҳвол ва шаронтеро, ки то истилои арабҳо дар Хуросон ва Мовароуннаҳр буд, баён кунем ва инчунин тарзи истилои арабҳо Хуросон ва Мовароуннаҳро ва таври идора ва кордори онҳоро дар ин сарзаминҳо мухтасаран бошад ҳам, гуфта гузарем ва нис ба мо лозим аст, ки баъзе шӯришҳо ва ихтилолҳоеро, ки дар натиҷаи истилои арабҳо ва тарзи идораи онҳо дар Хуросон ва Мовароуннаҳр ва дигар ҷойҳо пеш аз исёни Муқаннаъ бархостаанд ва ҳам мақсад ва маънии он шӯришҳоро ва натиҷаи онҳоро ба тарзи кӯтоҳ қайд кунем.

Б о б и I

АХВОЛИ ҶАМЪИЯТИ ВА СИЁСИ ДАР ХУРОСОН ВА МОВАРОУННАХР ПЕШТАР АЗ ИСТИЛОИ АРАБҲО

Дар вақти ҳуҷуми арабҳо ба Мовароуннаҳр дар ин сарзамин як ҳукумати марказӣ, ки тамоми мамлакатро аз як марказ идора кунад, набуд ва ҳар кадом аз шаҳрҳо ва деҳаҳои калон ба сари худ буда, аз тарафи як подшоҳ, ки ўро дар забони тоҷикии онвақта «худот»¹ мегуфтанд, идора мешуд.

Чунончи Бухоро, Самарқанд, Нахшаб (Насаф — Қаршӣ), Кеш (Шаҳрисабз), Шумон (ё ин ки Шомон) ва дигарҳо мамлакатҳои мустақил буда, худотҳои ҷудогона доштанд. Ҳатто дар Бухоро ва атрофи он ду худоти мустақил буда, яке ба дигаре итоат намекард, яке аз ин худотҳо дар Бухоро буда, шаҳр ва давраи пеши наздики ўро идора мекард, дигаре дар Вардонзех (Шофирком), ки дар забони он вақт Вардона мегуфтанд, кордорӣ менамуд. Подшоҳи Бухороро «Бухорхудот» ва подшоҳи Вардонзехро «Вардонхудот» мегуфтанд.

Дар миёнаи ин худотҳо созиши дуруст набуда ва бештарин вақтҳо дар байни худ ҷангу ҷидол доштанд. Низои байни бухорхудот ва вардонхудот то тамоми аз тарафи арабҳо истило ёфтани ин ҷоҳо давом кард ва баъд аз даст ёфтани арабҳо ба он ҷоҳо Қутайба бини Муслим вардонхудотро нест карда, Вардонзехро ба бухорхудот тобеъ кард, ки дар ҳақиқат ҳамаи инҳоро воли араб идора мекард.

Даромади асосии мамлакат аз деҳқонӣ буда, ҳар деҳа, ё ин ки ҳар як чанд деҳа як соҳиб дошт, ки ўро

¹ Худот — дар забони тоҷикии қадим ба маънои «соҳиб» аст. Калимаҳои хидеи, худовандкор, худойгон, ки то имрӯз дар адабиёти шарқ кор фармуда мешавад, аз ҳамин калима гирифта шудаанд.

«деҳқон»¹ меномиданд. Аммо он касонеро, ки бевосита дар замин кор мекарданд ва ё ин ки андаке замин доштанд, «рӯстонӣ» (қишлоқӣ-саҳроӣ) ё ин ки кишоварз мегуфтанд, ки киштукоркунанда, «киштварз-коранда» — гуфтаи аст.

Худотҳо ба замии ин ки ба тариқан мерос ё харида гирифтаи ва ё ғасб карда гирифтаи ба чанд деҳа соҳиб мешуданд, аз «деҳқонон» (аз заминдорони калон ва соҳиби деҳа) хироҷ ва андоз ҳам мегиританд. «Деҳқонон» ҳам ба замии ин ки деҳаҳои худро ба воситаи кишоварзон — корандагон кишт мекарданд, аз заминдорони хурд ҳам, ки ҳанӯз тамоман тобей «деҳқонон» нашудаанд, андозу хироҷ меситонданд.

Ҳар деҳқон аз корандагони худ қувваи мусаллаҳ тайёр мекард, ки онҳо дар вақти даркорӣ дар зер дасти он деҳқон ё фарзанди ӯ ба хизмати худот ме-рафтанд ва қувваи мусаллаҳи мамлакат ҳаминҳо ҳисоб меёфтанд. Чунончи, бухорхудоти охирин, ки як зан буда, арабҳо дар замони ӯ ба Бухоро ҳучум карданд, назар ба қавли Наршаҳӣ ҳар рӯз аз қасри худ ба Регистони Бухоро фурумада арзу дод мепурсид ва дар вақти арзпурсии ӯ дусад нафар савор аз деҳқонзодагон ва рустоиҳои мусаллаҳ омада дар пеши ӯ ба хизмат тайёр шуда меистоданд ва рӯзи дигар боз дусад нафари дигар меомад, ки ба ҳар кадоми ин гурӯҳҳо дар як сол чор бор (чор рӯз) навбат мерасид (аз ин ҳисоб маълум мешавад, ки он зан дар вақти ҳучуми арабҳо дар зер дасти худ 18—19 ҳазор савори мусаллаҳ доштааст).

Ҳокимият умуман дар дасти деҳқонон (соҳиби деҳаҳо ва заминдорони калон) буда, худотҳо дастнишондаи онҳо буданд. Аз ин ҳолати умумӣ танҳо Пайканд (дар 40 километри ғарбии шаҳри Бухоро) мустасно буд, ки аҳолии он қалъа бештарин савдогар буда, ҳокимият ҳам дар дасти ҳудашон буд ва ба бухорхудот чандон итоат надоштанд.

¹ Деҳқон — арабӣ кардашудаи «деҳгон» аст, ки дар забони тоҷикӣ қадимӣ «соҳибдеҳа» гуфтаи аст. Аммо дар замонҳои охир ин калима умуман ба маънои касони ба киштукор машғулшаванда ва аз ҳосили замин ғайдабаранда кор фармуда шуд. Мо дар ин асар, ки аҳволи қадимии Мовароуннаҳр ва Хуросонро баён мекунем, калимаи «деҳқонро» ҳам ба маънои қадимонаш — ба маънои «соҳибдеҳа» ва «заминдори калон» кор мефармоем.

Ғайр аз аҳолии Пайканд бештарини аҳолии шаҳрҳо ва онҳое ҳам, ки дар қалъаҳои деҳот зиндагонӣ карда ба замин алоқа надоштанд, косиб ва ҳунарманд (пешавар) буданд.

Дар Мовароуннаҳри онрӯза, хусусан дар Бухоро ва музофоти он бофандагӣ, пойафзолдӯзӣ, заргарӣ, ҳайкалтарошӣ ва наққошӣ бисёр ривоч ёфта буд. Дар Бухоро як коргоҳи бисёр калони бофандагӣ ва гулдӯзӣ буд, ки арабҳо ба вай «Байтуттироз» ном дода буданд, ки «хонаи зебу зиннат ва нақшу нигор» гуфтан аст.

Назар ба қавли муаллифи «Таърихи Наршахӣ» ин коргоҳ бисёр калон буда, аз девори ҳисор (арк) то девори шаҳристон (девори шаҳр) масоҳаи бисёр васееро дар бар мегирифтааст. Дар ин коргоҳ бисотҳо (қолин, гилем ва умуман чизҳое, ки дар зерӣ по паҳн карда мешаванд), шодарвонҳо-пардаҳо, шомӣёнаҳо, пардаҳои пеши хайма ва пардаҳое, ки ба ҷои соябон дар рӯи ҳавлӣ ба тарзи сақф мекашанд, болиштҳо, лиҳофҳо (кӯрпаҳо), ҷомаҳо ва сӯзаниҳои гулдӯзӣ мебофтаанд ва медӯхтаанд. Назар ба қавли муаллифи мазкур дар як шодарвон яксола хирочӣ Бухоро сарф мешудааст.

Маъмурони халифаҳои араб ҳар сол дар бадали хирочӣ Бухоро аз ҳамин матоъҳо барои халифа мебурдагӣ шудаанд.

Матоъҳои либосворӣ ва ҷомаҳои ин коргоҳро то Шом, Миср, Рум ва шаҳрҳои дигар мебурдаанд. Дар он сарзаминҳо ягон подшоҳе, амире ва соҳибмансабе набудааст, ки аз он матоъҳо ҷома надошта бошад. Ва ранги матоъҳои ҷомавории ин коргоҳ сурху сафед ва саба (алоча) мешудааст.

Яке аз бофтаҳои пурқимати Бухоро ва музофоти он карбоси¹ занданиҷӣ (занданигӣ) буд, ки ин матоъ аввалин бор дар деҳаи Занданӣ (дар забони онвақта Зандона) бофта шуда буд. Дар вақте ки ин карбосро дигар деҳаҳо ҳам бофтанд, ба муносибати баромадгоҳи аввалӣ буданаш ба Занданӣ нисбат дода дар кучое,

¹ К а р б о с — дар замони қадим умуман номи пушокворӣ буд, дар замонҳои охир ба матои сафеди маълум махсус гардид.

ки бофта шуда бошад, ҳамаашро «Занданиҷӣ» (Занданиғӣ) гуфтанд.

Назар ба қавли Наршахӣ ин карбосро ба ҳамаи вилоятҳо — ба Ироқ, Форс, Кирмон ва дигар ҷоҳо мебарданд ва ҳамаи подшоҳон ва бузургон аз он ҷома мекарданд ва ба қимати дебо (ҳарири абрешимӣ) мебариданд.

Дар Бухоро «Бозори Моҳ» ном бозоре буд, ки ҳар сол дар он ҷо ду бор бозор мешуд (ҳоло ҷои ин бозор гузар ва Масҷиди Моҳ аст). Дар он бозор пеш аз исломият бозичаҳо ва бутҳо фурӯш мешуд, ин бутҳо ва бозичаҳоро ҳайкалтавшон, заргарон, наққошон ва дуредгарони Бухоро бо кандакорӣҳо, бо нақшу нигорҳои гуногун ва бо ниғинакорӣҳо сохта мебаромаданд. Назар ба қавли муаллифи мазкур дар он бозор аз он матоҳо дар як рӯз панҷоҳ ҳазор танга хариду фурӯш мешуд.

Дар Бухоро ба ҷӣ дараҷа ривоч ёфтани ҳунароҳои заргарӣ, зардӯзӣ, минокорӣ ва ниғинакорӣҳоро ҳамин факт ба хубӣ исбот мекунад, ки вақте ки мӯзаи бухороидон ба дасти арабҳо ғанимат афтод, он мӯзаро дусад ҳазор дирам (танга) нарх карданд.

Дар деҳаҳои Бухоро умуман ҳафтае як рӯз бозор мешуд ва дар баъзе деҳаҳо ба тарзи ярмарка сола даҳ, понздаҳ ва бист рӯз бозор мешуд. Дар ин бозорҳо савдогарони вилоятҳои дурдаст ҳам меомаданд. Дар бозори деҳаи Тавонс (дар лаби Зарафшон дар пеши Бӯстон аст, ки ҳоло ҳам ба ҳамин ном аст), ки дар фасли тирамоҳ даҳ рӯз мешуд, аз вилоятҳои атроф то даҳ ҳазор савдогар ҷамъ меомаданд ва онҳо аз он бозор матои занданиҷӣ ва дигар чизҳои дастӣ сохташудан Бухоро ва деҳоти онро мебариданд.

Ҳамаи ин фактҳо дар Бухоро ва музофоти он пеш аз исломият бисёр ривоч ёфтани ҳунароҳои дастии гуногуни дилҷасп ва пурбаҳои нафисе нишон медиҳанд ва инро ҳам нишон медиҳанд, ки як қисми аҳоли ба ҳамин ҳунари машғул буда, аз болои ҳунари худ бо дастӣ ранҷи худ нон меҳӯрданд. Аммо оммаи аҳолии деҳот ба киштукор — ба заминкорӣ машғулӣ мекарданд.

Аҳволи сиёсӣ ва ҷамъиятии Хуросон ҳам аз Мовароуннаҳр қариб фарқ надошт. Дар Хуросон ҳам ҳокимият дар дасти маҳаллиҳо буда, ҳокими он ҷо ба шо-

ханшоҳи Эрон камтар итоат мекард ва дар вақти итоат ҳам итоаташ забонӣ буда, натиҷаи амалӣ надошт. Чунончи, дар вақти ҳуҷуми арабҳо ба Ироқ ва Форс ҳокими Хуросон, ки Моҳувӣ ном дошт, ба Яздгурд — шоҳаншоҳи Эрон ёрии аскарӣ ва молӣ нафиристонд. Вақте ки Яздгурд аз аскарони араб гурехта ба Марв омад, Моҳувӣ қасди куштани ӯ кард, то ки мулк ба танҳой ба ҳудаш монад. Яздгурд ба ин ҳол пай бурда гурехт ва дар дасти як осиебон кушта шуд.

Дар Хуросон ҳам монанди Мовароуннаҳр деҳқонон ба деҳаҳо соҳиб буданд ва меҳнати киштикорро кашоварзон — корандагон анҷом медоданд. Дар он ҷо ҳам соҳибони деҳаҳои калон ва шаҳрҳоро «худот» мегуфтанд, ки он худотҳо ҳам бо якдигар созиш надоштанд. Назар ба қавли муаллифи «Наршаҳӣ» сари сулолаи Сомониёни машҳурро бинобар дар Балх деҳаеро обод карда ба вай Сомон ном дода соҳиб шуданаш «сомон-худот» гуфтаанд (исми хоси сомонхудот ба мо маълум нашуд).

Дар Хуросон ҳам ҳунарҳои дастӣ ва аз он ҷумла бофандагӣ хеле ривҷ ёфта буд, лекин матоъҳои бофтаи Хуросон ба дараҷаи матоъҳои Мовароуннаҳр қимат ва нафосат надоштанд. Назар ба қавли муаллифи «Наршаҳӣ» баъд аз хароб шудани коргоҳи Бухоро (Байтуттироз) устодони он ҷо ба Хуросон рафта коргоҳ кушоданд, аммо ба дараҷаи хушобурангии матои Бухоро дар он ҷо матоъ бароварда натавонистанд.

Хоҳ дар Мовароуннаҳр бошад ва хоҳ дар Хуросон асбоби базму тараб ва айшу нӯш хеле ривҷёфта буд ва нафистарини ин асбобҳо дар ин сарзаминҳо сохта мешуд. Назар ба қавли муаллифи «Равзатуссафо» (ҷ. 3. с. 122), аз халифаҳои бани Умийя Валид бини Язид бини Абдумалик (айёми ҳукуматаш 743—44—125—26) ба Насри Сайёр, ки воли Хуросон ва Мовароуннаҳр буд, навиштааст, ки аз он ҷо барбатҳо, танбӯрҳо, кӯзаҳои заррин ва симини шаробандозӣ ва умуман асбобҳои маҷлиси айшу тараб ёфта барои ӯ биристад.

Ин чизҳоро аз Мисру Шом ва аз Ироқу Форс талаб накарда, аз Хуросон ва Мовароуннаҳр талаб кардани халифа ҳаминро нишон медиҳад, ки дар ин сарзамин ҳунарҳои дастӣ, мусиқӣ ва асбобҳои дилхушӣ

ва умуман санъату маданият нисбат ба дигар ҷойҳое, ки дар он вақтҳо дар дасти арабҳо даромада буданд, баландтар буданд.

1

Ҳуҷуми арабҳо ба Хуросон ва Мовароуннаҳр

Арабҳо дар замони хилофати Умар бини Хаттоб (13—23 ҳиҷрӣ — 635—644) ба Хуросон ҳуҷум оварда то лаби Ҷайхун (дарёи Аму) расида бошанд ҳам, дар замони хилофати Усмон бини Аффон (23—35 ҳиҷрӣ — 644—657) аҳолии Хуросон чандин бор исён карда арабҳоро пеш карданд ва забти ҳақиқии Хуросон ба арабҳо дар замони хилофати Муовия (41—60 ҳиҷрӣ — 662—680) муяссар шуд.

Аммо ҳуҷуми аввалини арабҳо ба Мовароуннаҳр дар соли 53 ҳиҷрӣ (673) сар шуд ва аввалин касе, ки аз Аму гузашта ба Бухоро ҳуҷум кард, Убайдулло бини Зиёд (кушандаи Ҳусайн бини Алӣ) буд.

Убайдулло Пайкандро гирифта ғорат кард ва онҳоро, ки аз куштор бозмонда буданд, ба асирӣ гирифт. Миқдори асирони Пайкандро аз ҳамин қиёс кардан мумкин аст, ки Убайдулло аз он асирон чор ҳазор нафарро ғуломи худ кард.

Убайдулло баъд аз фатҳи Пайканд ба Бухоро ҳуҷум кард. Бухорхудоти он вақт, ки як зан буд, бо вучуди саҳт ҷангида аз сӯғдиёни Самарқанд ва ҳам аз туркон мадад талаб карда оварданад дар охир мағлуб шуда дар қалъаи дарунӣ (арк) паноҳ бурд.

Арабҳо шахрро тороҷ карда моли бисёр ва асирӣ бешумор ба даст дароварданд. Қимати молҳои арабҳо ба даст даровардари аз ҳамин фаҳмидан мумкин аст, ки ҷунончи дар боло қайд карда шуд, мӯзаи ба ғанимат афтодаи бухорхудотзанро дусад ҳазор дирам (танга) нарх карданд.

Убайдулло деҳаҳо, киштзорҳо ва боғҳоро вайрон кард, дарахтонро ғалтонда хароб намуд ва бими он буд, ки шахрро ҳам сӯзонад. Аммо бухорхудот бо додани як миллион дирам сулҳ баста, ин балоро аз сари шаҳри худ бигардонид. Убайдулло маблағи мазкурро ситонда, ба Хуросон баргашт.

Дар соли 56 (676) Саид бини Усмон ба Мовароуннаҳр ҳуҷум кард. У баъд аз сулҳ бастан бо бухорху-

дот ва 80 нафар гаравиён (одамони гаравӣ) гирифта то Самарқанд рафт. Дар Самарқанд дар он рӯзҳо подшоҳе набуд ва худи аҳоли бо арабҳо саҳт ҷангида шаҳри худро мудуфиа карданд. Дар охир мағлуб шуда бо арабҳо ба сулҳ бастан маҷбур шуда бошанд ҳам, душманро ба шаҳр роҳ надоданд ва ӯро бо додани пули сулҳона ва моли бисёр аз дарвозаи шаҳр гардонданд.

Санд аз Самарқанд ғайр аз пулу моли сулҳона асирӣ бисёре ба даст дароварда, аз Бухоро ҳам як миллион дирам сулҳона ситонда ва 80 нафар гаравиро ҳам баргашта надода аз оби Аму гузашта рафт.

Баъд аз он дар замони ҳукумати Язид бинни Муовия (60—64 ҳиҷрӣ — 680—684) Муслим бинни Зиёд ва баъд аз вай Асад бинни Абдулло ва дигарҳо пай дар пай ба Мовароуннаҳр ҳуҷум карданд ва ҳар кадом кас, ки дар Хуросон амир таъин шуда меомад, аз Аму гузашта ба шаҳрҳои Мовароуннаҳр, хусусан ба Бухоро ва Самарқанд ҳуҷум мекард ва баъд аз толону торочи деҳаҳо ва шаҳрҳо молу сулҳона ва асирҳо гирифта баргашта мерафт.

Аммо Қутайба бинни Муслим, ки дар замони ҳукумати Валид бинни Абулмалик (86—96 ҳиҷрӣ) (705—715 милодӣ) аз тарафи Ҳаҷҷоҷи золими машҳур амирӣ Хуросон таъин шуда буд, Мовароуннаҳрро тамоман забт кард, ҳатто аз Фарғона гузашта, то домани мамлакатҳои Хитой—то Туркистони Чинӣ расид.

Қутайба бинни Муслим баъд аз забт кардани Тахористон, ки марказаш Балх буд, дар соли 88(707) аз Аму гузашта, Ҷағониёро, ки марказаш Шумон (Шомон) буд, забт кард. Нахшаб, Кеш, Пайканд, Бухоро, Вардонзеҳ ва Самарқандро ба даст даровард.

Қутайба ба Мовароуннаҳр чор бор ҳуҷум карда, дар дафъаи чорум — дар соли 94(713) дар Бухоро, Самарқанд ва дар дигар шаҳрҳо ва деҳаҳои калон масҷидҳо бино карда, ин вилоятҳоро дар қатори мамлакатҳои ислом даровард. Албатта, дар ҳар бори ин ҳуҷумҳо аҳолии маҳаллӣ ба муқобили арабҳо саҳт истодагарӣ карда ҷангҳои хуни карданд ва баъд аз мағлуб шудан ҳам дар вақти таклифи қабули ислом ва ё даъват ба масҷид боз исьён ва шӯришҳо барпо мекарданд. Чунончи, як бор дар вақти навмусулмононро ба масҷид ҷамъ кардани Қутайба, аҳоли бо сангу ҷӯб ба масҷид ҳуҷум оварда, каси бисёеро куштанд.



Бонгарии мамлакати Мовароуннаҳр ба дараҷае буд, ки бо вучуди пеш аз ҳучуми Қутайба чандин бор аз тарафи аскарони араб торочу толон дидани ин сарзамин ва миллион-миллион пул сулҳона доданаи, Қутайба аз ин ҷо аз гузаштагони худ зиёдтар молу пул ба даст даровард.

Барои мисол пулу молеро, ки Қутайба аз Пайканд ба даст даровардааст, қайд карда гузаштан кифоя аст. Назар ба қавли муаллифи «Таърихи Табарӣ»... чун Қутайба Пайкандро бикушод, чандон асбоби заррина ва симинаи азони занон (асбоби зинатии занона) ёфт, ки онро андоза натавон кардан. ... ва онҳоро гудохтанд, саду панҷоҳ ҳазор мисқол зар берун омад ва дар Пайканд молҳои беандоза ёфтанд, чандон мол буд, ки (мисли онҳоро) аз ҳама Хуросон наёфта буданд («Таърихи Табарӣ», ҷ. 4, с. 683).

Қутайба бини Муслим дар бештарин вилоятҳо аз шаҳрҳои Мовароуннаҳр ҳокимони маҳаллӣ (худотҳо)-ро хоҳ исломро қабул карда бошанд, хоҳ не, ба ҷои худашон монда дар пешин онҳо волиёни арабро гузошт. Ихтиёри ҳукумат, таъини андозҳо ва ғундоштан онҳо дар дасти волиёни араб буда, худотҳо дар ин кор ба онҳо ёрӣ меоданд ва дастёри мекарданд ва ҳаққи ин хизмати ба арабҳо кардаашонро аз аҳоли мегирифтанд. Агар сабаби ин тадбири Қутайбаро ба забони тоҷикии содда ифода кунем, ин кор барои бирён карда хӯрдани ғушти аҳолии маҳаллӣ дар рағбани худашон буд.

Ҳокимони маҳаллӣ дар мулку моли дар дасташон мондагӣ (замину боғ) аҳолиро кор фармуда, аз меҳнати онҳо мисли пештара озодона ғайда мебарданд.

Қутайба ба касоне, ки дини исломро қабул кунанд, сабукиҳо ваъда кард, дар ҳолате ки аз касони мусулмон нашудагӣ ба номи ҷизья* як андози саршуморӣ мегирифт, мусулмоншудагонро аз ин андоз озод кард.

Лекин эълони сабукиҳо дар қабулкунандагони ислом як эълони расмӣ ташвиқотӣ барои қабул кунондани дини ислом буда, дар ҳақиқат мардуми маҳаллӣ хоҳ дини исломро қабул карда бошанд ва хоҳ не, дар шиканҷаи бисёр саҳти миллӣ ва дар ғоратгарии дои-

* Ҷ и з ья — як андози таҳқирӣ буда, музфиқи қонуни ислом аз касони дар илоҳоти исломӣ зинадагикунанда, ки дар дини ислом набошанд, ба тарзи саршуморӣ гирифта мешуд.

мин беҳаёёна гирифтор карда шуданд. Чунончи, Қутайба баъд аз тамоман забт кардани Бухоро ин тадбирро ба кор бурд.

Чунон ки муаллифи «Таърихи Наршахӣ» нақл кардааст, Қутайба баъд аз бори чорум ишғол кардани Бухоро ҳукм кард, ки аҳолии шаҳр ҳар кадоме нимаи ҳавлиҳои худро ба арабҳо диҳанд, то ин ки арабҳо бо онҳо дар як ҷо зиндагонӣ карда, онҳоро дар зери назорати саҳт гиранд.

Аз рӯи қавли муаллифи мазкур арабҳо бо ҳамин роҳ аҳолии маҳаллиро назорат мекарданд ва касоне, ки аз онҳо муҳолифи дини ислом ҳаракате медидаанд, бо уқубатҳои саҳт ҷазо меоданд.

Дар даруни шаҳри Бухоро Олӣ Кашкаша ном ҷамоате буданд, ки бо арабҳо дар як ҳавлӣ зиндагонӣ карданро нахоста, тамоми ҳавлиҳои ҳудашонро бо тамоми асбоби хонаҳояшон ба арабҳо гузошта, аз шаҳр баромаданд ва онҳо ҳафтсад хонавор буданд, ки дар беруни шаҳр ҳафтсад ҳавлӣ сохта озодона зиндагонӣ кардан хостанд (он деҳае ки ҳамин Олӣ Кашкаша бино карда буданд, дар 4 километри шимолӣ шаҳри Бухоро буда, ҳоло ба номи «Қаҳқашон» машҳур аст).

Лекин Олӣ Кашкаша бо ин тадбир аз тазйиқи арабҳо халосӣ наёфтанд, чунонки муаллифи «Наршахӣ» дар боби тақсими Бухоро дар миёнаи Арабу Аҷам ва вазъи хироҷ нақл мекунад, Қутайба ҳукм кард, ки аҳолии шаҳри Бухоро ҳар сол дусад ҳазор дирам (танга) ба халифа ва даҳ ҳазор дирам ба амири Хуросон диҳанд ва аҳолии саҳроҳо — деҳот як нимаи замин ва асбоби кишту корӣ ва дигар дорони худро ба арабҳо дода, инчунин онҳо коҳ, алаф, ҳезум ва дигар чизҳое, ки арабҳои шаҳришӯин ба ин чизҳо эҳтиёҷдоранд, низ ба онҳо диҳанд (албатта ба ғайр аз андозу хироҷи замин буд).

Албатта, дар ин гуна шиканҷаи саҳти ҳам молӣ, ҳам меҳнатӣ ва ҳам динию вичдонӣ ҳеҷ кас тоқат карда наметавонист, бинобар ин аҳолии маҳаллӣ хоҳ дини исломро қабул карда бошанд ва хоҳ не, ба арабҳои истилогар бо назари душманонаи бисёр саҳт ва бо ҷашми ғазабу нафрати пуршиддат нигоҳ мекарданд, ба ҳеҷ қавлу қарор ва аҳду паймони саркардагони араб бовар намекарданд ва агарчи оқибат кушта

шудани худашонро донанд ҳам, фурсат, ки ёфт шуд, аз онҳо интиқом мегирифтанд ва исъён мекарданд.

Мо дар ин ҷо барои мисол якчанд воқеаи характернокро нақл мекунем:

Воқеаи якум ин аст, ки Саид бинни Усмон вақте ки бо Бухорхудотзан сулҳ баста ба Самарқанд рафтаиш шуд, аз вай 80 нафар аз наздиконаш гаравиён талаб кард, барои ин, ки дар вақти ба Самарқанд буданиш он зан аз пушти ӯ ҳуҷум накунад, ваъда кард, ки одамони ба гарав гирифтаашро дар бозгашти сафар ба ӯ пас дода равад.

Бухорхудотзан ин таклифи ӯро қабул карда 80 нафарро ба ӯ супурд. Аммо вақте ки Саид аз Самарқанд баргашта ба Бухоро омад, он гаравиёнро пас надод ва ваъда кард, ки аз лаби дарёи Аму пас гардонад. Вақте ки ба лаби дарё расид ва Бухорхудот онҳоро талаб кард, Саид гуфт, ки аз Марв бармегардонам, дар Марв гуфт, ки аз Нишопур мегардонам ва дар он ҷо гуфт, ки аз Кӯфа мегардонам ва ба ҳамин тариқа гаравиҳоро бо худ то Мадина бурд.

Дар он ҷо пул, асп, ҷома, силоҳ ва ҳамаи чизҳои одамони гаравиро кашида гирифта, ба онҳо либосҳои палосии гуломӣ пӯшонида дар киштзори худ ба кор андохт.

Он одамони гаравӣ диданд, ки дар зер гуломии нанговарона ва меҳнати саҳти тоқатшиканона оқибат хоҳанд мурд, миёни худ машварат карда, қарор доданд, ки аввал интиқоми худро аз золим кашида боре ба манфиат бимиранд ва бо ин мақсад ба сарои Саид даромаданд, дарро аз дарун баста ӯро куштанд ва инчунин нахостанд, ки дар дасти арабҳо зинда афтада дар қасос бо хорӣ кушта шаванд, бинобар ин худҳошонро ҳам дар даруни ҳамаи сарой куштанд.

Воқеаи дуюм воқеаи Язак аст. Язак ном касе аз ҳокимзодагони Тахористон буд, ки исломро қабул карда буд ва дар зер дасти волии аз арабҳо гузошташудаи Тахористон дар Балх ҳоким шуда буд. Ӯ ба сафарҳои ҳарбии Қутайба дар Мовароуннаҳр иштирок карда, аз тамоми аҳволи дарунии ӯ ва истилогарони араб воқиф шуда буд. Язак бо вучуди мусулмон шуданиш ва ба Қутайба хизмат карданиш аз шарри ӯ эмин набуд.

Назар ба қавли муаллифи «Таърихи Табарӣ» Язак рӯзе ба яке аз наздикони худ дар ҳаққи Қутайба ин суҳанонро гуфт: «Ман ба ин амин нестам, зеро ки арабнаҷод аст ва дар мисоли сағ аст, агараш бизанӣ, бонг занад ва агар чизе диҳӣ, дум бичунбонад...» («Таърихи Табарӣ», ҷ. 4, с. 685).

Оқибат ин дарёёфти Язак дар ҳаққи Қутайба бо воқеа тасдиқ ёфт: вақте ки Язак баъд аз тамом кардани сафарҳои Мовароуннаҳр бо рухсати Қутайба ба Балх рафт, Қутайба аз рухсат доданаи пушаймон шуд ва ўро дубора ҷеғ зада гирифт, то ки кори ўро тамом кунад.

Язак дониш, ки Қутайба ўро хоҳад кушт, исён карда бо одамони худ ба кӯхистони Толқон ва Бағлон рафт. Қутайба аз паси ў аскар фиристод, аскарони Қутайба ба кӯхистон роҳ наёфтанд ва ўро ба даст дароварда натавонистанд.

Қутайба роҳи фиребро гирифт: Салими Носеҳ ном касеро, ки Язак ба вай эътимод дошт, барои амон дода овардан ба пеши ў фиристод. Язак бо қабули тақлифи Салими Носеҳ ба пеши Қутайба омад. Қутайба Язакро бо бародарзодагонаш, ки Саид ва Усмон ном доштанд ва навкарони хосаш, ки бо ў буданд, ба ҳабе гирифт ва дар рӯзи дигар ҳамаашонро, ки ҳафтсад нафар буданд, кушт.

2

Ихтилолҳое, ки пеш аз исёни Муқаннаъ дар Хуросон ва Мовароуннаҳр рӯй додаанд

Баъди аз тарафи арабҳо забт карда шудани Хуросон ва Мовароуннаҳр ва пеш аз шӯриши Муқаннаъ дар ин сарзаминҳо як қатор шӯришҳо, исёнҳо, ихтилолҳо ва хуруҷҳо рӯй додаанд, ки мо дар ин ҷо баъзе аз онҳоро ёд карда мегузарем:

Яке аз ин исёнҳо исёни Язак дар Тахористон буд, ки мо бо фиреб кушта шудани сардори он исёнро дар боло қайд кардем.

Баъд аз хомӯш карда шудани исёни Язак ва дар вақти амири Қутайба бини Муслим дар Хуросон, аҳолии Чағониён, Нахшаб ва Кеш бо роҳбарияти Ҳокими Шумон исён карданд. Ин исён бисёр вақт арабҳоро

саргардон карда, ба кушта шудани бисъёр аскарони онҳо ва гурехтани якчанд сараскархошон сабаб шуд.

Оқибат Қутайба исьёни Нахшаб ва Кешро танҳо-танҳо хомӯш карда, ҳамаи қувваҳои онро ба Шумон ғун карда шаҳро ба муҳосира андохт ва баъд аз бо сулҳ ба шаҳр даст ёфтанд, на танҳо исьёнкоронро, балки ҳамаи аҳолиро кушта шаҳро толон кард ва сӯхта хароб гардонд.

Подшоҳи Сугдиёни Самарқанд Тархунхудо ба Қутайба сулҳ баста пули сулҳона дода ва қизъя қабул карда буд. Аммо баъд аз дур шудани аскарони араб аҳоли ба сулҳи ҳақоратовар тан надода, Тархунро аз тахт ронда ва Ғӯрак (Хӯрак)-ро ба подшоҳи шинонданд ва дар зери роҳбарияти Ғӯрак ба муқобили арабҳо исьён бардоштанд.

Ин исьён ҳам аз тарафи арабҳо бо камоли бераҳмӣ ҳамагонро шуд ва пеш аз омадани аскарони қазодихандаи араб Тархун доништа буд, ки агар арабҳо ғалаба кунанд, аввал ӯро хоҳанд кушт ва ӯ пир буд ва қувват надошт, ки дар майдон ҷанг карда, кушта шавад. Бинобар ин дар дасти арабҳо бо таҳқир кушта шуданро нахоста қабзаи шамшери худро дар замин ғӯронда, тегаширо рост карда ва шикамашро ба нӯги тегашонда, бо вазни худ шикамашро кафонда, худро худ кушт.

Чунончи мо дар боло қайд карда гузаштем, арабҳо қарор дода буданд, ки аз мусулмоншудагон қизъя нагиранд ва қонуни шариат ҳам ҳамагон буд. Лекин вақте ки мусулмоншудагон бисъёр шудан гирифтанд ва ба ҳамагон нисбат даромаде, ки аз роҳи қизъя меомад, кам шудан гирифт, арабҳо ҳам қонуни динашонро, ҳам қавлу қарорашонро вайрон карда, аз мусулмоншудагон аҳолии маҳаллӣ ҳам қизъя гирифтанд сар карданд.

Ин ҳодиса дар Самарқанд дар соли 110 ҳиҷрӣ (729), ки дар он вақтҳо дар Хуросон Асад бини Абдулло амир буда, Ҳонӣ ном омили ӯ дар Бухоро ва Самарқанд хироҷ ва андозгундор буд, рӯй дод.

Ҳонӣ дар Самарқанд ва Бухоро на танҳо аз мусулмоншудагон қизъя гирифт, балки дар гундоштани дигар хироҷ ва андозҳо ва ҳам дар ҳамаи қорҳо ба аҳолии маҳаллӣ бисъёр саҳтгирӣ кард.

Ана ҳамин сабаб шуд, ки мардум шӯриданд, му-
сулмоншудагон аз дини ислом баргаштанд ва умуман
аҳолии Бухоро, Самарқанд ва Фарғона исъён карда,
ба муқобили арабҳо ҷанг сар карданд.

Чун арабҳо пай дар пай аскарони нав овардан ги-
рифтанд, исъёнгарон аз туркон мадад талаб карда овар-
да, ба муқобили арабҳо сахт истодагарӣ карданд.

Оқибат шӯришчиён галаба карда, арабҳоро то Пай-
канд пеш карданд. Дар ин ҷо боз ба арабҳо қувваи на-
ви бисёре омад ва ҳам туркон ҷангро партофта раф-
танд ва дар натиҷа шӯришчиён мағлӯб шуданд. Исъён
бо кушта шудани бисёр шӯришчиён ва толону тороҷ
кардани шаҳрҳо ва деҳаҳо фуру нишонда шуд. Лекин
арабҳо аз мусулмоншудагон чизъягириро бардоштанд.

Дар соли 119 (737) аҳолии Хатлон (Кӯлоб, Балчу-
вон, Вахш) ба муқобили арабҳо исъён карда омилони
хирочро куштанд ва волии арабҳо гурехт.

Асад бини Абдулло, ки дар он вақтҳо амири Ху-
росон буд, бо аскарӣ бисёр ба қасди ҷазо додани аҳо-
лии маҳаллӣ ба Хатлон рафт. Аммо баъд аз ҷангҳои
сахт шикаст хӯрда ноком баргашт.

Чун Асад бини Абдулло аз он сафар гурехта ба
Балх расид, аҳолии Балх ўро маскара дошта, бо забо-
ни тоҷикӣ ба ў гуфтанд:

Аз Хатлон (шоҳ) омадия!

Ба рӯ табоҳ омадия!

Обор-бор омадия!

Хашанг * низор омадия!

Аз ҳокимони маҳаллӣ онҳое, ки ба арабҳо муқо-
бил баромаданд ва ба исъёнҳо роҳбарӣ карданд, кам-
кам нест карда шуданд ва онҳое, ки аз тахти дил ба
арабҳо дода шуда буданд, ба ҷои худ ва бо номи «ҳо-
кимӣ» монданд.

Аз ин ҷумла яке бухорхудот Тағшода буд, ки бо ву-
ҷуди мусулмон нашуданаш ба арабҳо аз сидқӣ дил
хизмат мекард. Хушомадгӯии ў ба дараҷае расида буд,
ки писари дар замони амирии Қутайба таваллуд шу-
даи худро Қутайба ном ниҳода буд. Арабҳо ҳам му-

* Х а ш а н г — 1) доғсар-зоғсар (гунҷишки нар); 2) одами кал
(аҷаб нест, ки калима дар асл «хушк» бошад ва бо хатон котибҳо
ин шаклро гирифта бошад. Калимаи «низор» ҳам, ки маънои ло-
ғар буда, аз ҷанг вай омадааст, хушк будани ин калимаро талаб
мекунад.

сулмон нашудани ўро ба назар нагирифта, ўро хурмат мекарданд. У ба ном дар Бухоро подшоҳ буда, корҳои хироҷ ва андозгундорӣ дар дасти волии араб буд. Лекин бухорхудо дар ин кор ба воли ёрӣ меод ва ба ин восита ба ҳисоби аҳоли किसान худро ҳам пур мекард.

Дар вақти дар Хуросон амир будани Асад бинни Абдулло, ки мо дар боло сафари Хатлони ўро дидем, ғурӯҳе аз бухориён ба умеди халос шудан аз қизья, мусулмон шуданд. Чунки дар натиҷаи исьён соли 110 (729), чунон ки дар боло қайд карда шуд, аз мусулмоншудагон қизья гирифта бардошта шуда буд.

Бухорхудо — Тағшода ба Асад бинни Абдулло навишт, ки ғурӯҳе барои халос шудан аз қизья ба зоҳир мусулмон шудаанд, аммо инҳо дар ҳақиқат мусулмон нестанд, мақсадашон кам кардани даромади мамлакат ва шӯриш кардан ба муқобили мост.

Асад бинни Абдулло ба омили худ навишт, ки он навмусулмоншудагонро ба дасти Тағшода супорад.

Омил ин фармонро гирифта хост, ки навмусулмонро ба Тағшода супорад, онҳо ғурӯҳа ба масҷиди чоён Бухоро паноҳ бурданд. Тағшода бо нӯкарони худ ба масҷид рафта ба онҳо ҳуҷум кард, қорсад нафарашонро кушт ва боқимондагонашонро бандӣ карда ба Хуросон ба пешни Асад фиристод.

Оқибат бухорхудо Тағшода ба қазои ин гуна ҳаракатҳои эҳсоннаш аз тарафи аҳолии маҳалли кушта шуд. Ин воқеа ин гуна рӯй дод: баъд аз вафоти Асад бинни Абдулло Насри Сайёр ба Хуросон амир шуда омад. Дар он вақтҳо дар тарафи Фарғона ба муқобили арабҳо исьён хеста буд. Наср ба тарафи Мовароуннаҳр гузашта, то Фарғона рафта исьёнкоронро нест карда, баргашта ба Самарқанд омад.

Бухорхудо Тағшода ва волии Бухоро Восил бинни Умар аз Бухоро то Самарқанд ба пешвози Насри Сайёр рафтанд. Дар вақте ки онҳо дар пешни хайман Наср бо ӯ сӯхбат карда нишаста буданд, ду нафар аз бухориён пайдо шуданд. Ин бухориён ба Наср аз дасти бухорхудо шикаст карданд, ки ӯ заминҳои моро аз дасти мо бо зулму зӯрӣ гирифт ва аз Восил ҳам дод гуфтанд, ки ӯ ба ҳар кори бухорхудо ёрӣ медиҳад ва ҳар дун онҳо як шуда, мулку қизҳои мардумро ба ситам мегиранд.

Ана ҳамин сабаб шуд, ки мардум шӯриданд, мусулмоншудагон аз дини ислом баргаштанд ва умуман аҳолии Бухоро, Самарқанд ва Фарғона исъён карда, ба муқобили арабҳо ҷанг сар карданд.

Чун арабҳо пай дар пай аскарони нав овардан гирифтанд, исъёнгарон аз туркон мадад талаб карда оварда, ба муқобили арабҳо саҳт истодагарӣ карданд.

Оқибат шӯришчиён ғалаба карда, арабҳоро то Пайканд пеш карданд. Дар ин ҷо боз ба арабҳо қувваи нави бисёре омад ва ҳам туркон ҷангро партофта рафтанд ва дар натиҷа шӯришчиён мағлуб шуданд. Исъён бо кушта шудани бисёр шӯришчиён ва толону тороҷ кардани шахрҳо ва деҳаҳо фуру нишонда шуд. Лекин арабҳо аз мусулмоншудагон қизьягириро бардоштанд.

Дар соли 119 (737) аҳолии Хатлон (Кӯлоб, Балҷувон, Вахш) ба муқобили арабҳо исъён карда омилони хирочро куштанд ва волии арабҳо гурехт.

Асад бинии Абдулло, ки дар он вақтҳо амири Хуросон буд, бо аскарӣ бисёр ба қасди ҷазо додани аҳолии маҳаллӣ ба Хатлон рафт. Аммо баъд аз ҷангҳои саҳт шикаст хӯрда ноком баргашт.

Чун Асад бинии Абдулло аз он сафар гурехта ба Балх расид, аҳолии Балх ӯро масхара дошта, бо забони тоҷикӣ ба ӯ гуфтанд:

Аз Хатлон (шоҳ) омадия!
Ба рӯ табоҳ омадия!
Обор-бор омадия!
Хашанг * низор омадия!

Аз ҳокимони маҳаллӣ онҳое, ки ба арабҳо муқобил баромаданд ва ба исъёнҳо роҳбарӣ карданд, камкам нест карда шуданд ва онҳое, ки аз таҳти дил ба арабҳо дода шуда буданд, ба ҷои худ ва бо номи «ҳокимӣ» монданд.

Аз ин ҷумла яке бухорхудот Тағшода буд, ки бо вучуди мусулмон нашуданаш ба арабҳо аз сидқи дил хизмат мекард. Хушомадгӯии ӯ ба дараҷае расида буд, ки писари дар замони амирии Қутайба таваллуд шудан худро Қутайба ном ниҳода буд. Арабҳо ҳам му-

* Х а ш а н г — 1) доғсар-зоғсар (гунҷишки нар); 2) одами кал (аҷаб нест, ки калима дар асл «хушк» бошад ва бо хатои котибҳо ин шаклро гирифта бошад. Калимаи «низор» ҳам, ки маънои доғар буда, аз ҷангӣ вай омадааст, хушк будани ин калимаро талаб мекунад.

сулмон нашудани ўро ба назар нагирифта, ўро ҳурмат мекарданд. Ў ба ном дар Бухоро подшоҳ буда, қорҳои хироҷ ва андозгундорӣ дар дасти волии араб буд. Лекин бухорхудот дар ин қор ба воли ёрӣ меод ва ба ин восита ба ҳисоби аҳолӣ кисаи худро ҳам пур мекард.

Дар вақти дар Хуросон амир будани Асад бини Абдулло, ки мо дар боло сафари Хатлони ўро дидем, гурӯҳе аз бухориён ба умеди халос шудан аз қизья, мусулмон шуданд. Чунки дар натиҷаи исьён соли 110 (729), чунон ки дар боло қайд карда шуд, аз мусулмоншудагон қизья гирифтаи бардошта шуда буд.

Бухорхудот — Тағшода ба Асад бини Абдулло навишт, ки гурӯҳе барои халос шудан аз қизья ба зоҳир мусулмон шудаанд, аммо инҳо дар ҳақиқат мусулмон нестанд, мақсадашон кам кардани даромади мамлакат ва шӯриш кардан ба муқобили мост.

Асад бини Абдулло ба омили худ навишт, ки он навмусулмоншудагонро ба дасти Тағшода супорад.

Омил ин фармонро гирифта хост, ки навмусулмонро ба Тағшода супорад, онҳо гурехта ба масҷиди ҷомеи Бухоро паноҳ бурданд. Тағшода бо нӯкарони худ ба масҷид рафта ба онҳо ҳуҷум кард, қорсад нафарашонро кушт ва боқимондагонашонро бандӣ карда ба Хуросон ба пеши Асад фиристод.

Оқибат бухорхудот Тағшода ба қазои ин гуна ҳаракатҳои золимонана аз тарафи аҳолии маҳаллӣ кушта шуд. Ин воқеа ин гуна рӯй дод: баъд аз вафоти Асад бини Абдулло Насри Сайёр ба Хуросон амир шуда омад. Дар он вақтҳо дар тарафи Фарғона ба муқобили арабҳо исьён хеста буд. Наср ба тарафи Мовароуннаҳр гузашта, то Фарғона рафта исьёнқоронро нест карда, баргашта ба Самарқанд омад.

Бухорхудот Тағшода ва волии Бухоро Восил бини Умар аз Бухоро то Самарқанд ба пешвози Насри Сайёр рафтанд. Дар вақте ки онҳо дар пеши хаймаи Наср бо ӯ сӯхбат карда нишаста буданд, ду нафар аз бухориён пайдо шуданд. Ин бухориён ба Наср аз дасти бухорхудот шикоят карданд, ки ӯ заминҳои моро аз дасти мо бо зулму зӯрӣ гирифт ва аз Восил ҳам дод гуфтанд, ки ӯ ба ҳар қори бухорхудот ёрӣ медиҳад ва ҳар дуи онҳо як шуда, мулку қизҳои мардумро ба ситам мегиранд.

Дар миёни ин ду нафар ханҷар буд. Бухорхудот бо роҳи игвогарӣ ба гӯши Наср гуфт, ки инҳо дар дасти ту мусулмон шудаанд, агар исломашон рост бошад, чаро дар пеши ту мусаллаҳ шуда омадаанд.

Наср аз онҳо сабаби бо ханҷар омаданашонро пурсид. Онҳо гуфтанд, ки мо аз бухорхудот ба ҷони худ эмин нестем. Бинобар ин ҳамеша мусаллаҳ шуда мебардем.

Наср фармуд, ин ханҷарҳоро аз миёни онҳо гиранд ва худаи бо Восил барои адои намози шом, ки вақташ расида буд, хест. Бухорхудот, ки мусулмон нашуда буд, дар ҷои худ нишаста монд.

Бухориён баъд аз додани ханҷарҳояшон дар канортар рафта истоданд. Онҳо дар зери ҷомаашон корд ҳам доштанд ва дар миёни худ аҳд карданд, ки дар ҳамин ҷо ҳам бухорхудот ва ҳам восилро бикушанд ва ҳарчанд медонистанд, ки худаи ҳам ба қасос кушта хоҳанд шуд, лекин ба назари онҳо кушта шудани баъд аз интиқом гирифтани аз душман кори саҳле буд. Онҳо мунтазири фурсат шуда истоданд.

Баъд аз адои намоз Наср ба даруни хайма даромада бухорхудотро ҳам ба он ҷо ҷеғ зад. Восил ҳанӯз аз намоз ғоиб нашуда буд.

Бухорхудот аз ҷояш хеста меҳост, ки ба хайма дарояд, яке аз он бухориён аз дунболи ӯ ба дари хайма расида аз пуштаи бо корд зада афтонд ва дигаре аз он бухориён ба Восил расида шикамашро бо корд ҷок кард ва Восил ҳам дар ҳамон ҳол кушандаи худро бо шамшер зад, ки ҳарду дар як ҷо ва дар як вақт ҷон доданд. Бухорхудот ҳам бо ҳамон захм тамом шуд. (Ин воқеа аз «Таърихи Наршахӣ» мазмунан гирифта шуд).

Дар натиҷаи ин ҳама зулму бедодии аз ҳад зиёд ва толону тороҷи дутарафа — ҳам аз тарафи волиёни араб ва ҳам аз тарафи ҳокимони маҳаллӣ, мамлакат хароб шуд, мардум гадо ва бекор шуда монданд, касбу ҳунари аз равақ афтод.

Дар хусуси коргоҳи Бухоро — Байтуттироз, ки мо дар боло сифати вайро ёд кардем, Наршахӣ мегӯяд:

«...Чунон шуд, ки ин коргоҳ маътал монд ва он мардумоне, ки ин саноатро мекарданд, пароканда шуда рафтанд».

Албатта сабаби маътал мондани он коргоҳи пурҳосили хушсифат ва пароканда шудани устодон ва кор-

гарони моҳири он зулми аз ҳад зиёд ва андозҳои бе-
андоза буд.

Ҳарчанд исьёни оммаҳои мардуми маҳаллӣ аз та-
рафи арабҳо бо рафторҳои золимона ва кушторҳои бе-
рахмона ҳобонда шуда бошад ва ҳобонда шавад ҳам,
рӯҳи исьёнкорӣ дар табиати аҳолии зулмдида аланга
мезад. Дар ҳамаи вақт як хуруҷи бисёр калон рӯй
дод, ки дар олами ислом сабаби табaddулотӣ таърихӣ
шуда, дар Хуросон ва Мовароуннаҳр рӯҳи исьёнкориро
баланд кард.

Ин хуруҷи Абӯмуслими хуросонӣ буд, ки Муқан-
наъ ҳам ба ин хуруҷ иштирок кардааст. Бинобар аҳа-
мияти таърихнаш мо хуруҷи Абӯмуслимро дар фасли
ҷудогона шарҳ медиҳем.

3

Хуруҷи Абӯмуслими Хуросонӣ

Халифаҳои бани Умийя дар айёми ҳукмронии худ
(ғайри Умар бини Абулазиз) зулму бедодро аз ҳад
гузашониданд. Зулму бедоди онҳо ба аҳолии ғайри
араб махсус набуда, аз ҳуди арабҳо ҳам бисёр хона-
донхоро хароб карданд. Онҳо Ҳаҷҷоҷ ном золими маш-
хурро дар олами ислом бист сол ҳукмрон карданд,
ки на аз вай пеш ва на баъд аз вай асрҳои дароз ка-
се он қадар зулм накардааст. Назар ба ривоятҳои Ҳаҷ-
ҷоҷ фақат бо дасти худ яксаду бист ҳазор касро куш-
тааст, онҳое, ки бо фармони ӯ кушта шуданд ва он-
ҳое ҳам, ки дар зиндони ӯ бо аҷали худ мурдаанд, шу-
мор надоранд. Дар вақти вафоти ӯ дар зиндонаш 30 ҳа-
зор марду 20 ҳазор зан — 50 ҳазор кас маҳбус буд.
Зиндони ӯ хона, айвон ва дигар бинои сақфдор на-
дошт. Маҳбусон тобистон дар зери офтоб ва зимистон
дар сармо ва дар зери барфу борон зиндагонӣ мекар-
данд ва мемурданд.

Ба ин гуна зулм албатта ҳеҷ кас тоқат карда на-
метавонист. Бинобар ин на танҳо вилоятҳои ғайри
араб, балки оммаи арабҳо ҳам ба ҳукмронӣ чунон
сахтгирӣ мекарданд, ки касе лаб кушода наметавонист.

Аммо дар охириҳои давлати бани Умийя — дар
замони Марвон дар байни ҳуди бани Умийя инзоъҳо ва

Дар миёни ин ду нафар ханҷар буд. Бухорхудот бо роҳи иғвогарӣ ба гӯши Наср гуфт, ки инҳо дар дасти ту мусулмон шудаанд, агар исломашон рост бошад, чаро дар пеши ту мусаллаҳ шуда омадаанд.

Наср аз онҳо сабаби бо ханҷар омаданашонро пурсид. Онҳо гуфтанд, ки мо аз бухорхудот ба ҷони худ эмин нестем. Бинобар ин ҳамеша мусаллаҳ шуда мегардем.

Наср фармуд, ин ханҷарҳоро аз миёни онҳо гиранд ва худааш бо Восил барои адои намози шом, ки вақташ расида буд, хест. Бухорхудот, ки мусулмон нашуда буд, дар ҷои худ нишаста монд.

Бухориён баъд аз додани ханҷарҳояшон дар канортар рафта истоданд. Онҳо дар зери ҷомаашон корд ҳам доштанд ва дар миёни худ аҳд карданд, ки дар ҳамин ҷо ҳам бухорхудот ва ҳам восилро бикушанд ва ҳарчанд медонистанд, ки худашон ҳам ба қасос кушта хоҳанд шуд, лекин ба назари онҳо кушта шудани баъд аз интиқом гирифтани аз душман кори саҳле буд. Онҳо мунтазири фурсат шуда истоданд.

Баъд аз адои намоз Наср ба даруни хайма даромада бухорхудотро ҳам ба он ҷо ҷеғ зад. Восил ҳанӯз аз намоз фориғ нашуда буд.

Бухорхудот аз ҷояш хеста меҳост, ки ба хайма дарояд, яке аз он бухориён аз дунболи ӯ ба дари хайма расида аз пушташ бо корд зада афтонд ва дигаре аз он бухориён ба Восил расида шикамашро бо корд ҷок кард ва Восил ҳам дар ҳамои ҳол кушандаи худро бо шамшер зад, ки ҳарду дар як ҷо ва дар як вақт ҷон доданд. Бухорхудот ҳам бо ҳамоно захм тамои шуд. (Ин воқеа аз «Таърихи Наршахӣ» мазмунан гирифта шуд).

Дар натиҷаи ин ҳама зулму бедоди аз ҳад зиёд ва толону тороҷи дутарафа — ҳам аз тарафи волиёни араб ва ҳам аз тарафи ҳокимони маҳаллӣ, мамлакат хароб шуд, мардум гадо ва бекор шуда монданд, касбу ҳунар аз равақ афтод.

Дар хусуси коргоҳи Бухоро — Байтуттироз, ки мо дар боло сифати вайро ёд кардем, Наршахӣ мегӯяд:

«...Чунон шуд, ки ин коргоҳ маътал монд ва он мардумоне, ки ин саноатро мекарданд, пароканда шуда рафтанд».

Албатта сабаби маътал мондани он коргоҳи пурҳосили хушсифат ва пароканда шудани устодон ва кор-

гарони моҳири он зулми аз ҳад зиёд ва андозҳои беандоза буд.

Ҳарчанд исьёни оммаҳои мардуми маҳаллӣ аз тарафи арабҳо бо рафторҳои золимона ва кушторҳои берахмона хобонда шуда бошад ва хобонда шавад ҳам, рӯҳи исьёнкорӣ дар табиати аҳолии зулмдида аланга мезад. Дар ҳамин вақт як хуруҷи бисёр калон рӯй дод, ки дар олами ислом сабаби табaddулотӣ таърихӣ шуда, дар Хуросон ва Мовароуннаҳр рӯҳи исьёнкориро баланд кард.

Ин хуруҷи Абӯмуслими хуросонӣ буд, ки Муқаннаъ ҳам ба ин хуруҷ иштирок кардааст. Бинобар аҳамияти таърихнаш мо хуруҷи Абӯмуслимро дар фасли ҷудогона шарҳ медиҳем.

3

Хуруҷи Абӯмуслими Хуросонӣ

Халифаҳои бани Умийя дар айёми ҳукмронии худ (ғайри Умар бини Абулазиз) зулму бедоро аз ҳад гузарониданд. Зулму бедоди онҳо ба аҳолии ғайри араб махсус набуда, аз ҳуди арабҳо ҳам бисёр хонадонҳоро хароб карданд. Онҳо Ҳаҷҷоҷ ном золими машхурро дар олами ислом бист сол ҳукмрон карданд, ки на аз вай пеш ва на баъд аз вай асрҳои дароз касе он қадар зулм накардааст. Назар ба ривоятҳои Ҳаҷҷоҷ фақат бо дасти худ яксаду бист ҳазор касро куштааст, онҳое, ки бо фармони ӯ кушта шуданд ва онҳое ҳам, ки дар зиндони ӯ бо аҷали худ мурдаанд, шумор надоранд. Дар вақти вафоти ӯ дар зиндонаш 30 ҳазор марду 20 ҳазор зан — 50 ҳазор кас маҳбус буд. Зиндони ӯ хона, айвон ва дигар бинои сақфдор надошт. Маҳбусон тобистон дар зерӣ офтоб ва зимистон дар сармо ва дар зерӣ барфу борон зиндагонӣ мекарданд ва мемурданд.

Ба ин гуна зулм албатта ҳеҷ кас тоқат карда наметавонист. Бинобар ин на танҳо вилоятҳои ғайри араб, балки оммаи арабҳо ҳам ба ҳукмронии ҷунон сахтгирӣ мекарданд, ки касе лаб кушода наметавонист.

Аммо дар охириҳои давлати бани Умийя — дар замони Марвон дар байни ҳуди бани Умийя низоъҳо ва

кушокушиҳо сар шуд ва бо вучуди ин рақибони бани Умийя наметавонистанд аз Арабистон ва Ироқ ба муқобили онҳо қувваи муташаккиле тайёр кунанд ва бинобар ин Аббосиён кори худро аз Хуросон ва Мовароуннаҳр сар карданд. Зеро ин сарзамин, чунон ки аз навиштаҳои болоӣ маълум мешавад, як анбори борут буд, ки бо як гӯгирд задан ба муқобили халифаҳои умавӣ дармегирифт.

Иброҳим Имом, ки дар халифагӣ номзади хонадони Аббосиён буд, доиёни худ (даъваткунандагонии ба манфиати худ)-ро ба Хуросон фиристод ва аз одамони маҳаллӣ ҳам доиён тайёр кунонид. Абӯмуслим яке аз ҳамин доиёни маҳаллӣ буд, ки дар охир ҳамаи роҳбарияти хуруҷи ба муқобили умавиёнро ба дасти худ гирифт.

Дар бораи насаб ва қиёфани Абӯмуслим муаллифи «Равзатуссафо» ба тафсил навиштааст, ки мо хулосаи навиштаҳои ӯро дар ин ҷо меорем: «Насаби Абӯмуслим ба Кударз (яке аз паҳлавонони машҳури Эрони қадим) мерасид... Кударз дар азон Сиёвуш сиёҳ пӯшида буд ва дар гайри ҷанг намеҳандид. Абӯмуслим низ дар вақти хуруҷи худ сиёҳ пӯшида ва дар гайри маъракаи ҷанг ханда намекард... Номии ӯ Иброҳим ва куньяташ* Абӯнсҳок буд ва падараш Муслим ном дошт. Иброҳим Имом ба ӯ таклиф кард, ки ном ва куньяти худро дигар кунад (ин барои ҳамин буд, ки ба ҳуди Иброҳим Имом ҳамном набошад). Бинобар ин ӯ номи худро Абурахмон ва куньяти худро Абӯмуслим гузошт... Абӯмуслим марди миёнақад, гандумгун, хушманзар, ширинсухан, фарохчашм ва паҳнпешонӣ буд. Ба забони форсӣ ва арабӣ гап мезад ва сухани ӯ фасоҳат ва балогатнок буд. Бо кас мазоҳ намекард, доим пешониаш гиреҳзада, пурчин ва туршрӯй буд...» (аз ҷ. 3. «Равзатуссафо», с. 126 хулоса ва содда карда гирифта шуд).

Муаллифи «Таърихи Табарӣ» дар ҳаққи ӯ мегӯяд (хулосатан): «Абӯмуслим ғулومه буд, ки сарроҷӣ мекард, номаш Абдурахмон бинии Муслим буд (номи охиринаш). Ӯ дар хизмати гурӯҳе буд аз бани Аҷул дар Хуросон ва ӯ ғулومه буд зирак, хушманд ва бо-

* Дар арабӣ лақабҳои, ки дар аввали онҳо абӯ ё абӣ ояд, куньят мегӯянд.



фарҳанг (бодониш)...». (Таърихи мазкур, ҷ. 4, с. 731).

Муаллифи «Таърихи Табарӣ» дар як ҷои дигар мегӯяд: «Абӯмуслим аз гуломони озодкардашудан қабилаи бани Аҷул буд».

Дар вақте ки Насри Сайёри дар Хуросон амир буд ва бо Хадеи Кирмонӣ, ки ба ӯ муқобил баромада буд, ҷанг мекард, Абӯмуслим ҳам хуруҷ кард. Наср ин хабарро ба Марвон, ки охирини халифаҳои бани Умийя буд ва ҳам ба амири Ироқ, ки Язид бини Умар ном дошт, ба ин мазмун навишт: «... марди дигаре берун омадааст ва писарони сарроҷон, ки ӯро на асл ҳасту на дин ва гурӯҳе бар вай гирд омадаанд аз фосиқони Хуросон...» («Таърихи Табарӣ», ҷ. 6, с. 732).

Аз ин навиштаҳо, ки аз манбаъҳои аввалии ва аз шохидони воқеаи Абӯмуслим (Насри Сайёри) гирифта шудаанд, маълум мешавад, ки Абӯмуслим аз авлоди форс-тоҷик буда, аз гуломони як қабилани араб буд ва ба касби сарроҷӣ машғули мекард. Тақъабоҳи асосии ӯ дар хуруҷи мардуми маҳаллии Хуросон ва Мовароуннаҳр буд, ки онҳо аз арабҳо саҳт ранҷида ва одамони ҷанговар ва шӯҷӯ буданд. Чунон ки дар боло нишон дода шуд, одамони ба гирди Абӯмуслим ҷамъшударо Насри Сайёри «фосиқони Хуросон» меномид.

Абӯмуслим аз мардуми табақаи поёнии Хуросон (гуломи сарроҷ) буди зулмҳои арабҳоро шахсан худ ҷашида буд. Бо вучуди аз гуломӣ озод шудан ҳанӯз ӯ ба бани Аҷул қор мекард, вай сарроҷӣ карда ҳаққи меҳнати худро ба онҳо меод ва инчунин зулму бедодхоеро, ки аз дасти арабҳо дар ҳаққи оммаи аҳолии Хуросон ва Мовароуннаҳр мерафт, аз одамони мансабдор бехтар ҳис мекард ва бинобар ин ӯ дар ҷавонӣ дар фикри исён афтада буд.

Вақте ки дониши Аббосиён дар Хуросон қор сар карданд, Абӯмуслим бо онҳо алоқа кард ва бо якҷанди онҳо ба Макка рафта, бо падари Иброҳим Имом — Муҳаммад бини Алӣ шиносӣ пайдо кард. Муҳаммад бини Алӣ дар Абӯмуслим қобилияти фавқуллодаи ӯ, ба ҳамроҳии ӯ дар ҳаққи вай гуфт:

«... Ӯро гуломи некӯ мебинам, умед мебарам, ки ӯ аз касони мо шавад, ки қори бани Умийя бисёр дароз кашид» («Таърихи Табарӣ», ҷ. 6, с. 731).

Баъд аз фавти Муҳаммад бини Алӣ писари ӯ Иброҳим Имом қобилияти Абӯмуслимро дониста, қори

Хуросонро ба ӯ супурд. Аммо донёни дигари ӯ, ки дар Хуросон буданд, ба ин кор розӣ нашуданд ва ба Макка, пеши Иброҳим Имом рафтанд. Абӯмуслим ҳам бо онҳо рафт. Назар ба қавли муаллифи «Равзатуссафо» Иброҳим Имом дубора тамоми кори Хуросонро ба Абӯмуслим супурда гуфт: «Бояд ҳар касеро, ки дар Хуросон забони арабиرو донад, зинда нагузорӣ ва аз муҳолифати Сулаймон бинни Касир эҳтироз ва иҷтинобро вочиб шуморӣ, ба ӯ ҳаргиз муҳолифат накунӣ...»: («Равзатуссафо», ҷ. 3, с. 126). Назар ба қавли муаллифи «Равзатуссафо» Абӯмуслим дар ҳамон вақт 19-сола буд (ҷилд ва саҳифаи мазкур).

Аз мазмуни корҳои Абӯмуслим ва аз рӯи он чизҳое, ки таърихнависон дар бораи хуруҷи ӯ навишта ба мо ёдгор гузоштаанд, ҳамин маълум мешавад, ки мақсади ҳақиқии Абӯмуслим аз хуруҷ танҳо маҳв кардани бани Умийя — Марвониён* ва ба рӯи кор овардани Аббосиён набуда, балки мақсади асосии ӯ нест кардан ва пеш кардани истилогарони Араб аз Хуросон, Мовароуннаҳр ва умуман аз вилоятҳои тоҷикон-эронӣ буд.

Лекин назар ба фикри Абӯмуслим ӯ ин мақсадро дар мартабаи аввал пеш ниҳода наметавонист, чунки арабҳо ба ҳамаҷо реша давонда буданд. Бинобар ин кори осон тарафдорони як хонадони арабҳоро карда, хонадони дигари онҳоро, ки дар ҳокимият реша давондаанд ва бо зулму бедодии худ нафрат ва ғазаби омро ба худ ҷалб кардаанд, зада ғалтондан буд. Бо ҳамин кор қувваи арабҳо ду тақсим шуда як қисм қисми дигари худро мезаданд ва дар он вақт мумкин буд, ки мақсади асосии Абӯмуслим нисбатан осонтар ба даст дарояд. Агар ин матлабро кӯтоҳтар ва соддатар карда гӯем, мақсади ҳақиқӣ ва охирини Абӯмуслим таъсис кардани як ҳукумати миллӣ дар Хуросон, Мовароуннаҳр ва умуман дар вилоятҳои тоҷикон-эронӣ буда, ба рӯи кор овардани Аббосиён барои расидан ба ин мақсад як манзил ё ин ки як поғунда буд.

Иброҳим Имом ҳам ба ин мақсади Абӯмуслим пай бурда буд, лекин ӯ барои фонда бурдан аз аҳолии ҷан-

Бани Умийя охири ва тарафдорони онҳоро ба амири охирини бани Умийя — ба Марвон нисбат дода «Марвониён» ме-гуфтанд.

говар ва исъёнкори Хуросон ва Мовароуннаҳр гайри Абӯмуслим каси дигареро қобил намедонист ва доиёни дигари ӯ, ки дар Хуросон ва Мовароуннаҳр буданд, бештарин араб буда, аҳолии маҳаллӣ ба онҳо бо назари нафрат, ҳеҷ набошад, бо назари нобоварӣ нигоҳ мекарданд.

Иброҳим Имом ҳамин нуқтаҳоро ба назар гирифта, роҳбарии кори Хуросонро ба Абӯмуслими 19-сола сурда ва барои ҷалб кардани ҳам-муҳаббати ӯ ва ҳам муҳаббати халқи маҳаллии Хуросон ва Мовароуннаҳр ба ӯ таълим дода гуфт, ки «Бояд дар Хуросон касеро, ки забони арабиرو донад, зинда нагузорӣ!».

Албатта ин таълимоти Иброҳим Имом мунофиқона буд ва ӯ намерост, дар Хуросон ва Мовароуннаҳр насли араб тамоман нест шавад, зеро дар ин сурат ҳокимият ҳам ба дасти маҳаллиён мегузашт ва Аббосиён аз он ҳокимият махрум мемонданд. Лекин вай, чунон ки дар боло ишора шуд, хост, ки барои пешбарии кори худ аз ҳиссиёти арабдушмани Абӯмуслим ва мардуми маҳаллӣ фоида барад. Бинобар ин вай дар паси ин таълимоти мунофиқона ба Абӯмуслим таълимоти дигаре дода гуфт: «Зинҳор ба Сулаймон бинни Касир муҳолифат накуний».

Сулаймон бинни Касир араб буда, яке аз доиёни бузурги Аббосиён дар Хуросон буд. Албатта вай ба арабкушии умумӣ розӣ намешуд ва агар Абӯмуслим мувофиқи таълимоти аввалии Иброҳим Имом арабкушӣ мекард, Сулаймон бинни Касир монеъ меомад ва агар ба гуфтаи ӯ гӯш намедод, бо ӯ муҳолифат кардагӣ мешуд ва бинобар ин таълимоти дуҷум натиҷаи амалии таълимоти аввалиро аз миён мебард, ки мақсади Иброҳим Имом ҳам ҳамин буд. Мақсади ҳақиқии Иброҳим Имом аз арабкушӣ ҳамон арабҳо буд, ки ба бани Умийя тарафдорӣ кунанд ва ба ин гуна арабкушӣ Сулаймон бинни Касир ҳам розӣ буд.

Абӯмуслим агар имконият меёфт, бе овардани Аббосиён ба рӯи қор, бо ягон воситаи дигар ба мақсади ҳақиқии худ, ба таъсиси ҳукумати миллӣ расидан меҳост. Зеро Абӯмуслим медонист, ки Аббосиён ташкилотчиёни пуриқтидор доранд ва оммаи арабҳои ҳам, ки аз бани Умийя дар ранҷиш буданд, хусусан баъд аз ба ҳилофат нишастани Аббосиён тарафдор ва дӯстдорӣ онҳо мешаванд ва дар он вақт Аббосиёнро аз ми-

ён бардошта, ба мақсади ҳақиқӣ расидан хеле душвор мешавад. Бинобар ин вай дар зоҳир аз номи Аббосиён тег зада истода зимнан дар паи ёфтани ягон воситае афтод, ки дар вақти даркорӣ ғалтондани он осон бошад.

Назар ба фикри Абӯмуслим ин воситаи афтондани наш осонтар Алавиён (авлоди Алӣ) буданд. Чунки Алавиён умуман содда, дар ҳукмронӣ нисбатан сустватачиба буда, аз нифоқ ва фиребгарӣ, ки идораи ҳукумати феодалӣ бе ин сифатҳо мумкин намешуд, хеле дур буданд ва бинобар ин онҳоро дар вақти даркорӣ аз ҳукумат дур кардан ба фикри Абӯмуслим осон буд.

Вақте ки Абӯмуслим барои ба рӯи кор овардани ин воситаи осон имконият наёфт, розӣ шуд, ки Аббосиён ба тахти хилофат соҳиб шаванд ва бо ҳамаи ин ӯ дар паи расидан ба мақсади ҳақиқӣ ва дар фикри исьёни зидди Аббосиён буд. Аббосиён ҳам, ки ба ин фикри Абӯмуслим пай бурда буданд, пеш аз исьёни вай ӯро бо фиребу хиёнат кушта маҳв карданд.

Мо ин гуфтаҳои худро, ки ба назари хонандагон мулоҳизаҳои шахсӣ барин менамоянд, бо як чанд воқеа ва фактҳо исбот мекунем ва дар ин миён саргузашти Абӯмуслим ҳам ба даст медарояд:

Воқеаи якум: Абӯмуслим баъд аз тайёрии дуруст дидан дар моҳи рамазони соли 129 ҳиҷрӣ (747 милодӣ) дар Хуросон рӯирост хуруҷ кард ва дар андак вақт Хуросон ва Мовароуннаҳрро аз бани Умийя ва тарафдорони онҳо пок кард. Баъд аз он дар зери сардории Қаҳтаба бинии Шабиб ба тарафи Тус (Машҳад) ва Ироқ аскар фиристод. Ҳасан бинии Қаҳтаба, Холид бинии Бармак (падари Бармакиёни машҳур) ва якчанд сардорони дигарро ба ӯ ҳамроҳ кард ва ҳудаш дар Хуросон, ки тақъаҳои асосии хуруҷаш буд, монд.

Қаҳтаба бо ҷангҳои хушӣ ҳама ҷои Эронро ба даст дароварда ба Ироқи Араб расид ва дар он ҷо дар як ҷанге, ки дар лаби оби Фурот рӯй дода буд, ба ӯ ғарқ шуда мурд ва ба ҷои ӯ писараш — Ҳасанро сараскар хостанд. Ҳасан бо ҷангҳои ғолибона шаҳри Кӯфаро, ки дар он замони ҳамаи марказии Ироқи Араб буд, ба дастии худ гирифт.

Дар он вақтҳо дар Кӯфа Абӯсалама бинии Сулаймон ном як каси соҳибнуфуз буд, ки вай дар хусуси ин ки агар имкон ёбанд, Алавиёро ба рӯи кор оранд,

бо Абӯмуслим ҳамфикр буд (албатта Абӯсалама аз мақсади охиринаи Абӯмуслим хабар надошт).

Ҳасан дар Кӯфа Абӯсаламаро дида ба ӯ мактуби Абӯмуслимро дод ва гуфт: «Амир Абӯмуслим маро фармудааст, ки дар ҳама кор ба ту тобеъ бошам» («Равзатуссафо», ҷил. 3, сах. 131).

Абӯмуслим дар он мактуб Абӯсаламаро бо унвони «Вазири олии Муҳаммад» ёд карда, ба ӯ навишта буд, ки «иштиёри интихоби халифа дар дасти туст».

Дар ҳамон вақтҳо Марвони Ҳимор Иброҳим Имомро кушта буд ва бародарони ӯ — Абулаббоси Саффоҳ ва Абӯҷаъфар Мансури давоникӣ аз ҳабси Марвон ғурехта ба Кӯфа омада буданд, ки Абӯсалама онҳоро дар ҷое пинҳон карда буд. Аз рӯи программаи зоҳирии хуруҷ баъд аз Иброҳим Имом халифагӣ бояд ба Абулаббоси Саффоҳ мерасид. Бо вучуди ин Абӯсалама хилофатро дар навбати аввал ба ӯ таклиф накард ва Ҳасан ҳам, ки намояндаи Абӯмуслим буд, ба ин кор эътироз нанамуд. Зотан Абӯмуслим Ҳасанро барои ҳамин ба тобеъ будан ба Абӯсалама амр фармуда буд, ки Абӯсалама хост, ки аввал хилофатро ба авлоди Алӣ таклиф кунад ва агар онҳо рад кунанд, Абулаббосро ба рӯи кор оварад. Дар он вақтҳо дар Мадина се нафар аз авлоди Алӣ буданд, ки назар ба фикри Абӯсалама онҳо шоистаи хилофат буданд. Бинобар ин Абӯсалама онҳоро ба хилофат таклиф карда, ба онҳо мактуб навишта ба Мадина фиристод, аммо ҳеҷ кадоми он Алавиён хилофатро қабул накарданд.

Дар ин миён пеш аз он, ки қосиди Абӯсалама аз Мадина баргардад, баъзе сардорони лашкари Ҳасан, ки аз тағи кор ва аз мақсади ҳақиқии Ҳасан ва Абӯмуслим хабар надоштанд, аз будани Аббосиён дар Кӯфа хабар ёфта, ба Абулаббос байат карданд, ки дар натиҷа байати умумӣ рӯй дод ва ночор Абӯсалама ва Ҳасан ҳам ба ӯ байат карда, дар моҳи рабиулаввали соли 132 (750) расман ӯро халифа эълон карданд (ин маълумот аз саҳифаҳои 130—131-ум ва 132-юми ҷил. 3 «Равзатуссафо» гирифта шуд).

Воқеан дуҷум: Баъд аз кор бар Аббосиён рост шуда, Абӯмуслим аз фикри бар рӯи кор овардани яке аз Алавиён барнагашта буд. Аббосиён ҳам ин фикри ӯро медонистанд, бинобар ин онҳо хоستانд, ки аввал ҳамфикри ӯро дар бораи Алавиён, ки Абӯсалама буд, аз

миён бардоранд. Лекин дар он вақт аз ранҷиши хотири Абӯмуслим метарсиданд, ки ҳанӯз кор бар ҳудашон устувор нашуда буд ва манбаи қувваи мусаллаҳи хуруҷ — Хуросон ва Мовароуннаҳр дар дасти Абӯмуслим буд.

Барои ҳамин Абулаббоси Саффоҳ бародари худ — Абӯҷаъфар Мансурро ба баҳонаи байатгирӣ аз аҳолии Хуросон ва Мовароуннаҳр ба пеши Абӯмуслим фирисотод ва зимнан ба ӯ супурд, ки ӯ дараҷаи садоқати Абумуслимро ба Аббосиён санҷад ва ҳам дар бораи аз миён бардоштани Абӯсалама фикри ӯро фаҳмад.

Абӯҷаъфар ба Хуросон рафт ва дар вақти аз он ҷо баргашта истоданаш ба Абӯмуслим гуфт, ки Абӯсалама ба Халифа ҳаракатҳои нолоиқ мекунад ва халифа барои риояти хотири ту ҳар гуна ҳаракатҳои ӯро мебардорад ва худро ба нодонӣ мезанад, чунки ту ӯро ба халифа вазир таъин кардаӣ.

Бо шунидани ин суҳанҳо ранги Абӯмуслим парид ва лекин худдорӣ карда, дар ҷавоб гуфт: «Ман ва Абӯсалама бандаем аз бандагони амир, чун ӯ аз ҳадди худ берун по мениҳодааст, ҳар таъдиде, ки лозим бошад, ӯро кардан даркор аст».

Албатта Абӯмуслим дар ин маврид рӯирист тарафдорини Абӯсаламаро карда ва ӯро ҳимоя намуда наметавонист, чунки ин тарафдорӣ ва ҳимояти рӯирист иқдор ба муҳаббати Алавиён ва эътироф ба исыёни худ ба муқобили Аббосиён мешуд.

Абӯҷаъфар ва Абулаббос ҳамин қадар сухани Абӯмуслимро ризо ба қатли Абӯсалама шумурданд ва дар шабе, ки Абӯҷаъфар аз Хуросон баргашта ба пеши Абулаббос расида буд, Абӯсалама дар хонаи худ пинҳонӣ кушта шуд ва қатли ӯро ба фидоиёни хавориҷ нисбат доданд. (Мазмунан аз сах. 135, ҷил. 3. «Равзатуссафо»).

Абӯҷаъфар дар натиҷаи ин сафари худ дар бораи ба Аббосиён садоқат доштан ва надоштани Абӯмуслим ба бародари худ гуфт: — «Агар хоҳӣ, ки ҷаҳон бар ту софӣ шавад, Абӯмуслимро аз миён бардор, ки ӯ меҳодад аз оли Абӯтолиб (аз Алавиён) якеро бар тахти хилофат бинишонад».

Саффоҳ ин таклифи бародари худро қабул накард ва ба вай гуфт: — «Дар ин вақт ӯро чунин набояд кардан (набояд куштан), ки агар мо қасди ӯ кунем,

мардумони Ироқ ва Хуросон бар мо беруи меоянд (ба муқобили мо исъён мекунанд)» («Таърихи Табарӣ» ҷил. 4, сах. 741).

Ин сухани Абулаббос ибро нишон медиҳад, ки ба Абӯмуслим на танҳо аҳолии Хуросон ва Мовароуннаҳр садоқат доштанд, балки ибро ҳам нишон медиҳад, ки аҳолии Ироқи Эрон ҳам дӯстдор ва тарафдори ӯ буданд.

Воқеаи сеюм: Дар вақтҳои ки Абӯҷаъфари Мансур дар Хуросон — дар пеши Абӯмуслим буд, Абӯмуслим Сулаймон бини Касирро кушт («Равзатуссафо» ҷил. 3, сах. 135). Ҳол он ки Иброҳим Имом дар таълимоти худ ба Абӯмуслим риоя кардани хотири Сулаймон бини Касирро ва ба ӯ муҳолифат накарданро ба вай фармуда буд.

Абӯмуслим чаро Сулаймон бини Касирро кушт?

Чунки ӯ ба арабкушии умумии ӯ монеъ мешуд ва Абӯмуслим мехост, ки ҳар чӣ бисёртар арабкуши карда, барои таъсири ҳукумати миллӣ дар Хуросон ва Мовароуннаҳр зудтар замина тайёр кунад. Абӯмуслим бо ин кор зимнан ба Аббосиён таҳдид ҳам кард ва гуё ӯ ба онҳо гуфт, ки агар шумоён Абӯсаламаро кушта, маро аз воситаи ба рӯи кор овардани Алавиён маҳрум кунед, ман Сулаймон бини Касир шуморо кушта ва арабкуши карда ҳукумати миллӣ ташкил хоҳам кард. Назар ба ривояти «Равзатуссафо» — Абӯмуслим дар вақти хуруҷ ва иқтидори худ аз арабҳои истилогар ва тарафдорони онҳо шашсад ҳазор касро кушта буд.

Воқеаи чорум: «Рӯзе Абулаббос (халифаи аввалини Аббосиён) аз Абӯмуслим сабабҳои муваффақияти ӯро пурсид. Абӯмуслим дар ҷавоб гуфт: «Сабрро шиори (пешани) худ кардам ва рози худро ба касе нагуфтам» («Равзатуссафо», ҷил. 3, саҳифаҳои 138—139).

Албатта ин рози худро пинҳон доштани Абӯмуслим ба дараҷаи маълум буд ва аз касоне буд, ки ба қори ӯ эҳтимоли ҳалал расондан доранд ва ё ин ки рози ӯро фош мекунанд. Аммо ба касоне, ки барои ба даст даромадани мақсади вай рольҳои асосиро бозӣ мекунанд ва дар матонат ва роздории онҳо эътимод дорад, рози худро ба дараҷаи дарқорӣ мекушод, чунончи ба як габри маҷусии оташпарастии Эрон рози худро кушода буд.

Тафсили ин воқеа ин аст, ки дар Нишопур Сунбод ном як маҷусии оташпараст буд. Абӯмуслим дар вақти аз тарафи Иброҳим Имом ба корҳои Хуросон омада истоданаш дар роҳ як шаб дар хонаи ин маҷусӣ меҳмон шуд. Абӯмуслим дар ин меҳмонӣ ба мизбони худ рози сиёсии худро кушода бо ӯ дӯст ва ҳамаҳд шуда баромада рафт («Равзатуссафо», ҷил. 3, саҳифаҳои 138—139, мазмунан).

Дар бораи мақсади ҳақиқӣ ва охириини Абӯмуслим будани ин роз аз воқеаи зерин маълум мешавад: Абӯмуслим дар Хуросон муваффақиятҳои калон ёфт ва он чоро аз марвониён пок карда, умуман арабҳоро аз ҳукумат дур кард ва корҳоро тамоман дар дасти худ гирифт. Дар ин вақтҳо дар миёнаи Сунбоди мазкур ва арабҳое, ки дар Нишопур буданд, низои қавмӣ (миллӣ) баромад. Сунбод аз ваҷҳи ин низоъ ба Абӯмуслим навишта аз ӯ мадад пурсид. Абӯмуслим аз аскарони худ ду ҳазор нафар саворро ба ихтиёри ӯ ва барои мадад расондан ба ӯ фиристод.

Сунбод бо ин қувваи мусаллаҳ арабҳои Нишопуро тамоман кушта нест кард, ҳудаш ва бародараш либосҳои сиёҳ пӯшида тарафдори Абӯмуслим ва «аббосӣ» шуданд. Вақте ки Абӯмуслим аз тарафи Аббосиён кушта шуд, ҳамин Сунбод аввалин касе буд, ки ба номи тарафдори Абӯмуслим ҳуруҷ карда, ба муқобили арабҳо ва ислом шӯриш барпо кард (мо дар поёнтар дар ин хусус гап мезанем).

Хулоса, аз ин воқеаҳо воқеаи якум ҳаминро нишон медиҳад, ки агар Абӯмуслим имкон меёфт дар навбати аввал Алавиёнро ба рӯи кор меовард, ки ғалтондани онҳо осонтар буд; воқеаи дуюм ҳаминро нишон медиҳад, ки Абӯмуслим меҳост пеш аз ҷо гарм кардани Аббосиён дар ҳилофат ва устувор шудани кори онҳо — Алавиёнро бар рӯи кор биёрад. Бинобар ин қалбан тарафдори Абӯсалама буд, ки дар ин кор ба ӯ воҳита мешуд. Воқеаи сеюм ҳаминро нишон медиҳад, ки чун донист, ки дар он наздикиҳо Абӯсалама аз тарафи Аббосиён кушта хоҳад шуд ва ӯ аз воҳитан бар рӯи кор овардани Алавиён маҳрум хоҳад монд, Сулаймон бини Касирро кушт, то ки арабҳои истилогарро озодона кушта барои мақсади охириини ва ҳақиқии худ — барои таъсиси ҳукумати миллӣ зудтар замина тайёр кунад.

Воқеаи чорум ҳамиро равшан нишон медиҳад, ки мақсади охирини Абӯмуслим дар Эрон, Хуросон ва Мовароуннаҳр — дар вилоятҳое, ки форсу тоҷикзабонон зиндагӣ мекунанд, ҳамаи мардуми маҳаллиро як карда, хоҳ мусулмон шуда бошанду хоҳ не, як ҳукумати миллӣ таъсис кардан буд. Бинобар ин ӯ ки дар зоҳир аз номи ислом, аз номи Муҳаммад ва оли Муҳаммад ба муқобили Марвониён — банӣ Умийя шамшер мезад, сирри худро ба як маҷусӣ, ки ҳанӯз исломро қабул накарда буд, гуфт ва ба ӯ бо қувваи мусаллаҳ ёрӣ дода, бо дастӣ ӯ арабони як шаҳро тамоман ва боз ҳам дар болои низои миллӣ кушонид.

Аммо Абӯмуслим бо ин ҳама кӯшишҳо ва кушишҳо ба мақсади ҳақиқии худ нарасид ва ҳудаш аз тарафи Аббосиён ба тарзи хойнона кушта шуд.

Тафсили ин воқеа чунин аст, ки Абӯмуслим баъд аз қарор гирифтани Аббосиён ба тахти хилофат ва рост шудани кори Хуросон ва Мовароуннаҳр ба ҳудаш хост, ки ба Арабистон рафта аҳволро санҷад ва бинобар ин ба баҳонаи зиёрати халифа ва ҳаҷ аз Абулаббос рухсат гирифта ба он тараф ҳаракат кард.

Абӯмуслим бо худ қувваи мусаллаҳи дар ҳар эҳтимол кифояро бурда буд. Лекин азбаски Абулаббос ба ӯ эҳтимод надошт, ба наздикони худ гуфт, ки Абӯмуслим ба хонаи худ меояд, ин қадар аскар овардан лозим набуд. Абӯмуслим ин сухани халифаро шунида қувваи асосии худро дар шаҳри Рай гузошта бо ҳазор нафар хосони худ ба ҳузури халифа ва аз он ҷо ҳаҷ карданро баҳона карда ба Макка сафар кард. Мақсади Абӯмуслим аз ин сафар ин буд, ки агар имконият ёбад, оммаи арабҳоро ба худ кашида барои ба рӯи қор овардани Алавиён замина тайёр кунад, яъне кореро, ки ба Абӯсалама супурда буд, худ адо кунад ва бинобар ин Абӯмуслим дар ин сафар ба оммаи арабҳо инъому эҳсони аз ҳад зиёда кард.

Абулаббос ба ин мақсади Абӯмуслим пай бурда, Абӯҷаъфар — бародари худро амири ҳоҷиён карда, ба ӯ ҳамроҳ намуд.

Вақте ки Абӯмуслим ва Абӯҷаъфар дар ҳаҷ буданд, Абулаббос вафот кард ва бародараш — Абӯҷаъфар зуд ба Ироқи Араб омада ба тахти хилофат нишаста ва ӯ хост, ки Абӯмуслимро дар Арабистон нигоҳ дошта, дар фурсати муносиб ӯро талаф кунад. Би-

нобар ин Абӯмуслимро ба фурӯ нишондани исьёни бародарзодан худ, ки ба муносибати вафоти Абулаббос хуруҷ карда халифа шудан меҳост, ба Шом фиристод. Баъд аз хомӯш карда шудани ин исьён Абӯҷаъфар ҳост, ки Абӯмуслимро дар Шом ва Миср воли карда, аз Хуросон ва Мовароуннаҳр дур ва дар доми худ нигоҳ дорад. Аммо Абӯмуслим ба ин мақсади Абӯҷаъфар пай бурда бе рухсати ӯ ба тарафи Хуросон раҳсупор шуд.

Абӯҷаъфар ба Абӯмуслим пай дар пай қосидони мӯтамад фиристода, ба ӯ навишт, ки «ин ҳаракати туро мардум нисбат ба ман исьёни ту мешуморанд. Ин барои ман айб аст, бинобар ин ба ҳузури ман омада баъд аз он бирав». Қосидон ҳам бо ҳилаю найранг ӯро барои рафтан ба ҳузури халифа даъват ва ташвиқ карданд. Абӯмуслим дар вазъияте монда буд, ки ё бояд рӯирост исьён кунад ва ё ба ҳузури халифа равад. Аммо ба исьёни рӯирост ҳанӯз тайёр набуд. Қувваи мусаллаҳи ӯ қисман дар Хуросон, қисман дар Эрон ва аҳолии Хуросон ва Мовароуннаҳр аз ин кори ӯ беҳабар буданд. Бинобар ин ӯ аз роҳ баргашта ба ҳузури халифа рафт.

Абӯҷаъфар дар аввали кор ӯро аз ҳад зиёд эҳтиром карда ва дар охир рӯзе дар паҳлуи хонаи нишастии худ, дар як хонаи дигар чанд нафар одамони мусаллаҳро барои куштани Абӯмуслим тайёр карда монд ва ба дарбон таъин кард, ки дар вақти ба ҳузураш даромадани Абӯмуслим аз вай силоҳашро гирад.

Вақте ки дарбон аз Абӯмуслим шамшер ва ханҷарро гирифт, вай ин корро дар ҳақиқат худ таҳқир шумурда шӯрида ба пеши халифа даромад. Халифа аввал ӯро таскин дод ва охир аломатҳои исьёни ӯро бар ӯ гуфта одамони мусаллаҳи худро ҷеғ зад, онҳо ҳучум карда даромада дар пеши худи халифа ӯро куштанд ва бо фармоншии халифа ҷасади ӯро дар ҳамон гилеме, ки бар рӯи вай кушта шуда буд, печонда дар гӯшаи ҳамон хона гузоштанд ва ҳам Абӯҷаъфар фармуд, ки ҳазор халтаи пур аз танга, ки дар ҳар кадомаш ҳазор тангагӣ бошад, тайёр карда монанд (ин воқеа дар соли 137-ӯми ҳиҷрӣ — 755 рӯй дода буд).

Чун Абӯмуслим аз пеши Абӯҷаъфар ба зудӣ набаромад ва дар он ҷо аз одати ҳаррӯзааш дертар монд, нӯкарони ӯ дар шубҳа афтоданд ва атрофи сарои хи-

лофатро печонда гирифта Абӯмуслимро талаб карданд. Абӯчаъфар ба наздикони худ фармуд, ки он ҳазор халта тангаро бо сари Абӯмуслим ба нӯкарони ӯ, ки ҳазор нафар буданд, партоянд ва аз боми қаср ба он нӯкарон эълон кунанд, ки Абӯмуслим яке аз бандагони амир буд, ки ба сабаби ҳаракатҳои ношоистаи худ ба қазои худ расид. Шумо ором бошед ва умедвор бошед, ки амир шуморо бо инъому эҳсонҳои худ сарфароз хоҳад кард.

Наздикони Абӯчаъфар ин фармони ӯро ба амал оварданд ва нӯкарони Абӯмуслим ба халтаҳои танга дарафтоданд ва Абӯчаъфар мувофиқи ваъдаи худ дар ҳақиқат пай дар пай ба нӯкарони Абӯмуслим чунон эҳсонҳои бисёре кард, ки онҳо Абӯмуслимро фаромӯш карданд (аз саҳифаҳои 136, 137, 138, ҷилди 3-юми «Равзатуссафо» хулоса карда гирифта шуд).

Оре, аз сарҳангон ва нӯкарони Абӯмуслим онҳое, ки мақсадашон пул ва мансаб буд, баъд аз расидан ба орзуи худ ӯро фаромӯш карданд. Аммо касоне, ки Абӯмуслим онҳоро дар роҳи як гоя андохта бо рӯҳи исьёнкорӣ тарбия карда буд, ӯро фаромӯш намекарданд ва накарданд.

Аз ин ҷумла яке Сунбоди маҷусии нишопури буд, ки ба воситаи кушта шудани Абӯмуслим ба муқобили Аббосиён ва ислом исьён эълон кард ва мо дар ин ҷо он воқеаро ба тарзи кӯтоҳ қайд карда мегузарем.

4

Исьёни Сунбоди маҷусӣ

Мо дар боло кӣ будани Сунбод ва алоқани бо Абӯмуслим доштаи ӯро нишон дода будем. Сунбод баъд аз куштани арабҳои Нишопур либоси сиёҳ пӯшида бо бародараш ба Абӯмуслим ҳамроҳ шуда буд ва дар ҳамаи сафарҳо ба вай ҳамроҳӣ мекард.

Вақте ки Абӯмуслим кушта шуд, Сунбод ба Эрон омада изҳори исьён кард ва аҳолии Рай ва Табаристонро ба худ ёр карда барон ба даст даровардани шахри Қазвин ба он ҷо ҳуҷум кардан хост.

Аммо ҳокими Қазвин ба ин кори ӯ роҳ наод ва шабона ба ӯ шабохун зада ӯро ва чанде аз габрҳоро

(маҷусиён), ки бо вай буданд, дар гафлат ба даст дароварда ва банд карда ба пеши воли Рай, ки Абӯубайда ном дошт, фиристод.

Абӯубайда бинобар дӯстие, ки собиқ бо Сунбод дошт (ин Абӯубайда ҳам пештар аз мухлиси Абӯмуслим буд) ўро ва рафиқонашро аз банд озод карда, онҳоро ба Хоррай ном ҷое бадарға карда фиристод ва фармуд, ки онҳо дар он ҷо зиндагонӣ кунанд.

Сунбод дар Хоррай оҳиста-оҳиста ташкилоти худро мустаҳкам карда, каси бисёреро ба худ ҷалб намуд ва чун қувваи кифоякунандае пайдо кард, рӯирист хуруҷ карда хост, ки шаҳри Райро аз Абӯубайда гирад. Абӯубайда ҳам аскарони худро ғун карда ба муқобили ў баромад. Дар вақти рӯ ба рӯ шудани ду лашкар Сунбод «Ё Абӯмуслим!» гӯён фаръёд баровард. Бо шумидани ин овоз ҳам аскарони Сунбод ва ҳам аскарони Абӯубайда ин нидоро такрор карда гулгула андохтанд, чунки аскарони Абӯубайда ҳам аз дастпарвардагони Абӯмуслим буданд ва қалбан ўро дӯст медоштанд.

Абӯубайда аз ин ҳолат дар тарс ва даҳшат афтода аз сафи ҷанг гурехта ба шаҳр даромада, дар муҳосира нишаст ва Сунбод ўро таъқиб карда шаҳрро бо як ҳучуми саҳт гирифт ва Абӯубайдаро ба даст дароварда кушт.

Вақте ки Абӯмуслим бо даъвати хоинонаи Абӯҷаъфар ба пеши ў мерафт, ҳамаи дорой ва силоҳҳои ҷангии худро дар Рай гузошта ба Абӯубайда амонат сунурда рафт. Ҳамаи чизҳо ба дасти Сунбод афтод ва назар ба таъбири муаллифи «Равзатуссафо»: Матрукоти Абӯмуслим аз аслиҳа ва соири ҷиҳозот ҷандон ба дасти Сунбод афтод, ки муҳосиби вай ҳам аз шумори он очиз омад ва лашкараш ба сад ҳазор расида, аз Рай то Нишопур ба даст даровард». (ҷ. 3-юми китоби мазкур, саҳифаи 139).

Сунбод бо ду роҳ ташвиқот мебурд — дар байни мусулмонон бо як роҳ ва дар байни габрон (маҷусиёни Эрон) бо роҳи дигар. Ба мусулмонон мегуфт: «Вақте ки Абӯҷаъфар қасди куштани Абӯмуслим кард, ў ба сурати як мурғ даромада парвоз кард ва ҳоло ў дар фалон қалъа ҳамсӯхбати имом Маҳдӣ аст ва маро фиристодааст то ҷаҳонро барои имом Маҳдӣ аз мунофиқон пок созам» (ин маъно дар пеш бурдани ҳамаи мақсади Абӯмуслим аст, ки ў мехост барои таъсиси

як ҳукумати миллӣ мисли як восита Алавиёро ба рӯи кор орад ва дар ҳақиқат ҳам ба ин гуна ташвиқот ҳаман мусулмонон, хусусан дӯстдорони авлоди Алӣ ба гирди ӯ гун шудан гирифтанд).

Сунбод ба габрон мегуфт: «Ман дар китоби пешиниён (дар китоби Эрони қадим) дидаам, ки муддати давлати аҳли ислом чандон дароз намекашад ва баъд аз он яке аз Сосониён мебарояд ва ин замон вақти берун омадани Сосониён аст. Ман ба Маикка лашкар мебарам ва Каъбаро хароб мекунем (мазмунан талқини ҳамон мақсади асосӣ ва охирини Абӯмуслим аст, ки ӯ мехост дар охир як ҳукумати миллӣ ба вуҷуд орад).

Хабари исьён ва хуруҷи Сунбод ва қувват гирифтани ӯ ба Абӯчаъфари Мансур, ки халифаи вақт ва кушандани Абӯмуслим буд, расид. Ӯ лашкари калонро бо аслиҳа ва асбобҳои худ дуруст карда ба дафъи Сунбод фиристод. Лашкари халифа ба Сова омада, дар он ҷо ӯрда зада ба ҷанг тайёри дидан гирифт. Сунбод ҳам ба ҳучуми лашкари халифа мунтазир нашуда, худ бо лашкараш омада ба муқобили Сова фаромад ва ҷанг сар шуд.

Ин ҷанг саҳт ва хеле хунин шуд. Манбаъҳо чанд рӯз давом кардани ин ҷангро қайд накардаанд. Аммо муаллифи «Равзатуссафо» дар он ҷанг кушта ва талаф шудани ҳафтод ҳазор касро нақл мекунад.

Дар охир Сунбод шикаст хӯрда гурехта ба Табаристон рафт. Ӯ дар айёми иқболи худ ба ҳокими Табаристон шаш миллион танга супурда ва сеяки ин маблағро ба ӯ бахшида аҳд карда буд, ки дар замони бадбахтӣ ба ӯ паноҳ барад.

Аммо ҳокими Табаристон ба Сунбод хиёнат кард ва ӯро бо шарикону тарафдоронаш дастгир карда кушта нест кард ва бо ҳамин роҳ дар пеши халифа домани худро аз тўҳмати алоқамандӣ бо Сунбод пок намуд ва шаш миллион тангаи муфт ба дасташ омадаро хӯрд (воқеаи Сунбод аз ҷилди 3-юми «Равзатуссафо», аз саҳифаи 139 мазмунан гирифта шуд).

Баъд аз кушта шудани Сунбод ва ёрони ӯ дар Ироқ ба муқобили Аббосиён ду исьёни бузург рӯй дод, яке аз ин исьёноҳо исьёни Равандиён ва дигаре исьёни иб-

ни Муқаффаъ буд. Назар ба ривояти «Қомусулаъломи туркий» ибни Муқаффаъ аз маҷусони форс буда, аз машҳуртарин фасеҳҳо ва адибҳо ба шумор мерафт ва ӯ дар дасти амаки Абулаббоси Саффоҳ — Исо бинни Алӣ ислом оварда, котиби шахси ӯ шуда буд ва «Калилаву Димна»-ро аз забони паҳлавӣ ба забони арабӣ вай тарҷима кардааст.

Назар ба қавли муаллифи «Равзатуссафо» хоҳ исьёни «Равандиён» бошад ва хоҳ исьёни Ибн-ул-Муқаффаъ — исьёни зиндиқон (бединон) ба муқобили ислом буд.

Мо бар болои тафсилоти ин исьёнҳо наистода, ба воқеаҳои Мовароуннаҳр мегузарем ва як исьёни бузургро, ки пеш аз исьёни Муқаннаъ дар Бухоро рӯй дода буд, ба тарзи кӯтоҳ нақл мекунем. Ин исьёни Шарик бинни Шайх буд.

5

Исьёни Шарик бинни Шайх дар Бухоро

Баъд аз гузаштани хилофат аз бани Умийя ба бани Аббос ҳам ба аҳволи Мовароуннаҳр беҳбудие рӯй надод, хусусан дар Бухоро, ки мардуми он чоро аз як тараф волиёни араб тороҷ кунанд, аз тарафи дигар бухорхудот тороҷ мекард, оммаи аҳоли ба тангӣ афтода, бо даъвати Шарик бинни Шайх бар зидди тороҷгарон сар бардошт.

Шарик аслан аз мардумони маҳаллӣ бошад ҳам дар миёнаи арабҳо бисёр зиндагонӣ карда буд, урфу одат ва забону адабиёти арабро омӯхта буд ва аз низоу ҷанҷолҳое, ки дар байни арабҳо бар болои халифашинонӣ ва халифабекоркунӣ шуда буд, воқиф буд ва ба болои ин ӯ марди мубориз, шучоъ ва ҷанговар буд. Ӯ аввалҳо дар пинҳонӣ мардумро ба хилофати авлоди Алӣ даъват мекард ва мегуфт: «Мо аз ранҷи марвониён (бани Умийя) халосӣ ёфтем, акнун моро ранҷи Аббосиён даркор нест. Мо бояд яке аз фарзандони пайгамбарро (авлоди Алиро) ба худ халифа кунем».

Одатан мардуми ҷафокашида ва зулмдида аз кадом тараф, ки баъдаи имдод ва сабуқӣ шавад, ба ҳамон тараф медаванд ва мувофиқи ҳамин одати табиии ин-

сонӣ аҳолии Бухоро, Хоразм ва Самарқанд даъвати Шарикро қабул карда ба гирди ӯ гуи шудан гирифтанд.

Вақте ки дар атрофи Шарик қувваи намоёне пайдо шуд, ӯ рӯйрост хурӯҷ кард ва барои фурӯ нишондани ин шӯриш аз Хуросон дар зери сардории Зиёд бинии Солеҳ лашкар омад. Шарик ҳам дар пеши Бухоро ӯрда зада ба душмани худ муқобил истод ва тамоми оммаи аҳолии шаҳри Бухоро дар зери байрақи Шарик бинии Шайх гуи шуданд. Чанги хунин сар шуд ва 37 рӯз давом кард ва дар ин чангҳо ҳар рӯз ғалаба ба тарафи Шарик бинии Шайх буд, ҳар рӯз аз лашкариёни Зиёд бинии Солеҳ каси бисёре кушта ва асир мешуд.

Дар охир бухорхудот — Қутайба бинии Тағшода* ба ёрии Зиёд бинии Солеҳ ба майдон даромад. Дар атрофи шаҳри Бухоро ҳафтсад кӯшкӣ деҳқонон (заминдорони калон) буд. Қутайба ба онҳо фармуд, ки ба шаҳр озуқа ва алаф надиханд ва ҳамаи озуқаҳо ва хӯроки ҳайвонотро ба лашкаргоҳи Зиёд бинии Солеҳ кашонанд ва ҳуди бухорхудот бо даҳ ҳазор нафар ба лашкари Зиёд бинии Солеҳ ҳамроҳ шуд. Бо вучуди ин дар бештарини чангҳо ғалаба ба тарафи Шарик буд, аҳоли ҳар рӯз бо ҳуҷумҳои сахт душманонашонро мекуштанд ва онҳоро зада аз шаҳр дур мекарданд.

Оқибат беозуқагӣ ва бекоҳу алафӣ аҳолии шаҳр ва аспони лашкариёни Шарикро ба ҷон расонид. Онҳо хостанд, ки бо ҳуҷуми қатъӣ ва умумӣ сафи душманро дарронанд ва ба саҳро баромада озуқаву алаф ёбанд.

Шарик ҳамаи ёрони худро аз дунболаш гирифта, ҳуҷумкунон ва шамшерзанон аз шаҳр баромад. Зиёд бинии Солеҳ дар чанги рӯ ба рӯ истодагарӣ карда натавонист. Лашкараш шикаст хӯрда пароканда шуд ва ҳудаш бо бухорхудот ҳашт километр аз шаҳр дуртар дар деҳаи Навканда қарор гирифт. Шаб шуд. Зиёд бини-

Муаллиф ё ин ки тарҷимакунандан «Таърихи Наршахӣ» ва ё ин ки котибон дар ин ҷо номи бухорхудотро Тағшода навиштаанд. Ҳол он ки назар ба иттифоқи аҳли таърих (дар ин қатор ҳудӣ Наршахӣ ҳам ҳаст), Тағшода дар замони хилофати бани Умийя, дар вақти ба Хуросон амир шуда омадани Насри Сайёр, чунон ки дар боло, дар асли китоб қайд шуд, кушта шуда буд. Ибнӣ Шарик бошад, дар замони Аббосиён рӯй додааст. Лекин баъд аз кушта шудани Тағшода писари ӯ — Қутайба (мо сабаби Қутайба ном ниҳода шудани ин писарро дар боло гуфтем) ба ҷои ӯ номи бухорхудотиро гирифта буд. Вухорхудоте, ки ба Зиёд бинии Солеҳ ирӣ додааст, ҳамин Қутайба бинии Тағшода аст. (С. А.)

ни Солеҳ лашкариёни худро чамъ карда боз ба ҷанг даромад ва боз шикаст хӯрд. Бухорхудот ба Зиёд бини Солеҳ маслиҳат дод, ки вай аз майдони ҷанг дуртар равад ва одамони худро гун карда тайёр шуда истад. Вақте ки аҳолии гуруснаи шаҳр ба полизҳо ва боғот ба ангуру харбузаҳури паҳн шаванд, ба онҳо аз паҳлу хучум кунад.

Зиёд ин машваратро ба амал овард. Аҳолии дар полизҳо ва боғот парокандашудан шаҳр бисёр кушта шуданд, асир афтоданд ва роҳбари исьён Шарик бини Шайх ҳам дар ҳамин маърака кушта шуд ва онҳое, ки аз куштор халос шуда буданд, ба шаҳр даромада дар ғӯшаю канорҳо пинҳон шуданд.

Зиёд бини Солеҳ ба шаҳр омада фаромад ва дар Масҷиди Моҳ манзил кард ва шаҳрро оташ зад, шаҳр то се шабонарӯз месӯхт. Баъд аз он Зиёд эълон кард, ки ҳар кас аз шаҳр барояд, эмин аст ва худ бо лашкар аз шаҳр дуртар рафта фаромад, то ки аҳолии шаҳр хотирчамъона берун бароянд.

Писари Шарик бини Шайх ва яке аз сарлашкарони ӯ хостанд, ки шабона аз шаҳр берун шаванд, аммо одамони Зиёд онҳоро дастгир карда пеши ӯ бурданд ва Зиёд фармуд, ки онҳоро кушта ба дор кашанд. Баъд аз рӯй додани ин ҳодиса аҳолии шаҳр ба амон додани Зиёд бовар накарданд ва касе аз шаҳр набаромад.

Баъд аз се рӯз, ки ҳеҷ кас аз шаҳр набаромад, Зиёд бо лашкариёни худ бар дари шаҳр омада ба кӯшкҳои бухорхудот фууромад ва лашкариёнаш барон дастгир кардани исьёнкорон ба шаҳр даромаданд. Аз сари нав боз ҷанг сар шуд, ин ҷанг аз ҳад зиёд сахт ва хуни шуд ва аз аҳолии шаҳр бисёр кас кушта гардид.

Зиёд бини Солеҳ якчанд нафар одамони маъруфро амон дода фармуд, ки дигар ҳар касе, ки аз аҳолии шаҳр зинда ба даст афтад, бар дор кашанд. Оқибат лашкариёни Зиёд ба шаҳри тамоман сӯхта ва беодаммонда соҳиб шуданд. Зиёд бини Солеҳ баъд аз тамом кардани кори Бухоро ба Самарқанд рафт, дар он ҷо ҳам пайравони Шарик ва исьёнкоронро аз дами тег гузаронид ва баъд аз он аз Ҷайхун гузашта ба Хурсон рафт (воқеаи Шарик бини Шайх аз «Таърихи Наршахӣ» хулоса карда гирифта шуд).

**Таҷрибаомӯзии Муқаннаъ аз аҳвол
ва исъёнҳои пеш аз хуруҷи ҳудаш**

Муқаннаъ ҳамаи аҳвол ва исъёнҳоеро, ки дар замони зиндагии ҳудаш рӯй дода буданд, ба ҳисоб гирифт. Вай шахсан ба хуруҷи Абӯмуслим иштирок кард. Иштироки ӯ ба хуруҷи Абӯмуслим на мисли як фард—як одами оддӣ буд, балки назар ба қавли Наршаҳӣ сарҳанге аз сарҳангон (сардорони дастаҳои аскарӣ) шуда иштирок кард.

Муқаннаъ дар хуруҷи Шарик бини Шайхи Бухорӣ иштирок накардааст, чунки хуруҷи Шарик дар замони зиндагии Абӯмуслим буд ва Абӯмуслим ба он хуруҷ розӣ набуд ва он хуруҷро бемаҳал ва пеш аз вақт медонист. Дар ҳар ҳол Муқаннаъ сабабҳои муваффақият ва мағлубияти хуруҷи Шарикро омӯхт ва дар вақти хуруҷи худ аз он таҷрибаҳо истифода кард.

Муқаннаъ шоҳиди зиндаи хуруҷи Равандиён ва Ибнулмуқаффаъ ҳам буд, ки мо ба муқобили ислом будани хуруҷи онҳоро бо гувоҳии аҳли таърих дар боло қайд кардем ва инчунин Муқаннаъ шоҳиди зиндаи он зулму бедодҳо ҳам буд, ки аз тарафи истилогарони араб ва аз тарафи феодалон ва мулкдорони маҳаллӣ ба аҳолии Хуросон ва Мовароуннаҳр мерафт ва дар натиҷаи он зулмҳо аҳолии ин сарзамин ҳам ба ҳам муқобили золимони худ исъён мекарданд, гоҳо гурӯҳ-гурӯҳ шуда аз дини ислом бармегаштанд.

Дар хуруҷи Сунбодӣ маҷусӣ, ки бе воситаи кушташудани Абӯмуслим ва бо номи дӯстдорӣ ӯ за давомкунандагии кори ӯ рӯй дода буд, шахсан иштирок кардан ва ё накардани Муқаннаъро касе аз аҳли таърих қайд накардааст. Дар ҳар ҳол дар ин ҳусус шакку шубҳае нест, ки Муқаннаъ аз ҷумлаи шоҳидони зиндаи он шӯриш буда, агарчи шахсан дар он хуруҷ иштирок накарда бошад ҳам, қалбаи ба як қисми шиорҳои вай розӣ буд. Зеро шиори нест кардани исломо Сунбод дар ташвиқоти худ дар байни габрон ба кор мебард, Муқаннаъ ҳам дар вақти хуруҷи худ нест кардани исломо яке аз вазифаҳои амалии худ карда гирифт.

Инчунин дар тарафдорӣ Абӯмуслим ҳам Муқаннаъ бо Сунбод дар як фикр буд, зеро чунон ки Сунбод

худо вакили Абӯмуслими гӯё «ба сурати мурғ даромада парвоз кардагӣ» мешумурд, Муқаннаъ ҳам ба қавли муаллифи «Равзатуссафо» Абӯмуслимро фозилтар аз Муҳаммадпайгамбар медонист ва назар ба қавли Наршахӣ Муқаннаъ худро як қувваи рӯҳонӣ мешумурд, ки пеш дар сурати Абӯмуслим хуруҷ карда буд ва акнун бо он сурат, ки худ дошт, баромадааст.

Агар мо ин сухани рамзии Муқаннаъро шарҳ диҳем, ҳамин натиҷа мебарояд, ки ӯ худро дар хуруҷи ба муқобили ислом ва арабҳои истилогар давомкунандаи қори Абӯмуслим мешумурд.

Б о б и II

ТАРЧИМАИ ҲОЛИ ҶАВОНИИ МУҚАННАЪ ВА ФАЪОЛИЯТИ СИЕСИИ ВАИ ДАР АВВАЛИ ҚОР

1

Таваллуд, ҷавонӣ, касбу қор,
савияи илмӣ ва қиёфаи Муқаннаъ

Дар кадом сол таваллуд ёфтани Муқаннаъро касе қайд накардааст, лекин ӯ дар хуруҷи Абӯмуслим, ки вай аз рӯи ривоятҳои дурусттар дар соли 124-уми ҳиҷрӣ (742) аз тарафи Иброҳим Имоми Аббосӣ ба қорҳои Хуросон (Хуросон ва Мовароуннаҳрро ба муқобили бани Умийя — марвониён шӯронидан) маъмур шуда буд, дар соли 129-уми ҳиҷрӣ (747) рӯйрост хуруҷ карда ба майдон даромада буд, иштирок кардааст. Муқаннаъ, чунон ки дар боби боло қайд карда шуд, дар хуруҷи Абӯмуслим на монанди як нафар одами оддӣ, балки ба сифати сарҳанг иштирок кардааст.

Муқаннаъ бояд дар соли 124 камтар аз бистсола набошад, ки ӯро Абӯмуслим ба қатори сарҳангон қабул кардааст. Ба ин ҳисоб тахмин кардан мумкин аст, ки бояд Муқаннаъ дар солҳои 100 (719) ё қадре баъдтар аз он таваллуд шуда бошад.

Назар ба иттифоқи арбоби ахбор Муқаннаъ дар Қоза ном деҳа, ки дар миёни Балх ва Марв воқеъ буд, таваллуд ёфтааст. Азбаски Муқаннаъро марвазӣ, яъне



марвӣ мешуморанд, бояд ин деҳа аз Балх дида ба Марв наздиктар ва аз ҷумлаи деҳоти вай бошад.

Номи Муқаннаъ Ҳошим бини Ҳаким буда, падараш Ҳаким аз ҷумлаи сардорони аскарини Хуросон буд. Дар баъзе лугатҳо дар ривоятҳои ғайри машҳур номи Муқаннаъро Ато гуфтаанд, ки мо ба вай эътибор намекунем.

Муқаннаъ дар аввалҳои айёми зиндагонӣ ва ҷавонии худ козарӣ, яъне шустагарӣ мекард. Азбаски дар он вақтҳо дар Хуросон ва Мовароуннаҳр касби бофандагӣ ривож дошт, шустагарӣ ҳам, ки аз касбҳои лозими бофандагӣ аст, яке аз касбҳои буд, ки бисёр одамо аз пушти он нон меҳӯрданд. Аз он ҷо ки баъзе тадқиқотчиёни ҷавон дар маънои калимаи козарӣ иштибоҳ карда, Муқаннаъро «ҷомашӯикунанда» шумурдаанд, ба мо лозим аст, ки дар ин ҷо бар болои маънои калимаи козар ва козарӣ ва фарқи ин касб аз ҷомашӯи оддӣ қадре истода гузарем:

Козарӣ аз ҷомашӯи оддӣ, ки дар хонадон либосҳои пӯшида чиркин кардашударо мешӯянд, фарқи калон дорад. Козарӣ як касби ҷудогона аст, ки вайро дар забони ҳозираи тоҷикӣ шуштагарӣ мегӯянд, на ҷомашӯӣ. Дар козарӣ карбосҳои навбофтаре бо тарзҳои махсус шуста ва кӯфта (зада) сафед ва суфта мекунанд. Дар ин кор карбосҳои тираанги дурушт, монанди суфи пухтаи фабрикий, сафед ва мисли матоҳои кудунг кардашуда суфта ва шаффоф мешаванд.

Ин касб дар бисёр шаҳрҳои Осиёи Миёна то вақтҳои касби бофандагӣ давом дошт, дар амал буд. Соҳибони ин касб бо музди муайян карбосҳои навбофтаре дубора кор карда медоданд.

Иро ҳам бояд қайд кунем, ки дар замони қадим «ҷома» номи хоси либосҳои маълуми дӯхташуда набуда, балки ҳамаи пӯшокворӣ — ҳамаи он матоҳоеро ҳам, ки аз онҳо либос тайёр мешавад, «ҷома» мегуфтанд. Азбаски лугатнависон бо асоси ҳамин маънии ҷома «козар»-ро ҷомашӯикунанда ва «козарӣ»-ро ҷомашӯӣ гуфта шарҳ додаанд, баъзе касон аз ин шарҳҳо маънии козар ва козариро ҷомашӯикунандаи оддӣ ва ҷомашӯи оддӣ фаҳмида дар касбу ҳунари Муқаннаъ хато кардаанд.

Муаллиф ва ё тарҷумони «Таърихи Наршахӣ» аз Муҳаммад бини Ҷарири Табарӣ* нақл карда, Муқан-

наъро ин гуна тавсиф мекунад: «Муқаннаъ марде буд аз аҳли рустои (қишлоқи) Марв аз деҳае, ки онро Коза хонанд ва номи ӯ Ҳошим бини Ҳаким буд ва вай дар аввал козарӣ мекард ва баъд аз он ба илм омӯхтаи машғул шуд ва аз ҳар чинс илм ҳосил кард, илми шаъбада (чашмбандӣ) ва илми найранҷот (найрангҳо) биомӯхт, бағоят зирак буд ва китобҳои бисёр аз илми пешиниён хонда буд ва дар ҷодугарӣ бисёр устод буд...»

Ҳарчанд мо гуфтаҳои ин манбаи мӯтабарро, ки аз як манбаи мӯтабари дигар нақл кардааст, айнан қабул карда натавонем ҳам, аз ин сатрҳо бешаққу шубҳа ҳамин нуқта собит мешавад, ки Муқаннаъ баъд аз шустагарӣ ба таҳсили илм машғули карда, яке аз олимони бузурги замони худ шуда будааст. Лекин мо ин хусусро муайян карда нишон дода наметавонем, ки вай ин илмҳоро пеш аз хуруҷи Абӯмуслим омӯхтааст, ё ин ки баъд аз он то замони хуруҷи худ?

Аммо аз зиндагии одамон, аз рафти кори Муқаннаъ ва аз аҳволи таърихӣ гумон кардан мумкин аст, ки бояд ӯ дар хурдсолӣ дар замони шустагаринаш ҳам каму беш ба илмомӯзӣ шуғл карда бошад ва ба воситаи он илми ибтидонаш чашмаш кушода шуда ба корҳои сиёсӣ ҳавас пайдо карда бошад ва баъд аз ҷалб шудани ба кори Абӯмуслим лозим будани илмро боз ҳам зиёдтар ҳис карда, дар таҳсили илм бояд боз ҳам зиёдтар кӯшида бошад. Агарчи дар вақти корҳои амалии хуруҷи Абӯмуслим ва дар замони ҳабс шудани ҳудаш як дараҷа ба таҳсили илм кардани ӯ ҳалал расида бошад ҳам, бояд баъд аз раҳой ёфтани аз зиндон то хуруҷи рӯиристи ҳудаш боз ба таҳсили илм машғул шуда бошад.

Ҳарчанд аз тексти дар боло нақл кардашуда илмҳои гуногунро омӯхтани Муқаннаъ фаҳмида шавад ҳам, муаллифони мазкур ўро дар назари хонанда як

Т а б а р ӣ — номи пурраи ин шахс Абӯҷаъфар Муҳаммад бини Ҷарир Табарӣ буда, дар соли 224 (839) дар шаҳри Омули Табаристон таваллуд ёфта, дар соли 310 (923) дар Бағдод вафот кардааст. Нусхаи аслии таърихи таълифкардан ӯ дар забони арабӣ буда, бисёр пурра аст. Аммо нусхаи тоҷикинаш, ки ҳоло мо дорем (хусусан нусхаи ҷопии он) бисёр мухтасар, ноқис ва аз ҳад зиёд таҳрифёфта буда, дар як қисми воқеаҳо шоян эъти мод нест ва барои ғойда бурдан аз ин таърих ба нусхаи аслии арабиаш муроҷиат кардан даркор аст.

найрангбози оддӣ ва як ҷодугари афсонавӣ барин карда нишон додаанд. Муқаннаъ дар қатори илмҳои гуногун, ки таҳсил кардани ӯ онҳоро муаллифҳои мазкур нақл кардаанд, бояд ба илмҳои химия ва физика ҳам, ки бисёрҳо пеш аз исломият дар Мовароуннаҳр ва Хуросон ривоҷ ёфта буданд, машғули карда бошад. Аммо аз он ҷо ки ин илмҳо дар он замонҳо умумӣ нашуда буданд, аҷаб нест, ки натиҷаҳои таҷрибаҳои химикӣ ва физикӣ ӯро бинандагонии бесавод «найранг» ва «ҷодугарӣ» гумон карда бошанд, ки дар он вақтҳо эътиқод ба ҷодугарӣ қариб умумӣ буд.

Муаллифони исломӣ, ки Муқаннаъро бинобар хуруҷаш ба муқобили ислом бад медиданд ва бад карда нишон доданро меҳостанд, ин ақидаи авомонае, ки дар ҳаққи ӯ машҳур шуда буд, ба онҳо соз омада илмҳои таҳсилкардаи ӯро шаъбада, найранг ва ҷодугарӣ гуфта, ҳудахро найрангбоз ва ҷодугар ба қалам додаанд.

Дар тексти мазкур бағоят зирак будани Муқаннаъ ва за илми пещиниён китобҳои бисёр хондани ӯ алоҳида қайд карда шудааст. Дар ҳақиқат дар забони пещиниён (забонҳои паҳлавӣ ва сурдӣ) китобҳои бисёр таълиф ёфта буданд, ки дар онҳо аз философия, адабиёт, таърих, математика, физика, химия, тиб ва аз дигар илмҳои ҳақиқӣ ва афсонавӣ гап зада мешуд.

Муқаннаъи бағоят зирак, ки донандаи забони пещиниён буд, бисёр китобҳоро хонда, албатта олимони бузурги замони худ шудааст. Дар ин сурат на танҳо авом, ҳатто роҳбарони аскарони араб ва волиҳо ҳам аз илму дониши Муқаннаъ дар аҷаб монда, аҷаб нест, ки онҳо натиҷаҳои таҷрибаҳои илмӣ Муқаннаъро ҷоду, сеҳр ва чашмбандӣ гумон карда бошанд. Чунки дар он вақтҳо асарҳои онд ба илмҳои ҳақиқӣ ҳанӯз ба забони арабӣ тарҷума нашуда буданд ва дар дасти арабҳо ба номи илм танҳо қуръон ва ҳадиси пайғамбар буд. Олимони бузурги араб дар он вақтҳо донандагонии қуръон ва ҳадис ҳисоб меёфтанд ва ба ҳамин сабаб дабирон (қотибон), дафтардорон (ҳисобчиён) ва вазирони халифаҳои аббосӣ ҳамеша аз халқҳои форс-тоҷик таъин мешуданд. Котиби шахсии амаки Абулаббос Ибни Муқаффаъ буд, ки (чунончи дар боло нишон дода шуд) аз маҷусиёни форс буда, дар дасти ӯ ислом оварда буд. Бармакиён, ки фарзандони тоҷикони Балх буданд, аз замони Абулаббоси Саффоҳ то миёнаҳои давраи Ҳо-

рун-ар-рашид вазорат карданд, корҳои молияи мамлакатро ҳам онҳо идора карданд, ҳисобот ва дафтардорӣ ҳам дар дасти онҳо буд. Фазл бини Саҳл, ки аз оташ-парастони форс буда, дар дасти Маъмун — писари Ҳорун-ар-рашид имон оварда буд, аввал ба ӯ котиби шахсӣ ва баъд аз он вазир шуд.

Муаллифи «Таърихи Наршахӣ» ва дигар муаллифони исломӣ Муқаннаъро баднамо карда нишон додаанд. Наршахӣ Муқаннаъро «Зиштрӯ, сараш кал ва як чашмаш кӯр буд» мегӯяд ва соҳиби «Равзатуссафо» ӯро «мардаке бадшакл ва қарехманзар буд» гуфтааст.

Муаллифони мазкур дар сабаби бо лақаби «Муқаннаъ» машҳур шудани ӯ гуфтаанд, ки барои аз мардум пинҳон кардани симои баднамои худ ҳамеша ба рӯяш парда* — ниқоб гирифта мегашт ва муаллифи «Равзатуссафо» ниқоби рӯи Муқаннаъро аз тилло буд гуфтааст.

Дар байни фарзандони одам ҳамеша баднамоҳо буданд ва ҳастанд. На танҳо якчашмаҳо, ҳатто одамони тамоман кӯр ҳам буданд ва ҳастанд. Лекин баднамоӣ ва кӯрӣ он қадар чизи аҷиб ва ё нафратангез нест, ки касони кӯр ва баднамо ба ниқоб пӯшида гаштан маҷбур шаванд. Калии сар бошад, аз назари мардум кулоҳ ва тоқии оддӣ мепӯшонад ва барои пӯшондани сари кал ниқоб лозим нест ва нафъ ҳам надорад. Бинобар ин бар рӯи худ ниқоб гирифта гаштани Муқаннаъро ба тарзи зерин эзоҳ додан ба эҳтимол наздиктар аст.

Муқаннаъ дар аввалҳои умри худ бояд ба рӯи худ ниқоб надошта бошад. Лекин маълум аст, ки ӯ баъд аз кушта шудани Абӯмуслим бо гуноҳи исьёнкорӣ дар зиндони Абӯҷаъфари Мансур (халифаи дуюми аббосӣ ва кушандаи Абӯмуслим) ҳабс шуд ва баъд аз раҳонӣ аз зиндон, вақте ки бар зидди ислом ва арабҳо ба тарзи пинҳонӣ даъвати худро давом кунонидани шуд, маҷбур шуд, ки бар рӯи худ ниқоб кашида тағъири сурат карда гардад, то ки аз таъқиботи ҳосусони халифа эмин бошад. Аммо он муаллифоне, ки Муқаннаъро бисёӣ бадшакли нафратовар карда нишон додаанд мехостанд, аз ҳамин ниқоби сиёсӣ ҳам ба мақсади худ истифода кардани шудаанд.

Пардаеро, ки занон ба рӯи худ мепӯшанд, дар забони арабӣ «миқнаа» мегӯянд ва калимаи «Муқаннаъ» аз ҳамин калима гирифта шудааст, ки «миқнаадор» ё «пардапӯш» гуфтаи аст.

Фаъолияти сиёсии Муқаннаъ
ва пайравони ӯ — сафедҷомагон

Мо то рӯзҳои ба хуруҷ тайёрии дидани Абӯмуслим чӣ корҳои сиёсӣ кардани Муқаннаъро намедонем. Ба мо танҳо бо Абӯмуслим алоқа пайдо кардани ӯ маълум аст.

Наршаҳӣ дар бораи муносибати Муқаннаъ бо Абӯмуслим мегӯяд: «...Муқаннаъ ба рӯзгори Абӯмуслими соҳибуддаъва сарҳанге буд аз сарҳангои вай ва вазирӣ Абдулҷаббор аз вай шуд».

Сарҳанг — сардори дастаи хурдтари аскарӣ, ки дар як лашкар як лашкаркаш — сардори умумӣ буда, дар он лашкар нисбат ба бузургӣ ва хурдиаш чандин сарҳанг мешавад. Аз тексти боло маълум мешавад, ки Абдулҷаббор ном касе бо кӯшиш ва ёрии Муқаннаъ ба Абӯмуслим вазир шуда будааст. Ин ҳол дар пеши Абӯмуслим эътибор ва нуфузи калон доштани Муқаннаъро нишон медиҳад.

Муаллифи мазкур дар ҷои дигар Муқаннаъро аз нақибони Абӯмуслим мешуморад, ки ин ҳол то ба дараҷаи касеро вазир таъин карда тавонистан нуфуз доштани Муқаннаъро таъкид мекунад. Чунки нақиб аз рӯи истилоҳи ҳарбӣ ва маъмурии феодалии шарқ меҳтари қавм ва донишманди қавм ба шумор меравад, ки ба вай расман ин лақабро медиҳанд. Абӯмуслим ҳафтод нақиб дошт, ки ҳамаи корҳоро бо машварати онҳо мекард, назар ба ин ривоят Муқаннаъ яке аз онҳо буд.

Афсӯс, ки таърихнависон аз тафсилоти фаъолияти сиёсӣ ва ҳарбии Муқаннаъ дар хуруҷи Абӯмуслим чизе нанавиштаанд. Лекин тексти дар боло қайд кардашуда нишон медиҳад, ки бояд ӯ дар хуруҷи Абӯмуслим корҳои бузургро иҷро карда, рольҳои муҳим бозӣ карда бошад.

Наршаҳӣ дар бораи корҳои сиёсии Муқаннаъ баъд аз кушта шудани Абӯмуслим мегӯяд: «Ӯ даъвои пайғамбарӣ кард ва муддате бар ин буд (яъне даъвои пайғамбарии худро чандин вақт давом кунонид), ва Абӯҷаъфарӣ давоникӣ кас фиристода, ӯро аз Марв ба Бағдод бурд ва зиндон кард ва солҳо дар зиндон буд ва чун халосӣ ёфт, ба Марв боз омад».

Таърихчиён ва аз ин ҷумла Наршахӣ дар зиндон ҳабе шудани Муқаннаъро ва чанд сол дар зиндон ҳобидани ӯро муайян нишон надодаанд. Аммо мо метавонем, ки бо далолати далелҳои таърихӣ ин вақт ва муддатро ба тарзи тахминӣ ҳам бошад, муайян кунем:

Ба мо аз таърих маълум аст, ки иморати шаҳри Бағдод дар соли 145 ҳиҷрӣ (763) сар шуда дар соли 149 (767) тамом шуд. Азбаски дар тексти боло дар зиндони Бағдод ҳабе шудани Муқаннаъ зикр шудааст, бояд ҳабси ӯ пештар аз соли 145 ки иморати Бағдод сар шуда буд, набошад ва инчунин бояд ҳабси ӯ баъд аз соли 149 ҳам, ки иморати Бағдод тамом шуда буд, набошад. Зеро дар тексти боло солҳои дар зиндон будани ӯ қайд нашудааст ва ҳол он ки ҳамин муаллиф дар вақти баёни хотимаи кори Муқаннаъ муддати давоми хуруҷи ӯро 14 сол менависад ва тамом шудани кори ӯро соли 164 нишон додааст. Аз ҳамаи инҳо маълум мешавад, ки бояд Муқаннаъ дар соли 150 аз зиндон раҳой ёфта бошад, то ки муддати давоми шӯриши вай 14 сол шавад.

Дар ин ҷо як шубҳаи дигаре мемунад, ки ин аст: модом ки иморати Бағдод дар соли 149 тамом шуда бошад, Муқаннаъ чӣ навъ пеш аз тамомияти иморати Бағдод ҳабе шудааст?

Раъфи ин шубҳа бисёр осон аст: албатта дар вақти иморати Бағдод дар навбати аввал сарои халифанишин ва баробари вай монанди як чизи лозими ҷудонашавандаи вай зиндон сохта шуда бошад, инчунин инро ҳам тахмин кардан мумкин аст, ки агар бисёр дер қашида бошад, то ду соли аввали иморати девонхонаҳо ва аскархонаҳо ҳам сохта шуда бошанд. Дар ин сурат халифа метавонад, ки мунтазири тамом шудани ҳамаи иморатҳои шаҳр нашуда, дар солҳои 147 ба Бағдод кӯчида бошад, дар он вақт, албатта, бандиён ҳам дар зиндони Бағдод шинонда мешаванд.

Дар натиҷаи ин мулоҳизаҳо мо тахмин карда метавонем, ки Муқаннаъ ба ҳисоби миёна дар соли 147 ҳиҷрӣ (765) дар зиндони Бағдод ҳабе шуда, дар солҳои 149 (767) баъд аз се сол ҳобидан раҳой ёфтааст ва баъд аз он, ки ӯ ба Марв баргаштааст, дар солҳои 150 (768) тайёрии хуруҷи ҷиддии худро сар кардааст.

Инчунин таърихчиён ин нуқтаро ҳам равшан на-

кардаанд, ки аз зиндон халосӣ ёфтани ӯ бо гурехтан бошад ё бо озод кардани расмӣ?

Лекин ақл бовар намекунад, ки Аббосиён як шахси исёнкори хуросониро, хусусан, ки вай дастпарвардан Абӯмуслим бошад ва махсусан баъд аз воқеаи Сунбодӣ маҷусӣ, ки ӯ бо исёни худ ҳокимияти арабхоро ба ларза оварда буд, раҳмдилона ва бо ихтиёри худ озод карда бошанд. Бинобар ин эҳтимолӣ қавии ба ақл наздик ин аст, ки бояд Муқаннаъ аз зиндони Бағдод гурехта худро боз ба Марв гирифта бошад ва дар он ҷо дар пинҳонӣ ва ниқоб пӯшида корҳои сиёсии худро сар карда бошад.

Сабаби корҳои сиёсии пинҳонии худро нӯҳ сол давом додани Муқаннаъ ва пештар хуруҷи рӯйрост накардани ӯ ҳам ҳамин сабабҳои Абӯҷаъфари Мансур ва ба оммаи хуросониён ва хусусан ба дастпарвардагони Абӯмуслим душманин сабаб доштани ӯ ва монанди Муқаннаъ касони исёнкорро шабу рӯз ва сабаб таъқиби кардани ҷосусони ӯ мебошад.

Дар шароити идораи сабабҳои Абӯҷаъфар Муқаннаъ маҷбур шуд, ки нӯҳ сол дар пинҳонӣ кор кунад, дар охири соли 158 (775), вақте ки Абӯҷаъфар вафот ёфт ва ба ҷои ӯ писараш Маҳдӣ халифа шуд, Муқаннаъро фурсати муносиб ба даст даромад. Зеро Маҳдӣ нисбат ба Мансур бетаҷрибаттар ва сустиродатар буд ва инчунин баъд аз мурдани як халифа ва ба ҷои вай гузаштани халифаи нав дар идораи мамлакат сустихо рӯй дод ва бинобар ин баъд аз чанд моҳи мурдани Абӯҷаъфари Мансур, дар аввалҳои соли 159 (776) Муқаннаъ пайравони худро ба хуруҷ амр дод ва хулаша ҳам рӯйрост хуруҷ кард.

Таърихнависон дар бораи роҳи ташвиқоти Муқаннаъ чизҳои афсонавӣ нақл мекунанд: назар ба қавли Наршахӣ, чунон ки дар боло қайд карда шуд, ӯ пеш аз ҳама шуданиаш даъвои пайғамбарӣ мекард ва муаллифи мазкур роҳи ташвиқоти баъди аз зиндон раҳой ёфтани ӯро ин гуна тасвир менамояд: «...Чун ӯ аз зиндон халосӣ ёфт, ба Марв боз омад ва мардумонро гирд карду гуфт: медонед, ман киам? Гуфтанд: ту Ҳошим ибни Ҳакимӣ! Ӯ гуфт: галат кардаед, ман худон шумоам ва худон ҳамаи олам... ман онам, ки ҳештанро ба сурати одам ба халқ намудам ва боз ба сурати Иброҳим ва боз ба сурати Мӯсо ва боз ба сурати Исо ва

боз ба сурати Муҳаммад Мустафо ва боз ба сурати Абӯмуслим ва боз ба ин сурат, ки мебинед...»

Соҳиби «Равзатуссафо» ҳам монанди ин баёнотро ба Муқаннаъ нисбат медиҳад ва мегӯяд, ки ӯ даъвои худой кард.

Аз ҳамаи инҳо ҳаминаро фаҳмидан мумкин аст, ки Муқаннаъ дини исломро инкор карда ба исломият ва арабҳо муқобил баромад ва оммаи мардумро ба ҷанг даъват кард. Оммаи халқ ҳам, ки аз зулми арабҳо ва аз он бедодихое, ки онҳо бо номи ислом мекарданд, ба ҷои омада буданд, даъвати ӯро ба зудӣ қабул карданд.

Муқаннаъ худо ва ҳамаи пайғамбаронро инкор карда истода, аҷаб нест, ки дар ташвиқоти худ гуфта бошад: мусулмонён худоро аз азобу уқубат наҷотдиҳандаи мусулмонон медонанд ва пайғамбаронро нишондиҳандаи ин роҳи наҷот мешуморанд, ва ҳол он ки аз дасти ҳамина намоёндагони дини ислом азоб мекашад ва агар ба гуфтаи ман дароед, ман шуморо аз ин азобу уқубат ҳалос мекунам ва агар худои наҷотдиҳандае бошад, он худо манам ва агар пайғамбари роҳбарикунандае бошад, он пайғамбар ҳам манам ва Абӯмуслим меҳост, ки шуморо наҷот диҳад, аммо кушта шуд; ба ҷои ӯ ҳам манам.

Оммаи мардуми Хуросон ва Мовароуннаҳр Абӯмуслимро дӯст медоштанд (то ҳол ҳам дӯст медоранд) ва ӯро аз дасти арабҳо ҳалоскунандаи худ медонистанд. Муқаннаъ ҳам яке аз дастпарвардагони Абӯмуслим буда, ӯро дӯст медошт ва назар ба қавли муаллифи «Равзатуссафо» ӯ Абӯмуслимро аз Муҳаммадпайғамбар фозилтар медонист (ҷилди 3, саҳифаи 142). Муқаннаъ худро давомдиҳандаи кори Абӯмуслим мешумурд. Чунон ки мақсади охирини Абӯмуслим таъсиси як ҳукумати миллӣ дар Хуросон, Мовароуннаҳр ва вилоятҳои умумии форсизабонон буд, Муқаннаъ ҳам ҳамина мақсадро дар пеши назар дошт.

Лекин Муқаннаъ дар пеш бурдани кори худ манзил ва воситаҳоеро, ки Абӯмуслим фикр мекард (аввал дар арабҳо табилии хонадони ҳукумат карда баъд аз он ба ҳукумати миллӣ гузаштан), лозим надонист ва бевосита ва рӯирост ба муқобили арабҳои истилогар ва дини ислом хурӯҷ кард.

Бинобар ин Муқаннаъ роҳи Шарик бинии Шайхро ҳам, ки дини исломро қабул карда истода, хилофатро

аз Аббосиён ба Алавиён гузарондан меҳост ва худро Маҳдӣ ба қалам меод, низ напосандид. Зеро Шарик бинии Шайх бо ин шиори худ ба як андоза мардумро хезонда бошад ҳам, дар миёнаи оммаи васеъ кор бурда натавонист ва бинобар ин дар исён пайдорӣ ҳам карда натавонист.

Инчунин Муқаннаъ роҳи Сунбоди маҷусиро ҳам, ки ба мусулмонон бо як роҳ ва ба ғабрҳо (маҷусиёни Эрон) бо роҳи дигар ташвиқот мебуд ва ба иборати дигар, барои расидан ба мақсад роҳи нифоқ ва риёро пеш гирифта буд, низ мувофиқ наёфт ва рӯи рост ба ислом муқобил баромад ва мусулмоншудагонро ба ғаштан аз дини ислом даъват кард ва хост, ки ҳаман аҳолии Хуросонро ба роҳи халосӣ аз арабҳои истилогар дарорад.

Мо дар боби якум нишон дода будем, ки ҳокимони маҳаллӣ, ки дар ҷои худ барқарор монда буданд (монанди бужорхудот Тағшода), ба тороҷи арабҳо ёрӣ дода ва ба қувваи онҳо такя карда худҳошон ҳам мардумро тороҷ мекарданд. Инчунин дар ин ҳусус ҳам мисолҳо гузашт, ки сарватдорони маҳаллӣ ва деҳқонон (соҳибдеҳаҳо ва заминдорони калон) дар ихтилолҳо ба муқобили оммаи мардум ёрӣ меоданд, масалан, озуқаро ба аскарони араб дода ба шӯришгарон надодани 700 деҳқони Бухоро.

Муқаннаъ дар ҳуруҷи худ ҳамин нуқтаро ҳам дар назар гирифт ва пайравони худро рухсат дод, ки молу мулки ин гуна одамонро тороҷ кунанд ва муқобилбаромадагонро бераҳмона кушанд.

Муқаннаъ баъд аз халосӣ аз зиндон ба Марв омада дар он ҷо ташвиқоти худро хеле пеш бурд, дар пинҳонӣ бисёр касон ба ӯ тобеъ шуданд. Ӯ аз одамони санҷидаи худ ба ҳар тараф донён (даъваткунандагон) фиристод ва мардумро ба воситаи онҳо ба мақсади худ кашид.

Дар Марв Абдулло бини Умар ном касе буд, ки ба Муқаннаъ тобеъ шуд ва духтари худро ба ӯ ба занӣ дод. Муқаннаъ ҳамин Абдулло бини Умарро барои даъвати мардум ба Мовароуннаҳр фиристод. Ӯ ба Мовароуннаҳр рафта фикри Муқаннаъро хеле пеш бурд. Абдулло бини Умар баъд аз он, ки дар Кеш (Шаҳрисабз) бисёр касонро ба Муқаннаъ тобеъ кард, дар он ҷо аввал Шеванҷ ном деҳаеро ба даст даровард. Аҳолии

боз ба сурати Муҳаммад Мустафо ва боз ба сурати Абӯмуслим ва боз ба ин сурат, ки мебинед...»

Соҳиби «Равзатуссафо» ҳам монанди ин баёнотеро ба Муқаннаъ нисбат медиҳад ва мегӯяд, ки ӯ даъвои худой кард.

Аз ҳамаи инҳо ҳаминаро фаҳмидан мумкин аст, ки Муқаннаъ дини исломро инкор карда ба исломият ва арабҳо муқобил баромад ва оммаи мардумро ба ҷанг даъват кард. Оммаи халқ ҳам, ки аз зулми арабҳо ва аз он бедодиҳое, ки онҳо бо номи ислом мекарданд, ба ҷон омада буданд, даъвати ӯро ба зудӣ қабул карданд.

Муқаннаъ худо ва ҳамаи пайғамбаронро инкор карда истода, аҷаб нест, ки дар ташвиқоти худ гуфта бошад: мусулмонон худоро аз азобу уқубат наҷотдиҳандаи мусулмонон медонанд ва пайғамбаронро нишондиҳандаи ин роҳи наҷот мешуморанд, ва ҳол он ки аз дасти ҳамин намояндагони дини ислом азоб мекашед ва агар ба гуфтаи ман дароед, ман шуморо аз ин азобу уқубат ҳалос мекунам ва агар худои наҷотдиҳандае бошад, он худо манам ва агар пайғамбари роҳбарикунандае бошад, он пайғамбар ҳам манам ва Абӯмуслим меҳост, ки шуморо наҷот диҳад, аммо кушта шуд; ба ҷои ӯ ҳам манам.

Оммаи мардуми Хуросон ва Мовароуннаҳр Абӯмуслимро дӯст медоштанд (то ҳол ҳам дӯст медоранд) ва ӯро аз дасти арабҳо ҳалоскунандаи худ медонистанд. Муқаннаъ ҳам яке аз дастпарвардагони Абӯмуслим буда, ӯро дӯст медошт ва назар ба қавли муаллифи «Равзатуссафо» ӯ Абӯмуслимро аз Муҳаммадпайғамбар фозилтар медонист (ҷилди 3, саҳифаи 142). Муқаннаъ худро давомдиҳандаи кори Абӯмуслим мешумурд. Чунон ки мақсади охирини Абӯмуслим таъсиси як ҳукумати миллӣ дар Хуросон, Мовароуннаҳр ва вилоятҳои умумии форсиабонон буд, Муқаннаъ ҳам ҳамин мақсадро дар пешии назар дошт.

Лекин Муқаннаъ дар пеш бурдани кори худ манзил ва воситаҳоро, ки Абӯмуслим фикр мекард (аввал дар арабҳо табдили хонадони ҳукумат карда баъд аз он ба ҳукумати миллӣ гузаштан), лозим надонист ва бевосита ва рӯиност ба муқобили арабҳои истилогар ва дини ислом хурӯҷ кард.

Бинобар ин Муқаннаъ роҳи Шарик бинии Шайхро ҳам, ки дини исломро қабул карда истода, хилофатро

аз Аббосиён ба Алавиён гузарондан меҳост ва худро Махдӣ ба қалам меод, низ напсандид. Зеро Шарик бини Шайх бо ин шиори худ ба як андоза мардумро хезонда бошад ҳам, дар миёнаи оммаи васеъ кор бурда натавонист ва бинобар ин дар исьён пайдорӣ ҳам карда натавонист.

Инчунин Муқаннаъ роҳи Сунбоди маҷусиро ҳам, ки ба мусулмонон бо як роҳ ва ба ғабрҳо (маҷусиёни Эрон) бо роҳи дигар ташвиқот мебард ва ба иборати дигар, барои расидан ба мақсад роҳи нифоқ ва риёро пеш гирифта буд, низ мувофиқ наёфт ва рӯирифт ба ислом муқобил баромад ва мусулмоншудагонро ба гаштан аз дини ислом даъват кард ва хост, ки ҳамаи аҳолии Хуросонро ба роҳи халосӣ аз арабҳои истилогар дарорад.

Мо дар боби якум нишон дода будем, ки ҳокимони маҳаллӣ, ки дар ҷои худ барқарор монда буданд (монанди бужорхудот Тағшода), ба тороҷи арабҳо ёрӣ дода ва ба қувваи онҳо такя карда худхошон ҳам мардумро тороҷ мекарданд. Инчунин дар ин ҳусус ҳам мисолҳо гузашт, ки сарватдорони маҳаллӣ ва деҳқонон (соҳибдеҳаҳо ва заминдорони калон) дар ихтилолҳо ба муқобили оммаи мардум ёрӣ меоданд, масалан, озуқаро ба аскарони араб дода ба шӯришгарон надодани 700 деҳқони Бухоро.

Муқаннаъ дар хуруҷи худ ҳамин нуқтаро ҳам дар назар гирифт ва пайравони худро рухсат дод, ки молу мулки ин гуна одамонро тороҷ кунанд ва муқобилбаромадагонро бераҳмона кушанд.

Муқаннаъ баъд аз халосӣ аз зиндон ба Марв омада дар он ҷо ташвиқоти худро хеле пеш бурд, дар пинҳонӣ бисёр касон ба ӯ тобеъ шуданд. Ӯ аз одамони санҷидаи худ ба ҳар тараф доиён (даъваткунандагон) фиристод ва мардумро ба воситаи онҳо ба мақсади худ кашид.

Дар Марв Абдулло бини Умар ном касе буд, ки ба Муқаннаъ тобеъ шуд ва духтари худро ба ӯ ба занӣ дод. Муқаннаъ ҳамин Абдулло бини Умарро барои даъвати мардум ба Мовароуннаҳр фиристод. Ӯ ба Мовароуннаҳр рафта фикри Муқаннаъро хеле пеш бурд. Абдулло бини Умар баъд аз он, ки дар Кеш (Шаҳрисабз) бисёр касонро ба Муқаннаъ тобеъ кард, дар он ҷо аввал Шеванҷ ном деҳаеро ба даст даровард. Аҳолии

он деҳа тамоман аз дини ислом баргашта омили худро, ки аз тарафи арабҳо гузошта шуда буд, куштанд ва Абдулло бинни Умарро ба худ ҳоким бардоштанд.

Абдулло дар андак вақт ҳамаи аҳолии Кеш ва Нахшабро ба худ тобеъ кард ва аз одамони пуриқтидори он ҷо доиён тайёр намуда онҳоро ба деҳаҳои Бухоро ва Сугди Самарқанд фиристода фикри Муқаннаъро дар он ҷоҳо ҳам паҳн кард. Бисъёр деҳаҳои Бухоро ва Самарқанд аз дини ислом баргашта фикр ва мақсади Муқаннаъро қабул карданд.

Хулоса пеш аз он, ки худи Муқаннаъ рӯи роҳ ба майдон дарояд, тобеони ӯ дар Мовароуннаҳр бисъёр шуда, дар кишлоқҳо ва дар баъзе шаҳрҳои дуртар аз маркази қувваи арабҳо ҳокимиятро ба дастӣ худ гирифта, ба арабҳои истилогар ва ба дини ислом даҳшат ва ҳавф оварда буданд.

Мо дар боло нишон дода будем, ки Абӯмуслим дар вақти хуруҷи худ либоси сиёҳ пӯшида ва тобеони худро фармуда буд, ки либосҳои сиёҳ пӯшанд ва ба ҳамин сабаб либоси сиёҳ аломати расмии Аббосиён, маъмурон, аскарон ва дӯстдорони онҳо шуда монда буд. Аббосиён баъд аз кушта шудани Абӯмуслим ин аломатро мисли аломати расмии давлати худ барқарор нигоҳ дошта буданд.

Муқаннаъ, ки баъд аз кушта шудани Абӯмуслим аз Аббосиёни хиёнаткор тамоман рӯй гардонд, бар зидди ҳамин аломати давлатии онҳо (яъне сиёҳпӯшӣ) тобеон ва пайравони худро фармуд, ки ҷомаҳои сафед пӯшанд ва ҳамаи қабулкунандагони даъвати Муқаннаъ ҷомаҳои сафед пӯшиданд ва ба ҳамин сабаб дар таърих номи расмии тобеони Муқаннаъ «сафедҷомагон» шуда мوند.

Б о б и III

ХУРУҶИ РҶЙРОСТИ МУҚАННАЪ

Муқаннаъ дар Хуросон ҳарчанд худро пинҳон дорад ҳам кори ӯ ошкоро шуд. Вақте ки тобеон ва дӯстдорони вай бисъёр шуданд, ҷаҳон аз овозаи ҳаракат ва

муваффақиятҳои вай пур гашт. Амири Хуросон, ки Ҳамид бини Қахтаба ном касе буд, фармуд, ки ӯро ёфта дастгир карда банд кунанд.

Муқаннаъ дар он вақтҳо дар шаҳри Марв буд, вақте ки таъқиботи воли Хуросон ва кофтуковн ҷосусони он зӯр шуд, ӯ аз Марв гурехта ба деҳаи таваллудёфтаи худ — Коза омада пинҳон шуд. Чун ӯ медонист, ки дар он ҷо ҳам дуру дароз пинҳон монда наметавонад ва оқибат ҷосусони воли ӯро аз он ҷо меёбанд, қасд кард, ки аз дарёи Аму гузашта ба Мовароуннаҳр равад. Зеро ӯ медонист, ки дар Мовароуннаҳр дӯстдорон ва тобеони ӯ бисёр шудаанд ва дар он ҷо метавонад рӯйрост хуруҷ кунад.

Воли Хуросон Ҳамид бини Қахтаба ҳам эҳтимоли ба Мовароуннаҳр гурехтани ӯро ба назар гирифта, дар гузаргоҳҳои маълуми лаби об посбонон монда буд ва ғайр аз он посбонони доимии ҷойҳои муайян сад нафар саворро фармуда буд, ки ҳамеша дар канорҳои Аму гаштугузор карда гарданд, то ин ки Муқаннаъ аз ягон ҷои номаълум гузашта наравад.

Муқаннаъ бо 36 таъ аз наздикони худ ба наздикиҳои канори об омада дар он ҷо пинҳон шуда барои гузаштан аз об фурсати муносиборо мунтазир шуд. Одамони ӯ ҷои муносиби аз назари таъқибкунандагон дурро ёфта дар он ҷо амад сохтанд ва Муқаннаъ бо ҳамаи ёрони худ бар он амад нишаста аз об гузашт (ин воқеа дар аввалҳои соли 159 ҳиҷрӣ (776) рӯй дода буд).

Муқаннаъ баъди аз об гузаштан рост ба Нахшаб рафт, ки ба лаби об наздиктар буд. Баъд аз расидагӣ кардани қорҳои он ҷо ва додани таълимоти дарқорӣ бо тобеони худ ба Кеш рафт. Дар он ҷо низ қорҳоро мувофиқи мароми худ ёфт. Дар он ҷоҳо (дар Нахшаб ва Кеш) ҳокимият дар дасти сафедҷомагон буда, ҳамаи онҳоро Абдулло бини Ҷумар идора мекард. Муқаннаъ акнун дар ин ҷоҳо пинҳон намегашт ва рӯйрост монанди як сараскари бузург ё ин ки монанди як подшоҳи мустақил ҳаракат мекард.

Муқаннаъ дар фикри он афтод, ки дар он ҷоҳо барои худ як қалъаи мустаҳками марказӣ бино кунад, ки душманон дар он ҷо ба осонӣ дасту роҳ наёбанд. Барои ин мақсад кӯҳистони Ҳисорро сайр карда дар он

чо барои қалъасозӣ Сиём* ном кӯҳеро писандид, ки дар вай як қалъаи кӯҳна буд.

Сиём кӯҳи баланди калоне буда, болояш ҳамвор ва замини фароҳи қобили кишту корро дар бар мегирифт, чашмасор ва дарахтони мевадор дошт. Қуллаи ин кӯҳ боз ҳам баландтар буда, он ҷо ҳам мусаттаҳ, чашмадор ва қобили ҳар гуна таъмирот буд ва иморатҳои кӯҳнаи вайроншуда ҳам дошт.

Муқаннаъ ба касони худ фармуд, ки гирдогирди замини ҳамвори ин кӯҳро аз болои кӯҳ девори баланди сангин ва мустаҳкаме кашиданд. Девори қалъа бар болои девораи табиии кӯҳ бино ёфта, як ҳисори баланди устувор ва душворгузаре пайдо шуд. Инчунин атрофи қуллаи кӯҳро ҳам девор кашиданд, ки ин қалъаи дарунӣ (арк) буда, бошишгоҳи хоси Муқаннаъ дар он ҷо муайян шуда буд.

Оммаи мардум, ки ҳама дӯстдорони ҷонсупори Муқаннаъ шуда буданд, дар андак вақт аз атроф асбобу масолеҳи бинокорӣ кашонда дар даруни ин ду қалъа иморатҳои даркорӣ бино карданд ва он ҷоро бо озуқа ва дигар чизҳои зарурӣ, ки барои чандин сол кифоя кунад, пур карданд.

Қалъаи беруни бошишгоҳи сардорон ва аскарони Муқаннаъ буда, қалъаи дарунӣ, чунон ки гуфта шуд, ҷои хоси ҳуди ӯ буд. Муқаннаъ дар он қалъа нишаста тамоми сафедҷомагонро, ки дар Мовароуннаҳр буданд, идора мекард, ба атроф фармонҳо, дастуруламалҳо, баённомаҳо ва намоёндаҳо мефиристод.

Сафедҷомагон (пайравони Муқаннаъ) дар деҳаҳои Бухоро бисёр шуда буданд, аввал онҳо деҳаи Кумучқаторро, ки ҳоло Кумушкент мегӯянд, ба даст дароварда он ҷоро ба худ марказ қарор дода буданд, баъд аз

Сиём — дар бештари нусхаҳо ин ном ба шакли Сом навишта шудааст. Лекин ҳам «Ғиёсуллуғат» ва ҳам «Бурҳони Қотеъ» ин номро ба шакли Сиём навишта, кӯҳест дар наздикии Самарқанд гуфтаанд. Фақат «Бурҳони Қотеъ» бо вучуди ин ки воқеаҳои Муқаннаъро ба ин кӯҳ нисбат додааст, ҷойшро дар байни Самарқанд ва Тошканд нишон додааст. Албатта ин хатост, чунки ҳамаи таърихчиён воқеаҳои Муқаннаъро ба кӯҳистони Шаҳрисабз нисбат медиҳанд, ки ин ҷоҳо кӯҳистони Ҳисор ба шумор мераванд. Афсонаи Ҷоҳи Нахшаб ҳам ин фикро қувват медиҳад. «Ғиёс» дар қатори маъниҳои Сом «номи кӯҳе» гуфта бошад ҳам, ҷойшро таъин накардааст. Бинобар ин шакли Сиём мувофиқтар намуд. (С. А.).

он деҳаи Наршахро, ки ҳоло ҳам ба ҳамин ном буда, дар тарафи ғарбии райони Вобканд ва наздик ба он аст, ба даст гирифта дар он ҷо қалъаи мустақкаме бино карданд ва маркази худро он ҷо қарор доданд.

Сафедҷомағони Бухороро аз ҷониби Муқаннаъ Ҳаким ном бухорой идора мекард, ки дар зери дасти ӯ се сарҳанг (сардори дастаи аскарӣ) буданд. Яке аз ин сарҳангон Ҳашрӣ ва дигар Боғӣ ном дошта ҳар дуи инҳо ҳам аз деҳаи Кӯшкӣ Фазл буданд ва сарҳанги сеюмӣ Гурдак ном дошта, аз деҳаи Ғичдувон буд. Назар ба қавли Наршахӣ ҳар сеи инҳо ҳам «мардони мубориз, айёр, ринд ва таррор буданд».

Аз ин калимаҳо калимаи «таррор», ки муаллиф барои бад карда нишон додани ин сарҳангон кор фармудааст, ҳарчанд ба маънои дузд ва сарбур бошад ҳам, ҳар кадоми инҳо дар ҳаққи касоне кор фармуда мешаванд, ки аз одат берун шуҷоъ, далер ва нотарс буда қорҳои бисёр муҳимми ҷанговаронро ба танҳои анҷом дода тавонанд. Ин тавсифи муаллифи исломӣ, ки ба Муқаннаъ ва тобеони ӯ душмани оштинопазир аст, ғавқулодда қахрамон будани ин сарҳанғони Муқаннаъро нишон медиҳад.

1

Ҷанги воли Бухоро ва лашкари Халифа бо сафедҷомағони Бухоро

Сафедҷомағон дар ҳама ҷои деҳоти Бухоро ҳокимиятро ба дасти худ гирифта буданд. Онҳо мувофиқи таълимоти Муқаннаъ сарватмандон ва деҳқонон (соҳибдеҳаҳо)-ро, ки ба арабҳо ёрӣ медоданд ва ё ин ки эҳтимоли доданишон буд, тороҷ мекарданд ва онҳоро, ки ба худашон муқобил мебаромаданд, мекуштанд. Аммо воли Бухоро, ки дар он вақтҳо Ҳусайн бини Маоз буд, барои ба онҳо ҷанг кардан ҷасорат намекард. Охир касоне, ки аз хавфи сафедҷомағон дар даҳшат афтода буданд, дар Бухоро ҷамъ шуда ба воли муроҷиат карда ӯро ба ҷанги сафедҷомағон ташвиқ намуданд ва дар ин ҷанг иштирок кардани худашонро гуфтанд.

Оқибат Ҳусайн бини Маоз бо лашкари худ ва қо-

зии Бухоро — Омир бинни Умрон бо касоне, ки бо сафедчомагон ҷанг карданро талаб карда буданд, аз шаҳр баромада ба деҳаи Наршах рафтанд. (Ин воқеа дар моҳи раҷабии соли 159 (776) рӯй дода буд).

Дар миёнаи воли ва сафедчомагон дар пеши қалъаи Наршах ҷанг шуд. Аммо дар ин ҷанг воли ғалаба карда натавонист ва сафедчомагон ҳам, ки ҳанӯз тайёрии дуруст надоштанд, ба сулҳ роғиб шуданд, ба ҳамин тариқа дар миёнаи сафедчомагон ва воли сулҳ баста шуд. Дар сулҳнома навишта шуда буд, ки сафедчомагон дигар моли мардумро (сарватдоронро) тороҷ накунанд ва ба мусулмонон (арабҳо) зарар нарасонанд ва худашон тарки силоҳ карда ба деҳоти худ пароканда шуда раванд.

Ҳусайн бинни Маоз бо ҳамин қадар қаноат карда, бо лашкараш баргашта ба шаҳри Бухоро рафт ва назар ба таъбири Наршаҳӣ «Чун мусулмонон (лашқари воли) бозгаштанд, эшон (сафедчомагон) низ аз он аҳд баргаштанд» ва кори худро давом медоданд.

Кори Муқаннаъ дар қалъаи кӯҳи Сиём хеле боло гирифта буд, қалъаи ӯ аз аскар, аслиҳа ва озуқа пур шуда буд. Чандин бор, ки аз Марв ба ҷанги ӯ лашқар омад, дар ҳар бор шикаст хӯрда баргашт ва чунон ки Наршаҳӣ мегӯяд «бими он буд, ки ислом хароб шавад ва дини Муқаннаъ рӯи ҷаҳонро бигирад».

Халифа Маҳдӣ (халифаи сеюми Аббосиён) ин хабарҳоро шунида тангдил шуд ва худ бо лашқари бисёр ба Нишопур омада аз он ҷо Ҷабраил бинни Яҳёро бо лашқар ба ҷанги Муқаннаъ фиристод. Ӯ бо лашқари худ ба Бухоро омада дар дарвозаи Самарқанди шаҳри Бухоро лашқари худро фаровард. Ӯ меҳост, ки дар он ҷо тайёрии дуруст дида ба ҷанги Муқаннаъ — ба кӯҳи Сиём равад.

Аммо волии Бухоро Ҳусайн бинни Маоз ин фикри Ҷабраил бинни Яҳёро қабул накард ва ба ӯ таклиф кард, ки ҳамроҳии ӯ ба дафъи сафедчомағони Бухоро — ба деҳаи Наршах равад ва «баъд аз барҳам додани сафедчомағони ин ҷо ман ҳам бо ту ба дафъи Муқаннаъ меравам, дар он вақт аз миён бардоштани ӯ осонтар мешавад» гуфт.

Ҷабраил бинни Яҳё ин таклифи Ҳусайн бинни Маозро қабул кард ва ҳар ду дар як ҷо лашқарҳоро гирифта то деҳаи Наршах рафтанд. Ҷабраил фармуд, ки

дар наздикии қалъаи Наршах ҷоеро лашкаргоҳ сох-
та гирдогирди онро хандақи чуқур кофтанд, то ки
лашкар дар паноҳи он аз дастбурди сафедҷомагон
эмин шавад ва Ҷабраил гуфт, ки лашкариён дар шаб
хушёр бошанд, то ки сафедҷомагон шабохун наза-
нанд.

Ба ҳамаи ин эҳтиёткориҳо сафедҷомагон шабона ба
лашкаргоҳи арабҳо шабохун заданд, каси бисёреро
куштанд ва лашкаргоҳро ғорат ва вайрон карданд.

Ҷабраил ба сабаби ин ҳодиса, ки дар шаби аввали-
ни ҷанг рӯй дода буд, дилтанг ва баддил шуд ва хост,
ки Ҳусайн бини Маозро дар ин маърака танҳо гузош-
та худаш ба ҷанги Муқайнаъ равад, аммо Ҳусайн бини
Маоз ба вай дилдорӣ дода, бо молу ашъё ба лашка-
ри ӯ мадад расонид ва бо ин роҳ ӯро розӣ кард, ки дар
ҷанги сафедҷомағони ин ҷо пойдорӣ кунад.

Ҷабраил ин дафъа ҳам таклифи Маозро қабул кар-
да дар пешӣ Наршах монд ва ба ҷанг даромад. Ин ҷанг
чор моҳ давом кард ва ҳар рӯз аз субҳ то шом ҷанг ме-
шуд ва дар ҷанг сафедҷомагон ғолиб мебаромаданд. Са-
федҷомагон дар шинакҳои қалъа нишаста арабҳоро бо
тир мезаданд, аммо тири арабҳо ба онҳо, ки дар паноҳи
шинак буданд, намерасид ва ба болои ин сафедҷомагон
бо хуруҷҳои ногаҳонӣ ба арабҳо ҳучум карда онҳоро
мекуштанд ва саросема мекарданд. Вақте ки арабҳо
аз саросемагӣ ба худ омада дар ҷанги майдон тайёр
мешуданд, сафедҷомагон худро ба қалъа гирифта, дар
шинак барои арабкушӣ менишастанд. Наршаҳӣ, ки ҷои
таваллудаш ҳамон деҳаи Наршах буда, замони тавал-
лудаш ба замони он воқеа наздик аст, дар бораи ин
ҷанги чормоҳа чунин менависад: «Ҳеҷ рӯз набуд, ки
илло зафар мар сафедҷомағонро буд».

Лашкариёни Ҷабраил ва Ҳусайн бини Маоз аз ин
ҷанги дуру дарози мағлубона ба танг омаданд. Ба он-
ҳо барои аз ин ҷанг ғолиб шуда баромадан қалъаро
гирифтани даркор буд, лекин ин кор барои онҳо муяс-
сар намешуд, чунки агар онҳо зер қалъа ба ҳучум
мерафтанд, як қисмашон дар роҳ бо тири сафедҷома-
гон талаф шаванд, боқимондашон дар вақти барома-
дани девор бо тире санги онҳо талаф мешуданд ва
агар бо санги манҷаниқ ба ягон ҷои девори қалъа ха-
лал мерасонданд, сафедҷомагон дарҳол он ҷоро таъ-
мир ва аз асвалнаш устувортар мекарданд.

Оқибат сарлашкарони араб ночор монданд ва барои гирифтани қалъа дар паи чораҷӯӣ афтоданд ва Молик бини Ҳозим ном аз сарҳангони лашкари Ҷабраил гуфт, ки чораи ин корро ман меёбам. Молик фармуд, аз лашкаргоҳ то зери девори қалъа нақб заданд ва аз таги девори қалъа зери бурҷеро ҳам ба дарозии панҷоҳ газ ба тарзи нақб кофтанд ва ҳар ҷоеро, ки аз таги девори қалъа мекофтанд, дар он ҷо аз ҷӯб сутуне мегузоштанд, то ки девори қалъа баногоҳ ба сари нақбзанон наафтад ва ҳам сирри ин кор пеши сафедҷомагон пеш аз вақт кушода нашавад.

Баъд аз тамомаи кофта шудани ҷои муайянкардашуда ва дар он ҷо гузошта шудани сутунҳо, он ҷоро аз ҳезуми хошок пур карданд ва ба болои онҳо нафт рехтанд ва оташ заданд, то ки сутунҳо сӯхта девори қалъа афтода якбора як рахнаи панҷоҳгазӣ кушода шавад. Лекин оташ дарнагирифт, чунки дар он даруи ҳавое набуд, ки оташро даргиронад.

Баъд аз он манҷаниқхоро ба қор дароварда, болои он ҷоеро, ки зерини кофта шуда буд, нишон гирифта сангҳои гарон андохтан гирифтанд. Оқибат бо зарбаҳои сангҳои манҷаниқ аз рӯи замин дар нақбе ки дар зери девор қанда шуда буд, сӯроҳе кушода шуда, бод роҳ ёфт ва баъд аз он оташ заданд, ки даргирифт ва сутунҳо сӯхта, миқдори 50 газ роҳ аз девори қалъа ғалтида рахнаи қалъа кушода шуд.

Лашкариёни Ҷабраил ва Ҳусайн шамшерҳошонро кушода бо ҳучуми якҷоя ба қалъа дароманданд. Дар даруни қалъа ҷанги шиддатноки хуни сар шуд. Аз ду тараф ҳам бисёр касон кушта шуданд, аммо азбаски сафедҷомагон кам ва лашкариёни араб бисёр буданд, дар натиҷаи ин кушокушӣ сафедҷомагон бисёр кам монданд, мағлӯб шуданд ва амон хоста сулҳ бастанд.

Моддаҳои асосии сулҳ инҳо буданд: сафедҷомагон мусулмонон (арабҳо)-ро наранҷонанд, ба молу ҷони онҳо зарар нарасонанд, бо худ силоҳ набардоранд, қалъаи онҳо ва роҳбарони худро ба сарлашкари араб супоранд, ки ӯ онҳоро ба пеши халифа фиристонанд ва худҳошон пароканда шуда ба деҳаҳои худ раванд.

Мувофиқи ин аҳднома сафедҷомагон аз қалъа баромада, аз хандақ гузашта ба лашкаргоҳи араб рафтанд. Аммо дар зерини либосҳои худ пинҳонӣ силоҳ ги-

рифтанд. Ҷабраил сардори сафедҷомагон Ҳакимро ба писари худ — Аббос супурд, ки ўро ба хайма барад ва зимнан фармуд, ки вайро кушанд. Аббос Ҳакимро бо худ бурд ва Ҷабраил ҳам ба саропардаи худ даромад.

Сафедҷомагон дар бораи эминии ҷони Ҳаким дар шубҳа афтоданд ва Ҳашриро ба пеши Ҷабраил фирис-тоданд то ба ў гўяд, ки мо Ҳакимро танҳо намегузо-рем. Дар вақте ки Ҳашрӣ савора ба пеши Ҷабраил рафт, Аббос омада ба падараш гуфт, ки Ҳакимро куш-там ва Ҷабраил фармуд, ки Ҳашриро аз асп фаровар-да ўро ҳам бикушанд. Ҳашриро ҳам дарҳол куштанд.

Сафедҷомагон ин ҳолро дида бонг бароварданд ва силоҳҳои худро ба даст гирифта, дубора бо лашкари Ҷабраил ба ҷанг даромаданд. Ин ҷанг аз ҷанги авва-лӣ саҳттар шуд. Оқибат сафедҷомагон тамомаи кушта шуданд. Боғӣ ҳам, ки яке аз сарҳангони сафедҷома-гон буд, дар ҳамин ҷанги охирин кушта шуд ва баъзе касоне, ки зинда монда буданд, гурехта дар гўшаю ка-норҳо пинҳон шуданд ва Гурдаки гиждувонӣ ҳам, ки зинда монда буд, гурехта ба қалъаи Сиём — ба пеши Муқаннаъ рафт.

Дар деҳаи Наршах зане буд, ки шавҳараш Сарв ном дошт ва за сарҳангони Абӯмуслим буд. Ин занро бо писари амакаш, ки нобино буд, дастгир карда ба пе-ши Ҷабраил бурданд, Ҷабраил онҳоро ба тавба кардан аз пайравии Муқаннаъ ва ба мусулмон шудан таклиф кард. Онҳо қабул накарданд ва Ҷабраил фармуд, ки он занро бо шамшер аз миёнаш зада дуним карданд ва нобиноро ҳам бо шамшер сар заданд ва бо ҳамин ҷан-ги Наршах тамома шуд. Лекин бештарини аҳолии қиш-лоқҳои Бухоро дўстдор ва тарафдори Муқаннаъ монда буданд, аммо дар зоҳир ором меистоданд.

2

Ҷанги сарлашкарони араб бо сафедҷомагони Сугди Самарқанд

Ҷабраил баъд аз тамома кардани кори сафедҷомаго-ни Наршах ба Сугди Самарқанд* сафар кард, ки бо са-

Сугди Самарқанд — дар тақсимои маъмурии замони қадим аз Чалак то Хатирҷӣ Сугди Самарқанд ва аз он ҷо то Сугд ном деҳае ки дар 32 километрии шаҳри Бухоро буда, дар байни Вобқанд ва Шофирком воқеъ аст, Сугди Бухоро ҳисоб меёфт.

федҷомағони он ҷо бичангад. Дар он вақт дар Сугди Самарқанд сафедҷомағон бисёр қувват гирифта буданд ва шаҳри Самарқанд ҳам дар дасти онҳо буд ва сафедҷомағони Вухоро ҳам, ки аз куштан раҳой ёфта буданд, қисман ба он ҷо рафта буданд.

Ҷабраил дар ин сафар сарҳон сардорони сафедҷомағонро, ки дар Наршах кушта шуда буданд, бо худ бурд, то ки сафедҷомағони Сугди Самарқанд ин сарҳоро дида, дилашон шиканад ва зудтар шикаст хӯранд.

Сардори сафедҷомағони Сугди Самарқанд Саъд* — касе буд, ки аз сугдиён буда, аз нақибҳои Муқаннаъ буд. Саъд баъд аз ҷангҳои саҳти дуру дароз дар майдони ҷанг кушта шуд. Сафедҷомағон пароканда шуда, як қисмашон ба шаҳри Самарқанд рафтанд ва дар он ҷо ба ҷанги зидди арабҳо тайёри диданд.

Ҷабраил ба шаҳри Самарқанд рафт, ҳарчанд кӯшиш кунад ҳам, дар он ҷо коре карда натавонист ва дар Сугди Самарқанд сафедҷомағони парокандашуда боз ҷамъ шуда, деҳотро дар дасти худ гирифтанд. Алоқаи Ҷабраил бо Вухоро ва Хуросон бурида шуда гуё дар ихота монда буд. Во ин ҳол дар атрофи Самарқанд деҳа ба деҳа ва қалъа ба қалъа ҷангу гурез карда мегашт. Вародараш Язид бини Яҳё дар қалъае аз деҳоти Самарқанд ба ҳучуми сафедҷомағон гирифтормоада кушта шуд.

Дар ин миён халифа Маҳдӣ аз Нишопур барои ҷанги Муқаннаъ ва сафедҷомағон пай дар пай қувваҳои нав ба нав фиристодан гирифт. Баъзе аз ин қувваҳои нав дар деҳот бо гурӯҳи ҷудогонани сафедҷомағон ҷанг кунанд, баъзеашон ба ёри Ҷабраил мерафтанд.

Вақте ки қувваи арабҳо дар Мовароуннаҳр зиёд шудан гирифт, Муқаннаъ аз туркон мадад хост. Аз туркон саворони бисёре омада, як қисмашон ба ёри сафедҷомағон монданд ва қисми дигарашон ба қалъаи Муқаннаъ, ба кӯҳи Сиём рафтанд.

Дар ин вақтҳо Маоз бини Муслим аз тарафи халифа Маҳдӣ дар Хуросон амир таъин шуда, ба ҷанги

Саъд — ин ном дар баъзе нусхаҳо ба шакли Сугд ва дар баъзе нусхаҳои дигар ба шакли сугдиён ва дар баъзе ҷойҳо ба ҳамин шакл — Саъд навишта шудааст. Азбаски ин одам аз сугдиён аст, аҷаб нест, ки баъзе котибон саҳван номи ӯро Сугд ва сугдиён навишта бошанд. Бинобар ин шакли Саъд гирифта шуд.



Муқаннаъ ва сафедҷомагон маъмур гардид. Ӯ дар соли 161 (778) ба Марв омада, дар он ҷо кори худро сохта, бо лашкари калон ба Бухоро сафар кард.

Дар Бухоро аз деҳқонон (соҳибдеҳагон) 570 нафар ба гирди Маоз ғун шуданд. Ӯ фармуд, ки силоҳи ҷанг — теғҳо, гурзҳо, ташҳо (каландҳо), найзаҳо ва манҷаниқҳо сохтанд ва аробаҳо сохта манҷаниқҳо ва дигар асбобҳоро ба онҳо бор карданд. Маоз фармуд, ки аз ҳар гуна ҳунармандон се ҳазор марди корӣ ҷамъ карданд, ки дар лашкаркашӣ ба кор оянд.

Маоз бинии Муслим бо ин ҳама тайёри ба тарафи Сугди Самарқанд сафар кард, ки дар он ҷо сафедҷомагони бисёре ғун шуда ва аз туркон ҳам мадад гирифта буданд. Маоз бинии Муслим дар ин сафар амири Ҳиротро, ки Саид ном дошт, талаб карда овард, то ки ӯ ба ҳудаш дар ҷанги сафедҷомагон мадад расонад.

Саид бо лашкари худ омад ва ӯ бо худ даҳ ҳазор ғусфанд оварда буд, то ки ба Самарқанд бурда бо нархи гарон фурӯшад.

Маоз ба ӯ дар Бухоро гузоштани он ғусфандонро ё ба ҳудаш фурӯштани онҳоро маслиҳат дод, то ки ба тороҷи туркон наравад. Саид қабул накард ва ғусфандонро ҳамроҳи худ бурд. Саид пеш-пеш мерафт ва сад кас ғусфандонашро ҳай карда мебурданд. Дар роҳ туркон ба ӯ ҳуҷум оварданд. Аз лашкарони ӯ каси бисёре ро куштанд ва ғусфандонро бурданд. Маоз аз пас як даста аскар фиристода бошад ҳам, ғусфандонро пас гирифта натавонист, балки баъзе аз ин даста ҳам кушта шуда, боқимондаҳояшон ба ақиб гурехтанд.

Маоз бинии Муслим ба Сугди Самарқанд рафта, бо сафедҷомагон ва туркон ҷангҳои хунин кард, ба онҳо хеле талафот расонд, аммо мағлӯб карда натавонист ва як қисми лашкари худро дар он ҷо ба мадади Ҷабраил бинии Яҳёе монда ва бо бақияи аскараш ба тарафи қалъаи Муқаннаъ рафт. Аммо ба қалъа наздик нашуда пешакӣ мардеро ба назди Муқаннаъ фиристод, то ки ӯро ба таслим шудан ва ба қабули дини ислом даъват кунад.

Ин мард ба пеши Муқаннаъ рафта боз омад ва ба Маоз ҳикояи сафорати худро ин гуна нақл кард: Ба қалъа расидам, роҳаш саъб буд (сахт буд), маро андаруни қалъа як рӯз бидоштанд, пас касе омад ва маро бибурд ва яке хона дидам ораста ба дебо ва пардаҳо

овехта ва гуломе бар дар истода овоз дод, ки: Саид ме-
гӯяд ба ҷӣ кор омадай». Ман гуфтам: «ӯро ба мусул-
монӣ мёхонам». Ва ҳар чанд, ки панд додам, ӯ даъвӣ
баладтар кард. Ман дар он вақт дил ба марг ниҳодам
ва андешидам, ки маро (сипаҳсолори қалъаро муаллиф
ба ҳамин ном ёд кардааст) хоҳад кушт. Пас иҷобат на-
кард ва маро ба назди хориҷа бурд ва гуфт: ибро бад-
рақа кун (касоро ба вай ҳамроҳ карда фирист), то ка-
се ӯро наозорад». («Таърихи Табарӣ», ҷилди 4, саҳифа-
ҳои 743—44).

Маоз бинни Муслим бо Саид ба қалъа аз ду тараф
ҳуҷум карданд, аммо коре карда натавонистанд. Ин
чанг то зимистон давом кард ва баъд аз сар шудани
зимистон аскарони араб ба сармо тоб оварда натавонис-
танд. Маоз ба Саид гуфт, ки «ба Балх рав ва дар он ҷо
тайёри дида баҳор ба чанг боз ой» ва худ боз гашта ба
Сугди Самарқанд рафт.

Маоз бинни Муслим дар Самарқанд боз чангҳои
сахт карда бошад ҳам, коре карда натавонист ва оқи-
бат аз чангҳои дусолаи бенатиҷа дилтанг шуда ва ҳам
аз сараскари ва ҳам аз амири Хуросон истеъфо дод ва
ба ҷои ӯ Мусайяб бинни Забир амири Хуросон шуда
омад. Мусайяб дар Марв лашкари худро бо аслиҳа ва
асбоби ҳарбӣ мукамал сохта, ба тарафи Бухоро сафар
кард ва дар моҳи раҷаби соли 163 ҳиҷрӣ (780) ба шаҳ-
ри Бухоро даромад.

Дар он вақтҳо дар Хоразм ҳам сафедҷомагон пайдо
шуда буданд. Мусайяб Ҷунайд бинни Холидро, ки дар
он вақтҳо волии Бухоро буд, ба Хоразм ба чанги зид-
ди сафедҷомагонӣ он ҷо фиристод.

Дар ин рӯзҳо аз сарҳангони Муқаннаъ дар Бухоро
Гардукин ном касе буд, ки дар пинҳонӣ сафедҷомаго-
ни парокандашударо ба атрофи худ ғун мекард. Вақ-
те ки волии Бухоро ба Хоразм рафт, ӯ хуруҷ карда
баъзе қишлоқҳоро ба даст даровард. Мусайяб дар Бу-
хоро ба муқобили Гардукин ба чанг даромад. Баъд аз
чангҳои сахт Мусайяб кори Гардукинро тамом наму-
да, ба Самарқанд сафар кард, ки дар он ҷо бо сафедҷо-
магон ва туркон, ки ба мадади онҳо омада буданд, би-
чангад.

Дар Самарқанд ханӯз Ҷабраил гоҳо голиб шуда ва
гоҳо мағлуб гардида чангу гурез карда мегашт. Баъд
аз расидани Мусайяб ба Самарқанд ҳар ду лашкар дар

зери сардори Мусайяб даромада хеле қувват гирифтанд ва сафедҷомағони он чоро пароканда карданд. Сардори лашкари туркон, ки ба ёрии Муқаннаъ ва сафедҷомағони Самарқанд омада буд, назар ба қавли Табарӣ Фаллух-хоқон* ном дошт. Азбаски Фаллух-хоқон дар яке аз ин ҷангҳо кушта шуд, туркон ҳам пароканда шуда ба диёри худ рафтанд ва бо ҳамин гӯё Самарқанд ва Сугди Самарқанд тамоман ба дасти арабҳо гузашта буд.

Б о б и IV

ЗИНДАГОНИИ МУҚАННАЪ ДАР ҚАЛЪАИ СИЁМ ВА ХОТИМАИ КОРИ Ҷ

1

Афсонаҳо дар ҳаққи зиндагонии Муқаннаъ

Таърихнависон зиндагонии Муқаннаъро дар қалъаи кӯҳи Сиём ба як тарзи афсонавӣ тасвир менамоянд. Назар ба ривояти муаллифи «Равзатуссафо», ки аз таърихи Ҳофизӣ Абру нақл кардааст, гӯё: «Муқаннаъ дар қалъаи Кеш (Шахрисабз) ба санъате қиём намуд, ки аз аввали ҷавзо то 60 рӯз ҳар шаб моҳе дар ҳаво пайдо мешуд, ки аз серӯза роҳ менамуд» (китоби мазкур, ҷилди 3, саҳ. 142).

Муаллифи мазкур аз тарафи худ, бе нишон додани манбаъ мегӯяд: «Муқаннаъ дар илми шаъбада ва найрангҷот (найрангҳо) маҳорати тамои дошт. Чунончи, ӯ бо тилисм аз ҷоҳи Нахшаб шакле мудававри равшан ҳар шаб бармеовард, ки то ду фарсах партав меандохт».

Ин ду ривоят мазмунан яканд, фарқ дар ин ҷо ки назар ба ривояти якум, гӯё Муқаннаъ дар ду моҳи тобистон дар қалъаи Кеш моҳе дар ҳаво зоҳир мекардааст, ки аз серӯза роҳ (ба ҳисоби миёна 140 километр)

Фаллух-хоқон — назар ба шарҳи «Вурҳони Қотей» Фаллух номи шаҳре будааст аз Туркистон, ки мушки хубро аз он ҷо меоварданд. Аз ин шарҳ ҳамини маълум мешавад, ки Фаллух дар Туркистони Ҷинӣ — дар Хутан будааст, ки дар адабиёт ҳар вақт мушкро ба Хито ва Хутан инсбат медиҳанд.

Фаллух-хоқон бояд подшоҳи ҳамоно диёр бошад ва он турконе ки ба Муқаннаъ ёри додаанд, бояд бобоҳои уйғурҳои имрӯза бошанд, ки баъд аз кушта шудани ҳоконашон ба диёри худ гашта рафтаанд.

дида мешудааст, назар ба ривояти дуҷум, гӯё Муқаннаъ аз ҷоҳи Нахшаб як ҷизи моҳмонанде мебаровардааст, ки партави вай ба ҳар тараф то 16 километр мерасидааст. Ин ду ривоят, ки дар як саҳифаи як китоб аз тарафи як муаллиф бо ихтилофи ҷоҳое, ки аз якдигар бисёр дуранд ва бо фарқи бисёр калони таъсири он ҷиҳон моҳмонанд, бе ҳеҷ муҳокима нақл ёфтаанд, ҷи қадар беасл ва афсона будани ин ривоятҳоро нишон медиҳанд.

Мӯътабартарини манбаъҳо дар бораи воқеаҳои Муқаннаъ нусхаи аслии арабии «Таърихи Наршахӣ»* мебошад, ки дар соли 332 (944) аз тарафи Муҳаммад бинни Наршахӣ таълиф ёфтааст, чунки аз як тараф таълифи ин китоб чандин аср аз «Равзатуссафо» ва «Таърихи Ҳофизи Абру» пеш бошад, аз тарафи дигар муаллифаш аз деҳаест, ки як қисми муҳимми воқеаи сафедҷомагон дар он ҷо гузаштааст.

Ана ҳамин Муҳаммад бинни Ҷаъфар як афсона нақл мекунад, ин афсона аҷаб нест, ки ба афсонаи моҳи Нахшаб асос шуда бошад. Муҳаммад бинни Ҷаъфар мегӯяд (мазмунан): «панҷоҳ ҳазор нафар лашкари Муқаннаъ аз аҳолии Мовароуннаҳр ва аз туркон ба дари ҳисори Муқаннаъ ҷамъ шуданд ва сачда карда аз вай дидор хостанд. Ӯ қабул накард ва ба дарбон гуфт: «Бигӯй бандагони маро, ки онҳо ба дидори ман тоқат надоранд ва ҳар кӣ маро бинад, дарҳол бимирад».

Онҳо тазарруъ ва зорӣ карданд: «Мо дидор меҳеҷем ва агар бимирем, раво бошад (зарар надорад)» гуфтанд. Муқаннаъ гуфт: «Фалон рӯз биёянд, ман ба онҳо дидор менамоем».

Чун он рӯзи ваъда расид, Муқаннаъ ба сад нафар зан, ки бо ӯ дар қалъа буданд, фармуд: «ҳар зан як оина ба даст гирад ва оинаҳоро дар вақти баромади офтоб ба рӯи якдигар доранд» Вақте ки офтоб баромад, сад оина якбора ба замин акс андохтанд. Толибони дидор, ки ҷашм дӯхта истода буданд, чун ин пар-

* Таъбирҳои «Ҷоҳи Нахшаб» ва «Моҳи Нахшаб», ки бештарини шоирони Шарқ дар тавсифи ҳусну ҷамоли маҳбуб аз онҳо ғойда бурдаанд, аз ҳамин афсона гирифта шудаанд.

Тарҷуман тоҷикии «Таърихи Наршахӣ», ки ҳоло дар байни мо машҳур аст, баъд аз тарҷума аз тарафи касе як бор илова ва ислоҳ — каму зиёд карда шудааст ва дар болои ин аз тарафи котибҳо ҳам бисёр таҳриф ёфтааст.

тавҳоро диданд, тарсиданд ва ба саҷда рафта гуфтанд: ин қудрат ва азамате, ки дидем, бас бошад.

Маълум мешавад, ки дар замони ба Муқаннаъ наздик аввал афсонаи сад зан, бо сад оина баромада будааст. Албатта, дар партави офтоб ба замин акс андохтани оина мувофиқи ҳақиқат аст, аммо баъд аз он замони Муқаннаъ дуртар рафта барои ҳаёл майдон боз ҳам васеътар кушода шудааст ва афсонаи Моҳи Нахшаб аз Ҷоҳи Нахшаб ва ё афсонаи як чизи моҳмонанди ба ҳаво баландшаванда сохта бароварда шудааст.

Мо метавонем, ки аз ҳамаи ин афсонаҳо як хулосаи тахминӣ барорем: мо дар боло дида гузаштем, ки Муқаннаъ аз китобҳои пешиниён хеле илмҳои омӯхта буд ва дар қатори он илмҳои химия ва физика ҳам буданд. Аҷаб нест, ки Муқаннаъ бо ёрии ин илмҳои дар ҳисори худ — дар кӯҳи Сиём бо олтингӯгирд ва дигар моддаҳои химиявӣ ҷароғи маҳтобӣ (прожектор), ки дер боз дар олами шарқ маълум ва машҳур аст, сохта бароварда бошад ва аҷаб нест, ки барои зиёд кардани қувваи рӯшноии он ҷароғ ба се тарафи вай оинаҳо гузошта бошад, ки монанди чилҷароғҳои оддӣ нури он маҳтобӣ чандин бор зиёд шуда, ба атроф партав андохта бошад. Азбаски қалъаи дарунии Муқаннаъ бар қуллаи кӯҳ буд, аҷаб нест, ки рӯшноии он ҷароғи маҳтобӣ аз ҷойҳои бисёр дур ҳам дида шуда бошад.

Агар ҳамаи хулосаи тахминӣ ҳақиқат бошад, албатта душманони Муқаннаъ ба ин ҳақиқат иловаҳои дароварда ин корро тилис ва аз асари ҷодугарии ӯ шумурдаанд ва муаллифони исломӣ ҳам инҳоро бе ҳеҷ муҳокима дар таълифоти худ даровардаанд.

Оммаи дӯстдорони Муқаннаъ, ки ӯро халоскори худ ва ба ҷаннати озоӣ, осудагӣ расонанди худ медонистанд ва ба ӯ сифатҳои берун аз табиатро нисбат медоданд ва шахсан ҳуди ӯро надидаанд, ин ҷароғи маҳтобиро яке аз мӯъҷизаҳои ӯ — асари қудрат ва партави дидори ӯ шумурдаанд.

2

Ҷанги ҷидди арабҳо дар кӯҳи Сиём ба муқобили Муқаннаъ

Сараскарони араб дар вақтҳои, ки сафедҷомагон дар Бухоро ва Самарқанд қувват доштанд, ба қалъаи марказии Муқаннаъ — ба кӯҳи Сиём ҳучум карданд.

мувофиқ наредонистанд ва наметавонистанд. Баъд аз беқувват шудани сафедҷомагон дар Самарқанд як чанд бор ба ин қалъа ҳуҷум карда бошанд ҳам, ҳеҷ коре карда натавониста рафта буданд. Чунончи мо дар боло дидем, ки Маоз бинни Муслим бо Саид дар вақти зимистон баргашта рафтанд.

Баъд аз он, ки сафедҷомагон дар Самарқанд ва Бухоро мағлуб гардиданд ва туркони ёридихандаи онҳо ҳам шикаст хӯрда рафтанд, халифа Маҳдӣ ҳамаи қувваташро барои ба даст даровардани ин қалъа ва Муқаннаъ сарф карда, ихтиёри ин ҷангро ба волии Ҳирот ба Саид супурд ва ӯро фармуд, ки дар пеши кӯҳи Сиём хонаҳо, саройҳо, ҳаммомҳо ва дигар биноҳои доими зиндагонии доими сохта, тобиstonу зимистон дар он ҷо монад ва қалъаро нигинвор дар муҳосира гирад.

Саид баъд аз он, ки аз Маоз бинни Муслим ҷудо шуда ба Балх рафт, ин фармони халифаро гирифта дар он ҷо дар айёми зимистон ҳамаи асбоб ва масоҳро, ки барои ба амал баровардани ин фармони халифа даркор мешуданд, тайёр кард ва баҳорон ба пеши қалъаи Сиём омада, таъмирот сар карда, дар он ҷо як шаҳри нав бино намуд ва дар он биноҳо ба нияти истиқомати доимӣ ба лашкари худ ҷо гирифт.

Ин вақт вақте буд, ки дар даруни қалъаи Муқаннаъ қувваи аскарӣ кам монда буд: як қисми онҳо дар ҷангҳои Нахшаб, Кеш ва Самарқанд рафта талаф шуда буданд ва як қисми дигари онҳо туркон буданд, ки онҳо ҳам бо кушта шудани Фаллух-хоқон ба диёри худ баргашта буданд.

Дар ин шароит аҳволи қалъагирӣ Муқаннаъ танг шудан гирифт: дар ҷангҳои ҳаррӯза аскарон кушта шуда, кам шудан мегирифтанд, аслиҳа ва озуқа ҳам рӯз то рӯз кам мешуд. Ҳар чанд аз аскарони Саид ҳам дар ҷангҳо кушта мешуданд, ӯ ба ҷои қувваҳои талафшудааш қувваҳои нав оварда метавонист ва меовард. Аммо барои Муқаннаъ роҳ аз ҳама сӯ бастагӣ буд.

Бар болои ин дар беруни қалъа ҳам аҳволи мардум бар зарари Муқаннаъ хеле таъғир ёфта буд. Сабаби ин ҳол ин буд, ки Муқаннаъ ба сафедҷомагон руҳсат дода буд, ки молҳои касонеро, ки ба вай итоат накунанд ва ба арабҳо хайрҳои ва ёрмандӣ нишон диҳанд, то-роч кунанд ва муқобил баромадагонро кушанд.

Аммо туркон, ки бо сардорин Фаллух-хоқон бо талаби Муқаннаъ ба ёрии ӯ омада буданд, ин рухсати Муқаннаъро дар бораи тороҷ сӯиистеъмол намуданд — ба бадӣ кор фармуданд ва ҳар ҷои рост омадаро тороҷ кардан гирифтанд. Мардум ҳамаи он қатлу тороҷҳоро бо фармони Муқаннаъ гумон мекарданд. Чунончи, Наршаҳӣ мегӯяд: «Муқаннаъ турконро бихонд ва хуну моли мусулмононро бар эшон мувоҳ гардонид ва аз Туркистон лашкари бисёр ба тамаи гораи биёмаданд ва вилоятҳоро гораи мекарданд ва занону фарзандони мусулмононро мебурданд ва мекуштанд».

Албатта, ҳамаи ин мусулмонони гораи кардашуда ва кушташуда арабҳо набуданд ва бештарини онҳо мардумони маҳаллӣ буданд, ки ҳанӯз дини ислом барои онҳо як дини бобой-анъанавӣ нашуда буд. Бисёртарини онҳо дар аввалҳои кор ба Муқаннаъ ва сафедҷомагон хайрхоҳ буданд ва Муқаннаъро халоскори худ аз зулми арабҳо медонистанд. Фарқи онҳо аз сафедҷомагон дар ин буд, ки сафедҷомагон одамони бачуръат буда, рӯи рост дини исломро тарк карда, ба муқобили арабҳо ва намоёндагони ислом баромада буданд ва инҳо бошанд, ҳанӯз дар зоҳир худро мусулмон мешумурданд.

Табарӣ дар хусуси ҷангҳои Самарқанд менависад: «Туркон ҳилате сохтанд ва ба Самарқанд андар шуданд (ба даруни Самарқанд даромаданд) ва гораи карданд ва қатл карданд» («Таърихи Табарӣ», ҷил. 4, саҳ. 743). Ҳол он ки дар аввали хуруҷи Муқаннаъ самарқандиён сафедҷома шуда буданд. Чандин сол ин шаҳро ба муқобили Ҷабраил бини Яҳёе мудофия карданд, вақте ки ба Ҷабраил аз арабҳо мададҳои нав омад, ин шаҳро ба даст даровард. Чун Муқаннаъ аз туркон мадад хост, онҳо омада бо Яҳёе дар деҳоти Самарқанд ҷангиданд. Дар як маъракаи, ки Ҷабраил шикаст хӯрд, туркон омада ба шаҳр даромада тороҷ карданд, яъне касонро тороҷ карданд, ки онҳо чандин сол барои мақсади Муқаннаъ шамшер зада буданд ва баъд аз он арабҳо шаҳри онҳоро бо зӯрӣ ба даст дароварда буданд.

Ана ҳамин гуна аҳволҳо ба аҳволи рӯҳияи аҳолии Мовароуннаҳр бетаъсир намонд ва онҳо дар вақтҳои

охир ба Муқаннаъ камтар хайрхоҳӣ мекардагӣ шуданд.

Ин аҳволи рӯҳияи беруни ба аҳволи рӯҳияи аскарони Муқаннаъ, ки дар даруни қалъа буданд, низ таъсир кард. Онҳо дилсардона меҷангиданд ва ба нигоҳдории қалъа бисёр аҳамият намедоданд. Дар охир воқеае рӯй дод, ки сабаби тамоман шикастани қувваи аскарони Муқаннаъ гардид.

Ин воқеа бо сӯиқасди арабҳо кушта шудани сипаҳсолори* Муқаннаъ буд. Ин сипаҳсолор одами ғайур, кордон буд, ӯ дар ҷангҳое, ки дар Қаршӣ, Шаҳрисабз ва Самарқанд бо сараскарони араб шуда буданд, шахсан иштирок карда буд. Дар мобайни чор сол ҷандин лашкари арабро шикаст дода, сараскарони онҳоро аз ҷон безор карда буд. Ҷандин сараскарони араб ба ӯ баробар омада натавониста, аз сараскарӣ ва амири истеъфо дода, ё ин ки аз кор гирифта шуда буданд. Албатта, кушта шудани ин гуна одам, хусусан дар вақти беқувват шуда мондани тарафи Муқаннаъ таъсири кулӣ мекард ва кард.

Ин воқеа чунин рӯй дод: Саид хост, ки ин сипаҳсолорро кушонад, то ки Муқаннаъро ба мағлубияти қатъӣ дучор кунад. Барои ин кор одами фидой ҷустуҷӯ кард. Ҷобир бини Аҳид ном касе, ки дар лашкари Саид буд, ин корро ба гардан гирифт. Ӯ марди далер ва нотарс буда, ба ҳар гуна деворҳои баланд ва рост баромада метавонист. Ӯ ду нафари дигарро, ки онҳо ҳам ҳунари деворбарӣ доштанд, ба худ ёр кард.

Ин се нафар шабона, дар вақте ки посбонони қалъа хобида буданд (албатта хобидани посбонон аз ҷанг дилхунук шудани онҳоро нишон медиҳад), бар девор баромада ба даруни қалъа даромаданд, сари сипаҳсолорро, ки вай ҳам дар хоб буд, бурида ба пеши Саид оварданд.

* Сипаҳсолор — дар истилоҳи ҳарбии қадим сардори олии аскарӣ гуфта шудааст, ки ҳамаи ихтиёри лашкар дар дасти ӯ мешавад. Номини ин сипаҳсолор ба мо маълум нашуд. Дар тарҷумани «Таърихи Табарӣ» номини ин одам «Хориҷа» нишон дода шудааст, ки хатост. Арабҳо одатан ҳар душмани Ҷукуматро «хориҷа» ва ҳамчун онҳоро «хавориҷ» мегӯянд. Тарҷумакунианда ё ин ки котиб «хориҷа»-ро номини ин сипаҳсолор гумон кардааст.

Муқаннаъ ин хабарро шунида бисъёр ғамгин шуд ва ба ҷои вай Сарҷам ном касеро сипаҳсолор таъин кард. Лекин ин сипаҳсолори нав бисъёр хуздорӣ накард, ба шартӣ озодии худ ва аскаронаш, ки ҳамагӣ се ҳазор нафар буданд, ба арабҳо таслим шуд ва бо ҳамин ҷанги қалъаи Сиём тамом шуда, қалъаи беруний дар дасти Саид афтод.

3

Хотимаи кори Муқаннаъ

Муқаннаъ, ки аз таслим шудани аскарони худ хабар ёфт ва ба дасти арабҳо афтодани қалъаи беруниро дид, ба тамом шудани кори худ боварии қатъӣ пайдо кард.

Таърихчиён хотимаи кори Муқаннаъро ба ин тариқа тасвир кардаанд: назар ба қавли муаллифи «Равзатуссафо» вақте ки Муқаннаъ ҳалоки худро яқин донист, ёрони худро ғун карда, ба онҳо шароби захролуд нӯшонида кушт ва ҷасадҳои онҳоро сӯхт ва ҳудаш дар хуми тезоб даромада, гудохта нест шуд. Аммо мӯи сараш ба рӯи тезоб монд, ки тезоб мӯиро намегудохтааст. Дар он миёна канизаке буд, ки захролуд будани шаробро фаҳмида нанӯшид ва дар кунҷе пинҳон шуда зинда монд ва дари қалъаи даруниро ба Саид кушода ин аҳволро ба ӯ ҳикоя кард (мазмунан аз сах. 142, ҷил. 3, «Равзатуссафо»).

Соҳиби «Таърихи Табарӣ» мегӯяд, ки Муқаннаъ дар қалъаи даруний сад зан ва Тадрон ном як ходим, дошт. Вақте ки дид, кораш табоҳ шудааст, ба ҳар кадоми он занҳо шароби захролуд дода нӯшонид, ки ҳама ба якборагӣ бимурданд. Дар он миёна Ёкута ном зане буд, ки ба захролуд будани шароб пай бурда нанӯшид ва ба гиребони куртаи худ рехт, лекин худро мурда сохта дар қатори мурдаҳо ғелида хобид. Муқаннаъ баъд аз куштани занон ходими худ Тадронро ҳам бо шамшер зада кушт ва ҳудаш дар танӯри пуроташ даромада сӯхта тамом шуд. Ёкута дарро ба аскарони Саид кушода воқеаро ҳикоя карда дод (мазмунан ва мухтасаран аз сах. 744, ҷилди 4-уми «Таърихи Табарӣ»).

Муҳаммад бини Ҷаъфари Наршахӣ, ки мо мӯъта-



бартар будани ривоятҳои ӯро дар бораи воқеаҳои Муқаннаъ дар боло қайд кардем, хотимаи кори ӯро аз Алӣ бини Ҳорун ном касе ба ин тариқа нақл мекунад:

«Алӣ бини Ҳорун, ки аз деҳқонони Кеш буд, мегуфт: қаддаи ман (модаркалони ман) аз ҷумлаи хотунони Муқаннаъ будааст... ӯ мегӯяд: қаддаи ман ҷуни мегуфт, ки рӯзе Муқаннаъ занонро бинишонд ба таом ва шароб бар одати хеш ва андар шароб захр кард ва ҳар занеро як қадаҳи хос дод ва гуфт: чун ман қадаҳи хеш бихӯрам, ҷумла қадаҳи хеш бихӯред. Пас бихӯрданд ва ман нахӯрдам, дар гиребони хеш рехтам ва вай (Муқаннаъ) надонист ва ҳамаи занон биафтанд ва бимурданд ва ба наздики гуломи хос рафт ва шамшер бизад ва сари вайро бардошт ва фармуда буд, ки се рӯз боз танӯреро тафсонда буданд, наздики он танӯр рафт, чома аз тан берун кард ва ҳештанро дар он танӯр андохт ва дере баромад (хеле вақт гузашт), ман наздики он танӯр рафтам, асаре аз ӯ надидам ва ҳеҷ кас дар ҳисор зинда набуд».

Муҳаммад бини Ҷаъфари Наршаҳӣ сабаби худкушии Муқаннаъро ин гуна эзоҳ медиҳад: «Сабаби хешро сӯхтани вай он буд, ки ӯ пайваста гуфти (мегуфт): чун бандагони ман осӣ шавад, ман ба осмон равам ва аз он ҷо фариштагон оварам ва эшонро қаҳр кунам».

Наршаҳӣ сухани худро давом дода мегӯяд: «Вай ҳештанро бисӯхт ва аз вай асаре намондааст ва (пайравони ӯ) гуфтанд: Муқаннаъ ба осмон рафтааст ва моро аз осмон нусрат (бӯри) расад».

Мо, албатта, ривоятҳои, ки дар бораи хотимаи кори Муқаннаъ муаллифони мазкур нақл кардаанд, бо мазмуне, ки таъбири ин ривоятҳо ифода мекунад, қабул карда наметавонем. Табарӣ мегӯяд, ки Муқаннаъ сад нафар зан дошт. Наршаҳӣ ҳам дар як ҳикояти худ: «Муқаннаъ сад нафар зан дошт, аз занон ва духтарони Суғд, Кеш ва Нахшаб, одати ӯ ин буд, ки ҳар кучо зани боҷамолеро нишон медоданд, ӯ меовард ва бо худ медошт» мегӯяд.

Мо дар таърих бисёре подшоҳони феодалӣ Шаркро медонем, ки сад нафар, ҳатто аз ин ҳам зиёдтар зан доштанд. Лекин мо ягон роҳбари шӯриш ва исёни сиёсиро ба ёд надорем, ки ба занбозӣ машғул шуда бошад. Муқаннаъ ҳам, ки як гоии бузургеро дар пеши назар гирифта, дар Хуросон ва Мовароуннаҳр шӯришу

исъёни бузурге барпо карда буд, ба занбозӣ машгул шуда наметавонист ва агар ба занбозӣ машгул мешуд, ин ҳама халқро аз паи худ бурда, шӯриш барпо карда наметавонист. Бояд бо ҳамин мулоҳиза бошад, ки муаллифи «Равзатуссафо» — Мирхонд дар бораи хотимаи кори Муқаннаъ ривояти сад зан доштани ӯро айнан қабул накарда, «Муқаннаъ асҳоби худро (ёрон ва ҳамсӯхбатони худро) шароби захрдор нӯшонда кушт» (мазмунан) гуфтааст ва нагуфтааст, ки «сад зани худро...» ё ин ки «занони худро...» Ва ҳол он ки муаллифи мазкур ин гуна ривоятҳои аҷибу ғарибро ба назари эътибор нагирифта наменонд.

Албатта, чунон ки дар тарҷуман ҳол гуфта шуд, Муқаннаъ зандор ва соҳибонила буд ва мувофиқи одати ҳамон замон аҷаб нест, ки як чанд нафар канизак ҳам дошта бошад. Вақте ки ӯ дар қалъаи дарунӣ буд, бояд аъзои оила ва канизакҳои ӯ ҳам дар он ҷо — дар пеши вай бошанд, ғайр аз онҳо аҷаб нест, ки боз занони дигари бисёре ҳам бошанд, хоҳ инҳоро шумо сад нафар тахмин кунед, хоҳ зиёдтар аз он. Лекин барои ин ки ҳамаи он занонро занони хоси ӯ шуморем, дар дасти худ ҳеҷ асосе надорем.

Пас, ба шарте, ки дар пеши ӯ — дар қалъаи дарунӣ ғайри аъзои оилаи худаш занони дигари бисёр бошанд, онҳо киҳо ва занони кадом касҳо буданд?

Ба ин саволи эҳтимолӣ ҳуди воқеаи таърихӣ ҷавоб медиҳад: маълум аст, ки қалъаи берунии Муқаннаъро лашкари бузурге аз сафедҷомагон ниғаҳдорӣ мекарданд. Албатта, ҳамаи онҳо муҷаррад — безан ҳам набуданд, бисёр сардорон ва сарҳангои ӯ дар ҷангҳои вилоятҳо ва дар ҷангҳои пеши қалъа кушта шуданд. Занони он кушташудагон ҳам, албатта, пас аз кушта шудани шавҳарашон аз қалъа баромада ба дасти душман намерафтанд. Вақте ки қалъаи беруни дар хавф монд, ҳеҷ гоҳ он занон ва духтаронро на шавҳарашон ва на Муқаннаъ дар зери саини манҷаниқи душман, ё ин ки дар зери хавфи ҳучуми ногаҳонии вай намегузоштанд. Бинобар ин бояд онҳо ҳам дар қатори аъзои оилаи Муқаннаъ дар ҷои беҳавфтар, дар қалъаи дарунӣ ниғаҳдорӣ карда шуда бошанд.

Сараскарони араб ва намояндаҳои ислом, ки Муқаннаъро бадахлоқ карда нишон додан мехостанд, аз ҳамин ҳодисаи таърихӣ фоида бурда, аҷаб нест, ки ӯро

тороҷкунандаи номуси мардум ва бо зӯрӣ кашидагирандаи занону духтарони соҳибҷамол ба қалам дода бошанд ва баъд аз он ки воқеа ба ҳамон шакле, ки душманони Муқаннаъ ҳикоя мекарданд, то замони таърихчиён расида бошад.

Таърихчиёни ислом ҳам, ки он қадар бетараф набуданд, он ҳикоятҳои бофтаро мисли як воқеаи ҳақиқӣ дар китоби худ нақл кардаанд.

Аз замони кушта шудани Муқаннаъ то замони «Таърихи Наршахӣ» 168 сол гузаштааст. Алӣ бинни Ҳорун, ки ин воқеаи 168-соларо аз забони модаркалонии худ ба муаллифи ин китоб нақл кардааст, аҷаб нест ки дар тарзи шуниди ӯ ва ё дар тарзи ҳикояи як одами пирсол (агар Алӣ бинни Ҳорун ҷавонтар мебуд, ин воқеаи 168-соларо бевосита аз забони модаркалонии худ нақл карда наметавонист), тағйир воқеъ шуда, дар вақти таълиф мувофиқи ҳикояҳои машҳур таҳрир ёфта бошад.

Занонро шароби заҳролуд нӯшонидани куштани Муқаннаъ, дар тезоб, ё ин ки дар танӯри пуроташ даромада худро маҳв кардани ӯ бояд рост бошад. Лекин куштани занон бояд на ба тарзи сӯиқасди хоинона, балки рӯйрост ва ҳатто аҷаб нест, ки бо ризои худи онҳо шуда бошад. Чунки мо монанди ин воқеаҳоро дар таърих бисёр дидаем.

Масалан, Амир Темур дар сафари Ҳиндустон ба яке аз қалъаҳои он ҷо, ки аҳолиаш маҷусӣ буданд, ҳуҷум кард. Вақте ки лашкарҳои Темур зафар ёфта ба қалъа дароманд, аҳолии он қалъа ба дасти душман асир шуданро нахостанд ва мардонашон занон ва бачагони худро ба дасти худ кушта, худашон то тамоман кушта шудан бо лашкариёни Темур ҷангиданд ва аз онҳо як нафар ҳам зинда асир наафтод.

Муаллифи «Равзатуссафои Носирӣ» — Мирзо Ризоқулихони Ҳидоят фочиаеро ҳикоят мекунад, ки аз ин ҳам даҳшатноктар буда, барои қаҳрамонии занон мисоли дурахшон аст. Назар ба қавли муаллифи мазкур аҳолии форс боре дар замони Муҳаммадшоҳи Қочор исён карданд. Баъд аз ҷазо ва кушторҳои аскарони шоҳ аз исёнкорон онҳое, ки зинда монда буданд, дар Луристон ба Гулоб ном қалъа паноҳ бурданд.

Аскарони шоҳ ба он ҷо рафтанд, дар пеши қалъа ҷанги саҳт шуд. Мардон гӯё тамоман кушта шуданд.

Сардори исъён Муҳаммад Валихони лур бо ду нафар нӯкар ва писарони худ фурсат ёфта гурехта рафт. Занони лур, ки дар қалъа буданд, ба дасти душман асир афтодандро нахоста, гесувони (кокулҳои) худро ба гесувони якдигар баста худқоширо аз девори қалъа ба зер андохтанд ва бо худқошӣ номуси худро аз дасти душман нигоҳ доштанд.

Мирзо Ризоқулихони Ҳидоят ин ғоҷиан даҳшатоварро, ин гуна тасвир кардааст: «Занони алвор (лурҳо), ки дар ҳисор буданд, гесуҳои худро ба гесуҳои якдигар маҳкам бастанд ва билиттифоқ аз фарози қалъаи Гулоб худро ба зер андохтанд ва билмарра (ҳама якҷоя ва якбора) бимурданд ва доғе бар дили хомтамаони ўрду (аскарони шох) ниҳоданд, (ки он занонро ба даст даровардан ва ба номусашон дастдарозӣ кардан меҳостанд) (китоби мазкур, ҷил. 10, дар қисми зикри аҳволи Муҳаммадшоҳи Қочор, саҳифаи берақам).

Ба асирон, хусусан ба занон ва духтарони асирафтада, билхосса дар Хуросон ва Мовароуннаҳр муомилаи сардорон ва аскарони арабҳои истилогар боз ҳам беномусонатар, боз ҳам бешармонатар ва боз ҳам ваҳшиёнатар буд. Ҳар кадом аскари араб бо ҳар кадоми зану духтари асирафтада ба ҳар гуна муомила кардан ҳақ дошт, вай ўро канизак карда қор мефармуд, ба номусаш ҳайвонвор (бе никоҳи расмӣ) даст дарозӣ мекард ва агар он асира ба дилаш мезад, ба як беномуси дигар мефурухт. Он асира ба ҳамин тариқа то охири умри худ дар ҳамин гуна доми нанговари зиллат ва хорӣ гирифта шуда мемонд.

Ба занони сафедҷомагон — ба заноне, ки дар ҳимояти Муқаннаъ буданд, ҳоҳ онҳо зани ў бошанд ва ҳоҳ занони ёронаш, муомилаи аскарони ғолибомадан араб боз ҳам бадтар мешуд. Бинобар ин ҳуди он занҳо ҳам розӣ намешуданд, ки зинда ба дасти аскарони араб афтанд. Охир занони сафедҷомагони тоҷики исъёнқор бояд дар ғайрат, шучоат ва ниғаҳдории номус аз занони лурҳои исъёнқор кам набошанд.

Ба асоси ин мулоҳизаҳо ва мисолҳо мо фикри дар боло тахмин кардаи худро такрор намуда, таъкид мекунем, ки бояд Муқаннаъ шароби заҳролудро на маҳфиёна, балки рӯи рост ва бо ризои ҳуди он занҳо ба онҳо нӯшонида бошад.

Шароби захролудро нанӯшида зинда мондани модаркалони Алӣ бинни Ҳорун (ё ин ки Ёқута) ҳам ҳамин тахминро тасдиқ мекунад, чунки агар Муқаннаъ шаробро дар пинҳонӣ захролуд мекард ва аз он ҳол занон беҳабар мебуданд, Ёқута ҳам беҳабар мемонд ва он шаробро монанди шароби оддӣ нӯшида, дар қатори занони дигар ҳақиқатан мурда меафтод.

Дар ин ҷо як нуқтаи дигар монд, ки бояд вайро ҳам эзоҳ диҳем: чаро Муқаннаъ худро дар қатори занон бо шароби захролуд накушта, дар танӯри тафсон ё ин ки дар тезоб даромад?

Ҷавоби ин савол мушқил нест: арабҳои истилогар дар вақти ғалабаашон на танҳо аз душмани зинда дар даст афтодаашон интиқом мекашиданд, балки мурдаҳои душманашонро ҳам таҳқир карда, дили пуркинан худро ором медоданд. Чунончи, ҳамин арабҳои аббосӣ, ки бо Муқаннаъ меҷангиданд, дар вақти ғалаба карда хилофатро аз бани Умийя гирифтанишон на танҳо Марвониёни аз маърақаҳои ҷанг зинда мондари бо зану бачаҳоишон кушта ором гирифтанд, балки мурдаҳои ҷандинсолзи бани Умийя ва устухонҳои пӯсидаи он мурдаҳоро ҳам аз қабрҳо бароварда, таҳқир карда сӯхтанд.

Муқаннаъ ана ҳамин гуна аз мурда ваҳшиёна интиқом гирифтани арабҳоро медонист ва бинобар ин ӯ нахост, ки ҷасадаш дар дасти душманҳояш афтода таҳқир ёфта, сабаби таскини газаби ваҳшиёна ва боиси шодииёнаи онҳо шавад. Бинобар ин ӯ худро тамоман маҳв кард, ки аз ҷасадаш гарде ҳам ба дасти душманҳояш наафтод. Вагарна ақл қабул намекунад, ки Муқаннаъ барои фиреб додани пайравони худ (чунон ки муаллифи «Таърихи Наршахӣ» гуфтааст) ин корро карда бошад. Оре, оммаи пайравони Муқаннаъ, ки ба ӯ як қувваи фавқуттабиан мӯъҷизаоваре нисбат медоданд, баъд аз беасар рафтани ҷасади ӯ пиндоштанд, ки ӯ барои ёрӣ овардан ба осмон рафтааст ва бо ин ҳаёл дар дили худ умеди интиқом кашидан аз арабҳои истилогарро парварониданд.

Назар ба қавли муаллифи «Таърихи Наршахи»-и аслий: «Ҳанӯз аз он қавм (пайравони Муқаннаъ) дар вилояти Кеш, Нахшаб ва дар баъзе деҳаҳои Бухоро чун Кӯшки Умар (дар шимоли шаҳри Бухоро) ва Кӯшки Кохештувон (ҳоло Қоқиштувон мегӯянд) ва дар Зоз-

мон (ҳоло Розмоз мегӯянд, ки дар райони Вобканд аст) мондаанд...»

Аз ин гувоҳии Муҳаммад бинии Ҷаъфарӣ Наршаҳӣ маълум мешавад, ки то вақти навишта шудани «Таърихи Наршаҳӣ» — то 168 соли баъди вафоти Муқаннаъ, пайравони ӯ будаанд, ки ин дар дили оммаи халқ нуфузи бисёӣ калон доштани ӯро нишон медиҳад.

Умуман таърихчиёни ислом ба Муқаннаъ ва пайравони ӯ бисёӣ афъолу кирдорҳои ношоистаро нисбат дода меҳостанд, ки ӯро дар пеши назари мардум манфур карда нишон диҳанд. Бо вучуди ҳамин қадар кӯшишҳои ҳамин муаллифӣ дар миёни суҳанҳои пурдашномашон гоҳо суҳане гуфта мегӯянд, ки он суҳан аҳволи ҳақиқии Муқаннаъ ва пайравони ӯро дар пеши хонандаи бомуҳокима равшан карда медиҳад. Чунончи, Наршаҳӣ баъд аз он ки як олам афъоли ношоистаро ба пайравони Муқаннаъ нисбат медиҳад, дар охир мегӯяд: «...Валекин онҳо баамонат (росткор ва дур аз хиёнат) бошанд». Ва ҳамин муаллиф боз дар ҷои дигар аҳволу афъоли пайравони Муқаннаъро бисёӣ нафратовар тасвир карда, дар охираш мегӯяд: «Лекин ба ҳақиқати он кор воқиф нагаштам ва ин ҳикояро аз пирони русто ва аз ҷамоае, ки дар деҳаҳои онҳоанд, шунидам». Муаллиф бо ин суҳанони худ дар бораи суҳанони дар боло гуфтаи ҳудаш шакку шубҳа изҳор мекунад ва барои ба гардани худ гирифтани ҷавобгарии суҳанҳои худ аз хонандаи пурмуҳокима тасдиқ ҷасорат намекунад.

Муаллифи «Таърихи Табарӣ» ҳам, ки Муқаннаъро хеле хунхӯр ва золим нишон медиҳад, дар зимни баёни воқеаҳо (чунон ки дар боло қайд шуд) қосиди Маоз бинии Муслимро, ки ӯ Муқаннаъро бисёӣ таҳқир карда буд, посбон ҳамроҳ карда, бо саломатӣ гусел кардани Муқаннаъро ҳикоя мекунад. Ҳол он ки қосид дар натиҷаи муомилаҳои нолоиқӣ худ ба кушта шудани худ боварӣ ҳосил карда буд.

Хулосаи калом, Муқаннаъ баъд аз он, ки дар Хуросон нӯҳ сол пинҳонӣ ва дар Мовароуннаҳр 5 сол рӯй-рост — ҳамагӣ 14 сол шӯриш ва исъёни ба муқобили арабҳои истилогар ва исломро идора ва раҳбарӣ кард, дар охир зиндагонии пурошӯби ҳудро бо он фоҷиае, ки дар боло тасвир карда шуд, ба поён расонид.

Сабаби муваффақияти дуруст наёфтаи ва то охир галаба накардани Муқаннаъ дар кучост? У бо вучуди ин, ки бештарини Мовароуннаҳро ба даст дароварда, аксарияти аҳолиро ба худ дӯстдор ва тарафдор кард ва аз ҳамаи аҳоли аскарони ҷанговари ҷонсупор расонид, чаро дар охир мағлӯб шуд?

Бояд мағлубияти Муқаннаъ сабабҳои бисёре дошта бошад, ки бинобар дурии замон ва ба мо нарасидани тамоми маълумоти он воқеаҳо, мо он сабабҳоро намедонем. Лекин дар пурра муваффақ нашудани Муқаннаъ ва то охир галаба накардани ӯ якҷанд сабабҳаст, ки баъзеи онҳоро ҳар касе, ки аз қонунҳои тараққиёти ҷамъият хабар дорад, медонад ва баъзеи дигари онҳо аз воқеаҳои дар боло баён ёфтагӣ равшан мешаванд.

Он сабабе, ки ба донандагони қонунҳои тараққиёти ҷамъият маълум аст, дар замони Муқаннаъ набудани синфи коргар аст. Дар замони Муқаннаъ фабрика ва завод набуд, бинобар ин коргарҳои муташаккил ҳам набуданд. Оре, дар он замонҳо майдаҳунармандон ва косибон буданд, лекин аввал ин ки онҳо кам буданд; дуҷум ин, ки онҳо муташаккил набуданд; сеюм ин, ки ба сабаби зиёдати зулму андозҳои пай дар пай бештарини ҳамаи корхонаҳои дастӣ ҳам хароб шуда, коргарони онҳо пароканда шуда рафта буданд (харобии Байтуттирози Бухоро ва пароканда шудани устодон ва коргарони онро ба ёд биёред).

Қувваи асосие, ки Муқаннаъ ба онҳо такя мекард, кишоварзон — киштукоркунандагон, ҷорьяккорон ва заминдорони хурд буданд, ки ҳеҷ кадоми онҳо бе роҳбарияти пролетариати муташаккил қувваи пойдори революционӣ шуда наметавонист.

Аксарияти деҳқонон (соҳибдеҳаҳо) ва сарватмандон ба тарафи душманони Муқаннаъ буданд. Ин деҳқонон ва сарватмандон на танҳо шахсан ба арабҳо ёрӣ медоданд, ҳатто баъзан зердастони худҳошонро ҳам водор мекарданд, ки ба арабҳо ёрӣ диҳанд (аз зердастони худ ба Маоз бинни Муслим се ҳазор мардикори ҳарбӣ тайёр карда додани деҳқонон ва сарватмандони Бухоро ба хотир оред).

Оре, баъзе деҳқонон (соҳибдеҳаҳо) ба тарафи Му-

қаннаъ гузашта буданд, лекин бештарини онҳо аз деҳқонони Шаҳрисабз ва Қаршӣ буданд, ки ба сабаби ба қалъаи Муқаннаъ наздик буданашон аҷаб нест, ки барои муҳофизаи мулку молашон аз тороҷи сафедҷомагон «сафедҷома» шуда бошанд. Вақте ки туркон тороҷи умумӣ кардан гирифтанд (чунон ки дар боло қайд шуд), албатта бояд онҳо аз ҳама пештар аз Муқаннаъ дилсард шуда бошанд. Дар вақти ғалабаи арабҳо ҳам онҳо дар даруни қалъаи Сиём ором монда қалъаро мудофиа карда истода наметавонистанд, зеро молу мулки ғайриманқулашон (замину боғ) дар берун буд, ки агар онҳо таслим нашаванд, арабҳо он чизҳоро мусодира мекарданд. Сипаҳсолори охирини Муқаннаъ — Сарҷам, ки хоинона бо се ҳазор кас ба арабҳо таслим шуд, аз ҳамин гуна деҳқонон буд.

Як қувваи иловагии Муқаннаъ туркон буданд, ки ӯ онҳоро барои ёрӣ талаб карда оварда буд. Онҳо дар аввали омаданашон арабҳоро хеле шикаст дода ба Муқаннаъ ёриҳои калон расонданд, лекин ба воситаи толону тороҷҳои одатнашон дар байни аҳолии Мовароуннаҳр обрӯи Муқаннаъ ва ёрони ӯро паст карданд, бо ҳамаи ин онҳо дар ҷанг пайдорӣ накарданд, бо кушташудани Фаллух-хоқон боз як бори дигар мамлакатро тороҷ карда ба диёри худ рафтанд.

Як сабаби дигари ғалабаи наёфтани Муқаннаъ, ки аз рафти воқеаҳо маълум мешавад — стратег набудани Муқаннаъ аст, Муқаннаъ ҷанговари қаҳрамон, нотиқи гузаро, олими забардаст ва нотарс бошад ҳам, лашкаркаши моҳир ва стратеги дурбин набуд. Чунончи, вақте ки сафедҷомагонии Бухоро дар деҳаи Наршах ба сари худ ва ба тани танҳо бо лашкарҳои араб муқобилат нишон дода, дар ҷанг истодагарӣ ва ҷонбозӣ мекарданд, Муқаннаъ ба онҳо ёрмандии моддӣ ва аскарӣ нафистод. Сафедҷомагонии Наршах, ки як сол зиёдтар арабҳоро ба худ машғул карданд ва бо ду лашкари араб дар як деҳа ва дар як вақт чор моҳи дароз ҷангҳои ғолибона кардаанд, агар Муқаннаъ ба онҳо ёрии аскарӣ дода меистод, арабҳо аз ҳамон ҷо пештар рафта наметавонистанд ва дар ҳамон ҷо ба мағлубияти қатъӣ дучор шуданашон мумкин буд.

Ҳол он ки, агар Муқаннаъ ин корро меҳост ва ё аҳамияти ин корро мефаҳмид, ба Наршах қувваи ҳарбии калон фиристода метавонист. Чунки дар Нахшаб,

Кеш, дар Самарқанд ва Сугди Самарқанд қувваи арабҳо намонда буд ва ҳамаи он ҷоҳо дар дасти сафедҷомагон буд. Дар он шароит Муқаннаъ метавонист, ки аз ҷойҳои мазкур пай дар пай ба Наршах ва ё ба ҷои дигаре, ки сафедҷомагони Бухоро ҷанггоҳ созанд, қувваи аскарӣ фиристода истад. Дар он сурат аскарони аз роҳи дур—аз Бағдод ояндаи арабҳо монанди донаҳои барги ба оби ҳавзи калон афтода об шуда рафтаи мегирифтанд.

Ҳамин дониш ва таҷрибаи стратегӣ надоштани роҳбари умумӣ сабаб шуд, ки маҳалҳо ҳам бо якдигар алоқа набастанд ва дар вақте ки наршаҳиён меҷангиданд, Сугди Самарқанд ҳам ба ӯ ёри надод ва то Наршахро мағлуб карда ба сари ҳудаш рафтани аскарони араб дар ҷои худ мунтазир шуда истод, яъне «то табар омадан кунда меосояд» гуфт.

Оре, баъд аз бисёр шудани аскарони араб дар Самарқанд ва сар шудани тохту този онҳо ба Шаҳрисабз ва Қарши, назар ба баъзе ривоятҳо, Муқаннаъ шахсан то Самарқанд рафт, сипаҳсолори худро бештарин дар он ҷо гузошт ва дар зери дасти Сарҷам, Ҷамҷӣ, Ҳаҷдон ва Нира ном деҳқонон ба вилоятҳои арабҳо даст ёфтагӣ дастаҳои аскарӣ фиристод ва Гардункиро ба Бухоро фиристод, ки дар он ҷо ташкилоти сафедҷомагонро аз сари нав барпо кунад. Лекин ҳамаи ин тадбирҳо «нӯшдоруи пас аз марг» буданд, ки қорхоро пеш аз афтидани Наршах — пеш аз ба мағлубияти қатъӣ дучор шудани сафедҷомагони Бухоро қардан даркор буд.

Лашкаркашони араб ана аз ҳамин аҳвол ба хубӣ фоида бурданд, бо ҷангҳои пай дар пай қорсола бошад ҳам, аввал ягон-ягон сафедҷомагони маҳалҳоро аз миён бардоштанд ва баъд аз он, ки атроф тоза шуд, қалъаи Сиёро ба муҳосираи саҳт гирифтанд ва дар натиҷа шӯриши 14-солаи Муқаннаъ бо бемуваффақияти ба поён расид.

Бо ҳамаи ин бемуваффақиятиҳо мо намегӯем, ки исёни Муқаннаъ бенатиҷа монд, ин наваъ фикр қардан ҳаргиз дуруст нест, билъакс меҳнати 14-солаи Муқаннаъ натиҷаҳои таърихӣ бисёр калон дод. Мо дар бораи натиҷаҳои исёни Муқаннаъ дар боби алоҳида гап мезанем.

Натиҷаҳои исьёни Муқаннаъ

Мо пеш аз он, ки дар бораи натиҷаҳои исьёни Муқаннаъ гап занем, бояд фарқеро, ки дар байни хуруҷи Абӯмуслим ва Шарик бинии Шайх ва исьёни Муқаннаъ буд, дубора ба хоҳири хонандагон расонем.

Ҳар чанд мақсади охириини Абӯмуслим ташкили ҳукумати миллӣ бошад ҳам, ин мақсади ӯ ба омма маълум набуд. Оммаи халқ аз Абӯмуслим ҳамин қадарро медиданд ва медонистанд, ки вай барои манфиати як хонадони арабҳо — Аббосиён ба муқобили як хонадони дигари онҳо — Марвониён (бани Умийя) тег мекашид.

Азбаски зулми бани Умийя умуман ва бедоди Марвониён хусусан ба мардум аз ҳад гузашта буд, оммаи халқи Хуросон ва Мовароуннаҳр ба зудӣ ба гирди Абӯмуслим ғун шуданд. Агарчи оммаи халқ аз хонадони дигари арабҳо — аз Аббосиён ҳам он қадар умеди неки надоштанд, лекин аз шахси Абӯмуслим, ки яке аз фарзандони халқи маҳаллӣ, як нафар тоҷики ҳудашон буд, бисёр умедҳо доштанд ва чашм медоштанд, ки вай бори онҳоро сабук хоҳад кард. Лекин воқеаҳо ин умеди оммаи халқро ба беасосӣ бароварданд ва ба рӯи қор омадани Аббосиён на танҳо барои оммаи халқи Хуросон ва Мовароуннаҳр нафъ накард, балки ба худӣ Абӯмуслим ҳам фоидае набахшид, билъақс ба кушта шудани худӣ ӯ ҳам сабаб шуд.

Шарик бинии Шайх ба номи муҳаббати авлоди Алӣ ба муқобили Аббосиён тег мезад. Оммаи мардуми зулмидан Бухоро ва Самарқанд на барои дӯстии авлоди Алӣ, балки барои интиқом кашидан аз золимон — аз арабҳои истилогар ба гирди Шарик ғун шуданд ва чанд рӯзе аз зерӣ байрақи ӯ тег заданд ва ҷон доданд. Албатта, аз он исьён чунон ки дар боло нишон дода шуд, ғайр аз тамомаи кушта шудани ҳудашон ва сӯхтани шаҳрашон натиҷае надиданд.

Аммо исьёни Муқаннаъ тамомаи ранги дигар ва маънии дигар дошт, ӯ рӯирист ба муқобили арабҳои истилогар (аз кадом қabila ва хонадоне, ки бошанд) ва дини ислом, ки овардан онҳо буда воситаи истилогарии онҳо шуда буд, хуруҷ кард. Оммаи мардум, ки аз зулми миллӣ, молӣ, сиёсӣ ва динии арабҳо ба танг

омада буданд, якбора ва аз тағи дил ба гирди Муқаннаъ гун шуданд ва дини исломро ҳам, ки ба онҳо бо зӯрӣ бор карда шуда ва ҳанӯз дар дилҳо қарор нагирифта буд, рӯйрост партофтанд ва шиорҳои муқобили исломро бо овози баланд эълон карданд.

Кори Муқаннаъ дар Хуросон бинобар бисёр будани қувваи арабҳо дар он ҷо ва наздик будани он ҷо ба маркази хилофат бисёр пеш нарафта бошад ҳам, дар Мовароуннаҳр хеле ривож гирифт. Мардуми маҳаллӣ бо номи «сафедҷомагон» қисман бошад ҳам, 5 сол тақдири худро худашон ҳал карданд ва ҳокимияти худро дар аксари шаҳрҳо ва деҳаҳои Мовароуннаҳр бо номи «Ҳокимияти сафедҷомагон» ё бо номи «Ҳокимияти Муқаннаъ» ташкил карда, аз мевани озодӣ андаке бошад ҳам, баҳравар шуданд.

Бинобар ин натиҷаи аввалини исыёни Муқаннаъ ҳамин шуд, ки тухми умеди истиқлоли миллиро дар дили мардуми Хуросон ва Мовароуннаҳр кошт ва онҳо ро ба ҳамин омӯхт, ки ҳар вақт, ки фурсати муносибе ёбанд ва баҳонае ба даст дароранд, ба муқобили арабҳои истилогар хуруҷ намоянд ва дар роҳи ба даст даровардани истиқлоли миллий ҷангу ҷидол кунанд.

Арабҳо баъд аз тамои шудани кори Муқаннаъ пайравони маълуми ӯро бо камали бераҳмӣ нест карданд. Ҳатто бухорхудот Бунъёт* бинни Қутайба бинни Тағшодаро ҳам, ки рӯйрост ба исыёни Муқаннаъ ҳамроҳ нашуда бошад ҳам, ба хайрхоҳии ӯ тӯҳматзада шуда буд, бе ҳеҷ пурсиш ба кӯшкӣ ӯ пахш карда омада куштанд ва оммаи мардумро бошад, дар зерӣ шиканҷан сахт гирифта, ҷунбида наметавонистагӣ карданд. Бо ҳамаи ин сахтиҳо, агар мардум фурсате меёфтанд, исыён мекарданд.

Чунончи, дар охирҳои хилофати Маҳдӣ (кушандаи сафедҷомагон) дар гӯшаю канорҳои Мовароуннаҳр ба муқобили арабҳои истилогар исыёнҳо хестан гирифтанд ва аз ин ҷумла мардуми Асрӯшна (Истаравшан—Уротеппа) ба муқобили арабҳо исыён карда то аввалҳои

Бобои Бунъёт — Тағшода барои ниғаҳдорӣ мансаби худаш ба арабҳо тамоман дода шуда буд, падараш — Қутайба ҳам ғарафдори арабҳо буд, ки дар исыёни Шарик бини Шайх ба сардори араб ёрии калон расонда буд, Бунъёт, ки бо вучуди расман бухорхудот буданаш ба Муқаннаъ хайрхоҳӣ нишон додааст, ин ҳол хусусияти милли доштани исыёни Муқаннаъро нишон медиҳад.

хилофати Хорун-ар-рашид, ки дар соли 170 (787) ба тахти хилофат нишаста буд, се-чор сол давом кунонданд. Ин ҳам яке аз натиҷаҳои исьёни Муқаннаъ буд.

Хорун-ар-рашид дар аввалҳои халифагии худ ба кори Хуросон ва Мовароуннаҳр як қадар ҷиддитар нигоҳ кард ва ӯ ислоҳи кори ин сарзаминро ба Фазл бини Яхъёи Бармакӣ* супурд.

Бармакиён балхӣ буда, дар ҳаман Хуросон ва Мовароуннаҳр маълуми машҳур буданд, мардум онҳоро дӯст медошт. Фазл дар Хуросон ва Мовароуннаҳр ҳам чоро шахр ба шахр ва деҳа ба деҳа гашта, мардумро ба меҳрубонии халифа ва ба некуӣҳои худ ва падари худ умедвор кард ва дар бораи осониши мардум ваъдаҳои худро амалан ба вуҷуд овардан гирифт.

Фазл шахсан ба Асрӯшна (Истаравшан — Уротеппа) рафт ва назар ба қавли муаллифи «Равзатуссафо» (ҷил. 3, сах. 148) «Соҳиби Асрӯшна (Истаравшан), ки сар ба чанбари итоати ҳеҷ кас дар наёварда буд, пеши ӯ (Фазл) омад (таслим шуд)».

Ин соҳиби Асрӯшна, ки муаллифи «Равзатуссафо» ёд кардааст, сардори исьёнкорони Уротеппа буд, ки аз охирҳои замони Маҳдӣ то ҳамон вақт ба исьёни он ҷо раҳбарӣ мекард. Афсӯс, ки ҳеҷ як аз муаллифон исми хоси ӯро қайд накардаанд.

Бармакӣ — сари ин хонадон «Бармак» ном дошта, оташпараст буд ва ба отахшонаи Балх хизмат мекард, ки писари ӯ Холид ба хуруҷи Абӯмуслим ҳамроҳӣ кард ва бо қобилияти шахсиаш диққати Абулаббосро ба худ ҷалб кард, ки ба мартабаи вазорат расид. Абӯҷаъфар ҳам ӯро ба худ вазир кард. Баъд аз кушта шудани Абӯмуслим ҳам Холид ба мансаби вазорат монд. Писари ӯ Яхъё бини Холид ва писарони Яхъё — Фазл ва Ҷаъфар ҳам ба мартабаҳои калон расиданд. Яхъё ҳамеша вазир буд ва баъд аз ӯ писарон ӯро вазоратро аз ҷониби ӯ писаронаш идора мекарданд. Бармакиён умуман халқларз, маданиятдӯст ва ҳимни илму адабиёт буда, хусусан ба аҳолии Хуросон ва Мовароуннаҳр ёриҳои калон мерасониданд. Дар вақти иқболу эътибори Бармакиён қаламрави хилофат ва аз ин ҷумла, Хуросон ва Мовароуннаҳр, хеле обод шуда буданд. Оқибат, муносибати Бармакиён ба Хорун-ар-рашид вайрон шуд. Дар ин низоъ ҳар чанд аҳли таърих сабаби асосӣ карда як масъалаи онлавири нишон диҳанд ҳам, сабаби ҳақиқӣ таассуби миллии арабон ва дар тамоми мамлакат нуфузи аӯр пайдо кардани тоҷикон ва халифиро аз исрофоти бемаънӣ бо ҳамаи онҳо буд. Оқибат, дар соли 187 (804) Рашид ҳаман Бармакиёнро кушта нест кард ва бо ҳамин мамлакати хилофат аз раинаку осониш ҷудо шуд ва дар Хуросон ва Мовароуннаҳр бо исьёнҳо сар шуданд.

Фазл бинни Яхъёи Бармакӣ як ду бор ба Бағдод даъват шуда бошад ҳам, боз гашта ба Хуросон фирис-тода шуда буд. Дар давраи ҳукмронии ӯ Хуросон ва Мовароуннаҳр обод ва мардуми он ҷоҳо осуда шуда буданд ва зулми миллии арабҳоро ҳис намекарданд. Андозҳои молӣ ҳам сабук шуда буданд.

Ин ҳол ҳам натиҷаи исьёи Муқаннаъ буд, ки Ҳорун-ар-рашид ҳам аз тарси он, ки мабодо боз чунин исьёе барнахезад, маҷбур шуд, ки Хуросон ва Мовароуннаҳрро қадре ислоҳ кунад ва ислоҳи он ҷоҳоро ба Фазл, ки аз мардуми маҳаллӣ буд, супорад.

Охир Фазл тамоман ба Бағдод гирифта шуд ва дар Хуросон қасони дигар маъмур шуданд. Оҳиста-оҳиста боз зулми миллӣ ва бедоди молӣ қорӣ шудан гирифт. Оқибат Алӣ бинни Исо ном касе дар Хуросон амир шуда, мардумро тамоман хонавайрон кард. Дар он вақтҳо ҳанӯз бармакиён дар дарбори Ҳорун-ар-рашид расман соҳиби эътибор бошанд ҳам, зимнан дар миёнаи онҳо ва халифа сардиҳо пайдо шуда буд. Винобар ин бармакиён ҳам пешни роҳи зулму бедоди Алӣ бинни Исоро баста наметавонистанд.

Алӣ бинни Исо хироч ва андозҳоро аз андоза берун зиёд кард ва аз ғайри ин дар дасти ҳар кас ҳар чизи нағз ва пурбаҳоро, ки медид (замин, боғ, асп, ҷома ва дигарҳо) бо зулму ситам мегирифт. Аҳоли аз дасти ӯ ба халифа шикоят карданд. Ҳорун-ар-рашид ӯро барои тафтиш ба Бағдод ҷег зад.

Алӣ бинни Исо бо пешкашҳои гаронбаҳо ба Бағдод рафта, дили халифаро ба даст гирифт. Ҳорун-ар-рашид тафтиш кардани қори ӯро ба як сӯ гузошта, ба Яхъё бинни Холиди Бармакии вазир, ки писари ӯ — Фазл чандин сол дар Хуросон амир буд, зимнан нуктагирӣ карда гуфт, ки Алӣ бинни Исо аз Хуросон ҳамин қадар молу ашёи пурқимат овардааст, ки одам ҳайрон мемонад.

Яхъё ҳам ин гапи халифаро хӯрда хомӯш намонд ва дар ҷавоби ӯ гуфт, ки Алӣ бинни Исо ин ҳама чизҳоро аз мардум бо зулм ситондааст ва агар ман ҳам бо зулм мол ғундоштанро хоҳам, дар як соат аз ин чизҳо бештар ва беҳтар мол меёбам.

Ин сухани Яхъёи Бармакӣ ҳам ба Рашид таъсир накард ва Алӣ бинни Исоро дубора ба Хуросон фирис-тод. Вақте ки Алӣ бинни Исо халифаро аз худ хушнуд

карда дубора ба Хуросон омад, зулму бедоди худро аз аввал чандин бор зиёд кард. Барои хубтар ва осонтар тороҷ кардани ду канори даръёи Аму — Хуросон ва Мовароуннаҳр маркази худро аз Марв ба Балх кӯчонид. Дар Балх аз пулҳои тороҷӣ барои худ кӯшкҳои гуногун сохт, заминҳои боғҳои мардуми Балхро бо ситам қариб тамоман гирифт: дар Балх деҳае бино карда, номи вайро ба номи худ «Алиобод» ниҳод. Кордорони ӯ ҳам дар атроф — дар Бухоро, Самарқанд ва дигар шаҳрҳои Мовароуннаҳр ҳамин кори бедодгаронаи ӯро пеш мебуданд.

Боз мардум аз Алӣ бини Исо ба халифа шикоят карданд. Алӣ пешкашҳои аз аввала ҳам зиёдтар бурда, халифаро боз ҳам хурсандтар кард. Дар он вақтҳо бармакиҳо кушта шуда, дарбори хилофатро одамони дигар гирифта буданд. Алӣ бини Исо ба онҳо ҳам тӯхфаҳо ва ҳадяҳо дода ҳамаро хурсанд кард. Ҳамаи дарбориён ҳам маддоҳ ва ҳавохоҳи ӯ шуданд. Халифа боз ӯро ба амирии Хуросон фиристод. Ӯ ин дафъа бозори зулми худро аз пештара ҳам гармтар кард.

Аҳоли аз меҳрубонии халифа умеди худро қанда буданд. Бармакиён ҳам набуданд, ки мазлумон ба умеди ёрмандии онҳо дил хуш кунанд. Акнун аҳолии мазлум барои ҳалосии худ ба ҷуз исён чорае надоштанд. Оташе, ки Муқаннаъ дар дили онҳо андохта буд, шукуфтаи гирифт ва барои шӯълавар шудани ин оташ як бод — як баҳона даркор буд. Ана дар ҳамин вақт дар Самарқанд исёни Рофеъ бини Лайс сар шуд. Ин исён барои аланга занонидани оташи шӯриши мардум вазифаи бодро адо кард, ки инро ҳам яке аз натиҷаҳои исёни Муқаннаъ шумурдан мумкин аст.

Исёни Рофеъ бини Лайс дар Самарқанд

Рофеъ дар аввал шахсан ҳаёли исён надошт, лекин барои як зан миёни ӯ ва баъзе аҳли дарбори халифа низоъ баромад, вай зани яке аз дарбориёнро ба худ ром карда гирифта буд. Ба ин сабаб бо фармони халифа он зан аз Рофеъ ҷудо карда гирифта шуда ва ҳуди Рофеъ дар зиндони Самарқанд ҳабс карда шуд. Рофеъ аз зиндон гурехта ба Балх ба пеши Алӣ бини Исо, ки амири Хуросон ва Мовароуннаҳр буд, рафт ва ба ӯ илтиҷо карда, барои озодии худ хати амон гирифт.

Рофеъ баъд аз ба даст даровардани хати амон дубора ба Самарқанд омада озодона гашт. Лекин ӯ меҳост, ки боз он заиро ба даст дарорад ва зан ҳам ӯро меҳост. Ҳол он, ки дар итоати халифа истода он заиро рӯйрост ба худ гирифтаниш мумкин набуд. Ӯ медонист, ки омаи аҳолии Самарқанд аз зулми ҳукуматдорон—арабҳо ба ҷон омадаанд ва аз ҳамин аҳвол фоида бурда, аз байни халқ як гурӯҳ далеронро ба худ ҳамроҳ карда, ба сарон ҳукумат ҳуҷум кард ва бо як ҳуҷум саройро ба даст даровард ва Ҷунайд бини Аздиро, ки аз ҷониби Алӣ бини Исо воли Самарқанд буд, кушта ҳукуматро ба дасти худ гирифт, ҳамаи аҳолии Самарқанд ба ӯ тобеъ шуда ба гирдаш гун шуданд.

Соҳиби «Таърихи Табарӣ» ин воқеаро чуни тасвир мекунад: «...Рофеъ ба Самарқанд омад... айёрони Самарқандро ёд кард (ҷеғ зад), шаҳро гирифт... ва ҳамаи самарқандиён бо Рофеъ яке шуданд, ки аз ситамҳои Алӣ бини Исо ва кордорони ӯ ба сӯтӯх омада буданд» (таърихи мазкур, ҷ. 4, сах. 761).

Чун Алӣ бини Исо ин воқеаро шунид, писари худро ба сипоҳ ба Самарқанд фиристод, ки исъёни Рофеъро фурӯ нишонад. Аҳолии Самарқанд дар зери сардории Рофеъ ба муқобили писари Алӣ бини Исо саҳт ҷангиданд ва лашкари ӯро шикастанд. Писари Алӣ гурехт. Алӣ бини Исо ин ҳолро шунида, шахсан бо сипоҳи бисъёр ба Самарқанд омад. Аҳоли ӯро ҳам мағлуб карданд ва лашкарашро куштанд, шикастанд ва пароканда карданд.

Алӣ бини Исо аз Самарқанд гурехта, ба Марва рафт. Чун аҳолии Балх хабари шикасту гурези ӯро шуниданд, шӯриш барпо карданд. Ноибро, ки ӯ дар Балх гузошта буд, куштанд, шаҳро ба дасти худ гирифтанд, хонаи Алӣ бини Исо ва хонаи писари ӯро тороҷ карданд. Ба дасти шӯришчиён молу ашёи бисъёре даромад. Танҳо пули нақде, ки аз буғуҳи Алӣ бини Исо — аз ҷои пинҳон кардамондааш ёфтанд, 30 миллион танга баромад.

Вақте ки халифа Ҳорун-ар-рашид исъёни аҳолии Самарқанд ва Балхро шунид, донист, ки сабаби ин исъёнҳо зулми аз ҳад зиёди Алӣ бини Исост ва Ҳузайма бини Аъюнро ба Хуросон амир карда фиристод ва ба ӯ фармуд, ки Алӣ бини Исоро аз кор гирифта банд кунад ва ҳар рӯз ба масҷиди ҷомеъ бурда, ба аҳо-

лй эълон кунад, ки ў аз ҳар кас ҳар чизе, ки гирифта бошад, бо даъвин соҳибҳақ ба соҳибаш гардонда дода мешавад ва ба ин мазмун ба аҳолии Хуросон ва Мовароуннаҳр ҳам баённомаҳои расмӣ баровард ва худ халифа ҳам бо сипоҳи бисёре то Тӯс (Машҳад) омад.

Ҳузайма ба Марв омада ин фармони халифаро ба амал овард. Ҳар рӯз Алӣ бинни Исоро дар зер банди гароне ба масҷиди одина оварда, даъвои садҳо соҳибҳаққонро ҳукм ва иҷро мекарданд ва ҳаққи даъвокардашударо аз моли шахсии Алӣ бинни Исо рӯёнда меоданд.

Бо вучуди пул ва молу ашъён бисёре ро ба соҳибонашон гардонда додан ва бо вучуди пешкашҳои пурқимате, ки Алӣ бинни Исо дар айёми амирии худ пай дар пай ба халифа фиристодааст ва бурдааст, аз хазинаи ӯ боз пул ва моли бисёре баромад. Назар ба қавли муаллифи «Таърихи Табарӣ» ғайр аз асбобҳои зарина ва симина аз хазинаи ӯ 80 миллион танга баромад ва ҷомаҳои дебо (абрешимин), ки аз хазинаи вай бароварда ба пеши халифа бурданд, ба як ҳазору панҷсад уштур бор карда шуд.

Ин молҳо ва пулҳо дараҷаи зулму бедоди Алӣ бинни Исоро равшан исбот мекунанд.

Бо тадбире, ки халифа нисбат ба Алӣ бинни Исо кард, аҳолии Хуросон ором гирифта, шӯриши Балх хомӯш шуда бошад ҳам, дар Мовароуннаҳр шӯриш давом мекард ва доираи худро рӯз то рӯз васеъ мегардонид, тамоми Мовароуннаҳр ва аз ин ҷумла, Бухоро ба даст шӯришчиён даромад. Рофеъ бинни Лайс бародари худ Бушр бинни Лайсро дар Бухоро воли кард.

Халифа баъд аз осуда кардани Хуросон Ҳузаймаро бо лашкари бисёре ба Мовароуннаҳр фиристод. Дар Бухоро Бушр ба даст Ҳузайма асир афтада бошад ҳам, исён хомӯш нагардид.

Бушрро ба Тӯс ба пеши халифа бурданд. Халифа қассобро ҷеғ зада оварда, Бушрро дар пеши назари худ 14 пора кунонид ва эълон кард, ки ҳар шӯришгаре, ки таслим нашавад, дар вақти дастгир шуданаш ба ҳамин тариқа кушта хоҳад шуд. Аммо ин таҳдид ва тарсониши халифа ҳам ба шӯришчиёни Мовароуннаҳр таъсир накард, исён давом мекард ва аскарони ҷазодиҳандаи халифа пеш рафта наметавонистанд.

Дар ин миёна халифа Ҳорун-ар-рашид вафот кард. Ба ҷои ӯ дар Бағдод писараш Муҳаммад Амин халифа шуд. Ҳорун-ар-рашид пеш аз вафоти худ писари дигараш — Маъмунро дар Хуросон амир карда буд.

Маъмун аз як тараф барои нест кардани исыёни Мовароуннаҳр аскар фиристода бешад, аз тарафи дигар, адолат ва мурувватро пеш гирифт. Уро ба ин корҳо Фазл бини Саҳл раҳбарӣ мекард, ки ӯ дар асл муғ (оташпараст) буда, гуломи Маъмун буд ва дар дасти Маъмун ислом оварда ҷотиби ӯ шуда буд, ки дар охир ба ӯ вазир шуд.

Маъмун бо далолати Фазл ҳар рӯз дар Марв ба масҷиди одина мерафт, бо фармони ӯ олимони ва донишмандони халқ ҳам дар масҷид ба пеши ӯ ҳозир мешуданд. Маъмун арзу доди аҳолиро мешунид ва дар корҳо бо машварати он донишмандон ҳукм мебаровард.

Бо ин гуна кордорӣ Маъмун аҳолии Хуросонро осуда кард ва аҳолии Мовароуннаҳр ҳам ба лутфи ӯ умедвор шуданд. Дар лашкаре, ки Маъмун ба Мовароуннаҳр барои хомӯш кунонидани исыёни Рофеъ фиристода буд, Асад бини Сомон (Бобокалонии Сомониён) ва писарони ӯ — Нӯҳ, Аҳмад, Яҳё ва Ильёс ҳам ба сифати аскарони оддӣ иштирок доштанд. Асад бо писарони худ миёнравӣ карда, аҳолии Самарқанд ва Рофеъро ба сулҳ розӣ кард ва бо ҳамин исыёни Мовароуннаҳр хомӯш гардид.

Маъмун ин оромии аҳолии Хуросон ва Мовароуннаҳро муваққатӣ медонист, ӯ медонист, ки бо ягон ҳаракати золимонан ягон маъмури араб боз инҳо исыён хоҳанд кард. Бинобар ин ӯ фикр дошт, ки дар Хуросон ва Мовароуннаҳр дар зери тобеияти худ амирон ва волиёни маҳаллӣ гузорад. Ин фикр дар дили ӯ аз таҷрибаи дар Хуросон ва Мовароуннаҳр ҳосилкардаи Фазл бини Яҳён Бармакӣ ҷой гирифта буд.

Дар ин вақтҳо дар байни халифа Муҳаммад Амин ва Маъмун, ки ҳар ду бародар буданд, низоъ баромад. Маъмун бо ёрии деҳқонон ва сипоҳи Хуросон ва Мовароуннаҳр, ки аз ӯ хушнуд буданд, бародари худро аз миён бардошта, худаш халифа шуд. Ӯ дар аввалҳои халифагии худ дар Марв монд — ба Бағдод нақҷид, чунки ӯ метарсид, ки дар вақти дур будани вай дар Хуросон ва Мовароуннаҳр боз шӯриш меҳезад ва ин сарзамин, ки хазинаи пурғанҷ ва бӯстони беранҷи давлатии хилофат аст, аз дасташ мебарояд.

Аммо ба сабаби ихтилолҳое, ки дар Арабистон пайдо шуданд, ӯ маҷбур шуд, ки ба Бағдод кӯчида равад ва барои дар иттилоати худ нигоҳ доштани Хуросон ва Мовароуннаҳр он фикреро, ки дар бораи дар зери тобеяти худ ба маъмурони маҳаллӣ супурдани ин сарзамин дошт, ба амал барорад.

Амакбачаи вазири худ Фазл бини Саҳл — Ғассон бини Ибоди оташпарастро ба Хуросон амир кард. Авбаски кордонӣ ва қобилияти писарони Сомон ба Маъмун маълум буд ва нуфузу обрӯи онҳоро дар байни аҳолии маҳаллӣ дар вақти миёнаравӣ кардани онҳо байни худаш ва аҳолии Мовароуннаҳр фаҳмида гирифта буд, ба Ғассон бини Ибод фармуд, ки ҳар кадоми онҳоро дар вилояте воли гардонад.

Ғассон бини Ибод Нӯҳ бини Асад бини Сомонро дар Самарқанд воли кард. Аҳмад бини Асадро ба ҳукумати Фарғона фиристод. Шош (Тошканд) ва Асрушна (Истаравшан — Уротепша)-ро ба Яҳё бини Асад дод ва ихтиёри Ҳиротро ба дасти Ильёс бини Асад бини Сомон супурд.

Ҳарчанд ин волиён ба халифа ва ба амири Хуросон тобеъ бошанд ҳам, муомилаи аҳоли бевосита бо онҳо буд ва рӯи ягон ҳокими арабро намедиданд.

Фарзандони Асад бини Сомон ва авлоди онҳо дар андак вақт бо кордонӣ, халқпарварӣ ва маданиятдӯстии худ дар байни аҳолии Хуросон ва Мовароуннаҳр обрӯю эътибори бисёр калон пайдо карданд. Маданияти миллии ва забони миллии ривож доданд ва дар охир дар Мовароуннаҳр, Хуросон ва Эрон давлати миллии мустақили Сомониёро барпо намуданд, ки марказаш Бухоро буд.

Ин буд натиҷаи охири ва ба назар намоёни таърихи исёни Муқаннаъ, ки мақсади охири Абӯмуслими хуросонӣ ҳам ҳамин истиқлоли миллии буд.

Мундариҷа

Темурмалик.	31
Исёни Муқимнаъ	79

ИБ № 348.

Барои бачагони синни миёна ва калони мактабӣ

САДРИДДИН АЙНӢ

Герой таджикского народа Темурмалик

Восстание Муқимнаъ

(на таджикском языке)

Перевод по выпуску «Ирфон», 1968 г.

Муҳаррир **Бобо Ҳоҷӣ**
Муҳаррири бадеӣ **В. Будный**
Муҳаррири техникӣ **Т. Любичная**
Мусахҳаҳ **М. Ҳасанова**

Ба матбаа 30/XI-1976 супурда шуд. Ба чопаш 16/VI-1977
иқдои карда шуд. Қоғаз №3 Формати 84×108/16. Ҷузъи
чопӣ 5,25(8,82). Ҷузъи нашриро ҳисоби 8,74. Супориши
№ 7-363. Адаби нашр 100 000. Нарҳаш 40 тм.

Нашриёти «Маориф» Душанбе, кӯчаи Айнӣ, 126.

Китобонаи фабрика «Коммунист» РПО «Полиграфкинта»
Госкомиздате УССР, 310012, Харьков-12, ул. Зигальса, 11.

